
काव्यप्रकाशा: 


अथ 
राजानक- श्रीमम्मटाचार्य-विरचितो 
महामहोपाध्याय- श्रीरेवाप्रसादद्विवेदिसंपादितः 


काव्यप्रकाशः 
प्रथम उल्लासः 


ग्रन्थारम्भे विघ्नविघाताय समुचितेष्टदेवतां ग्रन्थकृत्‌ परामृशति- 
नियतिकृतनियमरहिता ह्वादैक मयीमनन्यपरतन्त्राम्‌ । 
नवरसरुचिरां निर्मितिमादधती भारती कवेर्जयति ।। १।।१ 


नियतिशक्त्या नियतरूपा सुखदुःखमोहस्वभावा परमाण्वाध्युपादान-कर्मादि- 
सहकारि-कारणपरतन्त्रा, षड्रसा, न च हद्यैव तैः, तादृशी ब्रह्मणो निर्मिति- 
निर्माणम्‌ । एतद्विलक्षणा तु कविवाङ्निर्मितिः । अत एव जयति । जयत्यर्थेन 
च नमस्कार आक्षिप्यत इति तां प्रत्यस्मि प्रणत इति लभ्यते ॥१॥ 


इहाभिधेयं सप्रयोजनमित्याह- 

काव्यं यशसेऽर्थकृते व्यवहारविदे शिवेतरक्षतये । 

सद्यः परनिर्वृतये कान्तासम्मिततयोपदेशयुजे ।। २।। 
कालिदासादीनामिव यशः, श्रीहषदिर्धावकादीनामिव धनम्‌, राजादिगतोचिता- 
चारपरिज्ञानम्‌, आदित्यादेर्मयूरादीनामिवानर्थनिवारणम्‌, सकलप्रयोजनमौलिभूतं 
समनन्तरमेव रसास्वादनसमुद्भूतं विगलितवेद्यान्तरमानन्दम्‌, प्रभुसम्मितशब्द- 
प्रधानवेदादिशास्रेभ्यः सुहृत्सम्मितार्थतात्पर्यवत्पुराणादीतिहासेभ्यश्च शाब्दार्थयो- 
गुणभावेन रसाङ्गभूतव्यापारप्रवणतया विलक्षणं यत्‌ काव्यं लोकोत्तरवर्णना- 
निपुणकविकर्म तत्‌ कान्तेव सरसतापादनेनाभिमुखीकृत्य रामादिवद्‌ वर्तितव्यं न 
रावणादिवदित्युपदेशं च यथायोगं कवे: सहृदयस्य च करोतीति सर्वथा तत्र 
यतनीयम्‌ ॥२॥। 


१. क्वचित्‌ पद्यमिदं न पठ्यते । अत्र निध्येयं ध्वन्यालोकलोचनमङ्गलम्‌- 

अपूर्वं यद्‌ वस्तु प्रथयति विना कारणकलां जगद्‌ ग्रावप्रख्यं निजरसभरात्‌ सारयति च । 
क्रमात्‌ प्रख्योपाख्याप्रसरसुभगं भासयति तत्‌ सरस्वत्यास्तत्त्वं कविसहृदयाख्यं विजयते ॥ 
ध्येयम्‌ - व्यतिरेकोऽयं वाङ्मयान्तरेण सह कुर्वीत न तु ब्रह्मणो निर्मित्या अर्थरूपया । रे. 

२२६ काव्यप्रकाश: 


एवमस्य प्रयोजनमुक्त्वा कारणमाह- 
शक्तिर्निपुणता लोकशास्त्रकाव्याद्यवेक्षणात्‌ । 
काव्यज्ञशिक्षयाऽभ्यास इति हेतुस्तदुद्भवे ।। ३।। 
शक्तिः कवित्वबीजरूपः संस्कारविशेषः, यां विना काव्यं न प्रसरेत्‌, प्रसृतं वा 
उपहसनीयं स्यात्‌ । लोकस्य स्थावरजङ्गमात्मकलोकवृत्तस्य, शास्त्राणां छन्दो- 
व्याकरणाभिधानकोशकलाचतुर्वर्गगजतुरगखड्गादिलक्षणग्रन्थानां, काव्यानां च 
महाकविसम्बन्धिनाम्‌, आदिग्रहणादितिहासादीनां च विमर्शनाद्‌ व्युत्पत्तिः । 
काव्यं कर्तु विचारयितुं च ये जानन्ति तदुपदेशेन करणे योजने च पौनःपुन्येन 
प्रवृत्तिरिति त्रयः समुदिता न तु व्यस्तास्तस्य काव्यस्योद्भवे निर्माणे समुल्लासे 
च हेतुर्न तु हेतवः ॥३॥ द्र. रुद्रटस्य काव्यालङ्कारे १.१४-२०। 
एवमस्य कारणमुक्त्वा स्वरूपमाह- (द्र. वामनस्य काव्यालङ्कारसूत्रवृत्ती १-३) 
तददोषौ शब्दाथौ सगुणावनलङ्कृती पुनः क्वापि । 
दोषगुणालङ्कारा वक्ष्यन्ते । क्वापीत्यनेनैतदाह यत्‌ सर्वत्र सालङ्कारौ, क्वचित्‌ तु 
स्फुटालङ्कारविरहेऽपि न काव्यत्वहानिः । यथा- 
यः कौमारहरः स एव हि वरस्ता एव चैत्रक्षपा- 
स्ते चोन्मीलितमालतीसुरभयः प्रौढाः कदम्बानिलाः । 
सा चैवास्मि तथापि तत्र सुरतव्यापारलीलाविधौ 
रेवारोधसि वेतसीतरुतले चेतः समुत्कण्ठते ।। १।। 
अत्र स्फुटो न कश्चिदलङ्कारः, रसस्य च प्राधान्यान्नालङ्कारता ॥ 
तद्भेदान्‌ क्रमेणाह- 
इदमुत्तममतिशयिनि व्यङ्ग्ये वाच्याद्‌ ध्वनिर्बुधैः कथितः ।। ४।। 
इदमिति काव्यम्‌ । बुधेर्वैयाकरणैः प्रधानभूतःस्फोटरूपव्यङ्गयव्यञ्ञकस्य शब्दस्य 
ध्वनिरिति व्यवहारः कृतः, ततस्तन्मतानुसारिभिरन्यैरपि न्यग्भावितवाच्यव्यङ्गय- 
व्यञ्जनक्षमस्य शब्दार्थयुगलस्य । यथा- 
निश्शेषच्युतचन्दनं स्तनतटं निर्मृष्टरागोऽधरो 
नेत्रे दूरमनञ्जने पुलकिता तन्वी तवेयं तनुः । 
मिथ्यावादिनि दूति! बान्धवजनस्याज्ञातपीडागमे, 
वापीं स्नातुमितो गताऽसि न पुनस्तस्याऽ धमस्याऽन्तिकम्‌ ।। २। ! 
१. मध्यमवृद्धश्रोत्रेन्द्रिये व्यक्तस्य स्फोटस्येति यावत्‌ । 


यः संयोगवियोगाभ्यां करणैरुपजन्यते । 
स स्फोटः, शब्दजाः शब्दा ध्वनयोऽन्यैरुदाहृताः ।। इति वाक्यपदीये १.१०२ 


प्रथम उल्लासः २३७ 


अत्र तदन्तिकमेव रन्तुं गताऽसीति प्राधान्येनाऽधमपदेन व्यज्यते ।।४॥ 
अतादृशि गुणीभूतव्यङ्ग्यं व्यङ्ग्ये तु मध्यमम्‌ । 
अतादृशि वाच्यादनतिशायिनिः। यथा- 
ग्रामतरुणं तरुण्या नववञ्जुलमञ्जरीसनाथकरम्‌ । 
पश्यन्त्या भवति मुहुर्नितरां मलिना मुखच्छाया ।। ३।। 
अत्र वञ्जुललतागृहे दत्तसङ्केता नागतेति व्यङ्ग्यं गुणीभूतम्‌, तदपेक्षया वाच्यस्यैव 
चमत्कारित्वात्‌ ॥ 
शब्दचित्रं वाच्यचित्रमव्यङ्ग्यं त्ववरं स्मृतम्‌ ।। ५।। 
चित्रमिति गुणालङ्कारयुक्तम्‌ । अव्यङ्गयमिति स्फुटप्रतीयमानार्थरहितम्‌ । अवर- 
मधमम्‌ । यथा*- 
स्वच्छन्दोच्छलदच्छकच्छकुहरच्छातेतराम्बुच्छटा- 
मू्च्छन्मोहमहर्षिहर्षविहितस्नानाह्विकाह्णाय वः । 
भिद्यादुद्यदुदार - दर्दुर - दरी - दीर्घाऽ दरिद्र- डुम- 
द्रोहोद्रेकमहोर्मिमेदुरमदा मन्दाकिनी मन्दताम्‌ ।। ४।। 
विनिर्गतं मानदमात्ममन्दिराद्‌ भवत्युपश्रुत्य यदूच्छयाऽपि यम्‌ । 
ससंभ्रमेन्द्रद्टुतपातिताऽर्गला निमीलिताक्षीव भियाऽमरावती ।। ५।। 


इति भट्टमम्मटस्य कृतौ काव्यप्रकाशे काव्यस्य 
“प्रयोजन-कारण-स्वरूप-विशेष’-निर्णयो नाम 
प्रथम उल्लास: ॥१॥ 
-कारिका-५, उदाहरण-५ 


१. अत्र ध्वनिगुणीभूतव्यङ्ग्यचित्राणि द्रष्टव्यानि ध्वन्यालोके 

ध्वनिः- 
यत्रार्थः शब्दो वा तमर्थमुपसर्जनीकृतस्वार्थौ । 
व्यङ्क्तः काव्यविशेषः स ध्वनिरिति सूरिभिः कथितः ।।१.१३॥ 

गुणीभूतव्यङ्ग्यम्‌- 
प्रकारोन्यो भूतगुणीभूतव्यङ्ग्यः काव्यस्य दृश्यते । 
यत्र व्यङ्ग्यान्वये वाच्यचारुत्वं स्यात्‌ प्रकर्षवत्‌ ॥३.३४॥ 

चित्रम्‌ - प्रधानगुणभावाभ्यां व्यङ्ग्यस्यैवं व्यवस्थिते । 

, काव्ये उभे ततोऽन्यद्‌ यत्तच्चित्रमभिधीयते ।॥३.४१॥ 

ध्येयम्‌ - 
अत्र कारिकायां चित्रे काव्यत्वं विधीयते, वृत्तौ पुनः काव्ये चितरत्वं, 
काव्यानुकारत्वरूपम्‌ । द्वितीयं साहित्यदर्पणकृतोऽभिमतम्‌, तत्र चित्रभेद-परित्यागात्‌। 


द्वितीय उल्लासः 


क्रमेण शब्दार्थयोः स्वरूपमाह- 
स्याद्‌ वाचको लाक्षणिकः शब्दोऽत्र व्यञ्जकस्त्रिधा । 
अत्रेति काव्ये । एषां स्वरूपं वक्ष्यते । 
वाच्यादयस्तदर्थाः स्युः 
वाच्य-लक्ष्य-व्यङ्गयाः । 
तात्पर्याऽ थोऽपि केषुचित्‌ ।। १।। 
आकाङक्षा-योग्यता-सन्निधिवशाद्‌ वक्ष्यमाणस्वरूपाणां पदार्थानां समन्वये 
तात्पर्यार्थो विशेषवपुरपदाथोऽपि वाक्यार्थः समुल्लसतीत्यभिहितान्वयवादिनां 
मतम्‌ । वाच्य एव वाक्यार्थ इत्यन्विताभिधानवादिनः ।। १॥ 
सवेषां प्रायशोऽर्थाना व्यञ्जकत्वमपीष्यते । 
तत्र वाच्यस्य यथा- 
माए घरोवअरणं अज्ज हु णत्थि त्ति साहिअं तुमए । 
ता भण किं करणिज्जं एमेअ ण बासरो ठाई ।। १।। 
(मातर्गृहोपकरणमच्य खलु नास्तीति साधितं त्वया । 
तद्‌ भण किं करणीयमेवमेव न वासर: स्थायी ॥) 
अत्र स्वैरविहारार्थिनीति व्यज्यते । 
लक्ष्यस्य यथा- 
साहेन्ती सहि सुहअं खणे खणे दूम्मिआसि मज्झकए । 
सन्भावणेहकरणिज्जसरिसअं दाव विरइअं तुमए ।। २।। 
(साधयन्ती सखि, सुभगं क्षणे क्षणे दूनासि मत्कृते । 
सद्भावस्नेहकरणीयसदूृशकं तावद्‌ विरचितं त्वया ॥) 
अत्र मत्प्रियं रमयन्त्या त्वया शात्रुत्वमाचरितमिति लक्ष्यम्‌ । 
तेन च कामुकविषयं सापराधत्वप्रकाशनं व्यङ्गम्‌ । 
व्यङ्ग्यस्य यथा- 
उअ णिच्चलणिप्पंदा भिसिणीपत्तम्मि रेहइ बलाआ । 
'णिम्मलमरगअ- भाअणपरिट्टिआ संखसुत्ति व्व ।।३।। 
(पश्य निश्चलनिष्पन्दा बिसिनीपत्रे राजते बलाका । 
निर्मलमरकतभाजनपरिस्थिता शङ्खशुक्तिरिव ॥) 


द्वितीय उल्लासः २३९ 


अत्र निष्पन्दत्वेन आश्वस्तत्वं तेन च जनरहितत्वम्‌, अत: सङ्केत-स्थानमेतदिति 

कयाचित्‌ कञ्चित्‌ प्रत्युच्यते | अथवा मिथ्या वदसि, न त्वमत्रा-गतोऽभूरिति 

व्यज्यते ॥ 

वाचकादीनां क्रमेण स्वरूपमाह- 

(वाचकत्वम्‌) 
साक्षात्सङ्कतित योऽर्थमभिधत्ते स वाचकः ।। २।। 
इहागृहीतसङ्केतस्य शब्दस्यार्धप्रतीतेरभावात्‌ सङ्केतसहाय एव शब्दोऽर्थ-विशेषं 

प्रतिपादयतीति यस्य यत्राव्यवधानेन सङ्केतो गृह्यते स तस्य वाचकः ॥२॥ 
सङ्केतितश्चतुर्भेदो जात्यादिर्जातरिव वा। 

यद्यप्यर्थक्रियाकारितया प्रवृत्तिनिवृत्तियोग्या . व्यक्तिरेव, तथाऽप्यानन्त्याद्‌ 

व्यभिचाराच्च तत्र सङ्केतः कर्तु न युज्यत इति, “गौ: शुक्लश्चलो डित्थ' 
इत्यादीनां विषयविभागो न प्राप्नोतीति च तदुपाधावेव सङ्केतः । 

उपाधिश्च द्विविधः-वस्तुधर्मो वक्तृयदृच्छासन्निवेशितश्च । 

वस्तुधर्मोऽपि द्विविधः सिद्धः साध्यश्च । 

सिद्धोऽपि द्विविधः-पदार्थस्य प्राणप्रदो विशेषाधानहेतुश्च । तत्र 

१. आद्यो जातिः । उक्तं हि वाक्यपदीये 'न हि गौः स्वरूपेण गौः, नाप्यगौः, 
गोत्वाभिसम्बन्धात्तु गौरि'-ति । 
द्वितीयो गुण: । शुक्लादिना हि लब्धसत्ताकं वस्तु विशिष्यते । 
साध्यः पूर्वापरीभूतावयवः क्रियारूपः। 

'डित्थादिशब्दानामन्त्य-बुद्धनिरग्राह्मं संहृतक्रमं स्वरूपं वक्त्रा यदृच्छया 
डित्थादिष्व्थेषूपाधित्वेन सन्निवेश्यत इति सोऽयं संज्ञारूपो यद्च्छात्मक 
इति । 

“गौ; शुक्लश्चलो डित्थ’ इत्यादौ चतुष्टयी शब्दानां प्रवृत्तिरि'ति 
महाभाष्यकारः । 

पर॒माण्वा-दी(दिशब्दा)नां गुणमध्यपाठात्‌ पारिभाषिकं गुणत्वम्‌ । 

२. गृणक्रियायदृच्छानां वस्तुत एकरूपाणामप्याश्रयभेदाद्‌ भेद इव लक्ष्यते, 
यथैकस्य मुखस्य खड्गमुकुरतैलाद्यालम्बनभेदात्‌ । 

३. हिम-पयः-शङ्काद्याश्रयेषु परमार्थतो भिन्नेषु शुक्लादिषु यद्वशेन “शुक्लः 
शुक्ल' इत्यभिन्राऽभिधानप्रत्ययोत्पत्तिस्तच्छुक्लत्वादि सामान्यम्‌; 
गुडतण्डुलादि-पाकादिष्वेवमेव पाकत्वादि; 

१. “क्रलक्‌'-सूत्रभाष्ये । 

४. बालवृद्धशुकाद्युदीरितेषु डित्थादिशब्देषु च प्रतिक्षणं भिद्यमानेषु डित्थाद्यर्थेषु 
वा डित्थत्वाद्यस्तीति सर्वेषां शब्दानां जातिरेव प्रवृत्तिनिमित्तमित्यन्ये । 
“तदवान' “अपोहो' वा शब्दार्थः कैश्चिदुक्त इति ग्रन्थगौरवभयात्‌ प्रकृता- 

नुपयोगाच्च न दर्शितम्‌ । 

. स भ्मुख्योऽर्थस्तत्र मुख्यो व्यापारोऽ स्याभिधोच्यते ।। ३।। 
स इति साक्षात्सङ्केतितः । अस्येति शब्दस्य(पा.सू.५.१.१०३) ॥३॥ 
(शाखादिभ्यो यः) 

(लक्षकत्वम्‌) 
मुख्यार्थबाधे तद्योगे रूढितोऽथ प्रयोजनात्‌ । 
अन्योऽर्थो लक्ष्यते यत्‌ सा लक्षणाऽ ऽ रोपिता क्रिया । । ४।। 
कर्मणि कुशल’ इत्यादौ दर्भग्रहणाद्ययोगाद्‌, 

“गङ्गायां घोष’ इत्यादौ च गङ्गादीनां घोषाद्याधारत्वासम्भवाद्‌, मुख्यार्थस्य बाधे, 
विवेचकत्वादौ सामीप्ये च सम्बन्धे, रूढितः प्रसिद्धेः, तथा 'गङ्गातटे घोष' 
इत्यादेः प्रयोगाद्‌ येषां न तथा प्रतिपत्तिः, तेषां पावनत्वादीनां धर्माणां तथा 
प्रतिपादनात्मनः प्रयोजनाच्च मुख्येनामुख्यो लक्ष्यते यत्‌ स आरोपितः शब्दव्यापारः 
सान्तरार्थनिष्ठो लक्षणा ॥४॥ 

स्वसिद्धये पराक्षेपः परार्थ स्वसमर्पणम्‌ । 
उपादानं लक्षणं चेत्युक्ता शुद्धैव सा द्विधा ।। ५।। 
(क) “कुन्ताः प्रविशन्ति' 'यष्टयः प्रविशन्ति’ इत्यादौ कुन्तादिभिरात्मनः 
प्रवेशसिद्धयर्थ स्वसंयोगिनः पुरुषा आक्षिप्यन्ते, तत उपादानेनेयं लक्षणा । 
'गौरनुबन्ध्य' इत्यादौ श्रुतिचोदितमनुबन्धनं कथं मे स्यादिति जात्या 
व्यत्तिराक्षिप्यते, न तु शब्देनोच्यते “विशेष्यं नाभिधा गच्छेद्‌ 
क्षीणशक्तिर्विशेषणे' इति न्यायाद्‌-इत्युपादानलक्षणा तु (मुकुलेन) 
नोदाहर्त्तव्या । न ह्यत्र प्रयोजनमस्ति, न वा रूढिरियम्‌, व्यक्त्य- 
विनाभावित्वात्तु जात्या व्यत्तिराक्षिप्यते, यथा क्रियतामित्यत्र कर्त्ता, 
कुविंत्यत्र कर्म, प्रविश पिण्डीमित्यादौ गृहं भक्षयेत्यादि च । 
"पीनो देवदत्तो दिवा न भुङ्क्ते' इत्यत्र च रात्रिभोजनं न लक्ष्यते । 
 श्रुतार्था्तेरर्थापततर्वां तस्य विषयत्वात्‌ । 
(ख) "गङ्गायां घोष’ इत्यत्र तटस्य घोषाधिकरणत्वसिद्धये गङ्गाशब्दः 
्वार्थमर्पयति इत्येवमादौ लक्षणेनैषा लक्षणा । 


१. मुख्यो मुखसदृशः प्रथमोपस्थितिकः। शाखादिभ्यो यः ५.१.१०३। 

(ग) उभयरूपा चेयं शुद्धा उपाचरेणा5मिश्रितत्वात्‌ । 

(घ) अनयोर्लक्ष्यस्य लक्षकस्य च न भेदरूपं ताटस्थ्यम्‌, तटादीनां 
गङ्गादिशब्दैः प्रतिपादने तत्त्वप्रतिपत्तौ हि प्रतिपिपादयिषितप्रयोजन- 
सम्प्रत्ययः । गङ्गा-सम्बन्धमात्रप्रतीतौ तु “गङ्गातटे घोष’ इति मुख्यशब्दा- 
भिधानाल्लक्षणायाः को भेदः ॥५॥ 
सारोपाऽन्या तु यत्रोक्तौ विषयी विषयस्तथा । 

आरोप्यमाणः आरोपविषयश्च यत्राऽनपह्ुतभेदौ सामानाधिकरण्येन निर्दिश्येते, 

सा लक्षणा सारोपा । 
विषय्यन्तः कृतेऽ न्यस्मिन्‌ सा स्यात्‌ साध्यवसानिका ।। ६।। 
विषयिणाऽऽरोप्यमाणेनान्तःकृते निगीर्णे अन्यस्मिन्नारोपविषये सति 

साध्यवसाना स्यात्‌ ॥६॥ 
भेदाविमौ च सादृश्यात्‌ सम्बन्धान्तरतस्तथा । 
गौणौ शुद्धौ च विज्ञेयौ 

(क) इमावारोपाध्यवसानरूपौ सादृश्यहेतू भेदौ “गोर्वाहीक' इत्यत्र “गौरयम्‌' 
इत्यत्र च । अत्र हि- 

१. स्वार्थसहचारिणो गुणाः जाड्यमान्द्यादयो लक्ष्यमाणा अपि 
गोशब्दस्य परार्थाभिधाने प्रवृत्तिनिमित्तत्वमुपयान्तीति केचित्‌ ॥ 
२. स्वार्थसहचारिगुणाभेदेन परार्थगता गुणा एव लक्ष्यन्ते, न तु 
पराथाऽभिधीयत इत्यन्ये ॥ 
३. साधारणगुणाश्रयत्वेन परार्थं एव लक्ष्यत इत्यपरे ॥ 
उक्तञ्चान्यत्र (मानान्तरविरोधे तु मुख्यार्थस्यापरिग्रहे) 
अभिधेयाविनाभूत! प्रतीतिर्लक्षणोच्यते । 
लक्ष्यमाणगुणैयागाद्‌ वृत्तेरिष्टा तु गौणता । ।इति॥ 
अविनाभावोऽत्र सम्बन्धमात्रम्‌, न तु नान्तरीयकत्वम्‌ । तत्त्वे हि मञ्चाः 
क्रोशन्तीत्यादौ न लक्षणा स्याद्‌, अविनाभावे चाक्षेपेणैव सिद्धेर्लक्षणाया 
नोपयोग इत्युक्तम्‌ । 

(ख) आयुर्घृतम्‌ आयुरेवेदमित्यादौ च सादृश्यादन्यत्‌ कार्यकारणभावादि 

सम्बन्धान्तरम्‌ । 
एवमादौ च कार्यकारणभावादिलक्षणपूर्वे आरोपाध्यवसाने । 
(ग) अत्र गौणभेदयोर्भेदेऽपि ताद्रूप्यप्रतीतिः सर्वथैवाऽभेदावगमश्च प्रयोजनम्‌ । 


१. ०ते प्र०' इति तु तन्त्रवात्तिके मूलम्‌ । 

शुद्धभेदयोस्त्वन्यवैलक्षण्येनाव्यभिचारेण च कार्यकारित्वादि । 
क्वचित्‌ तादर्थ्यादुपचारः, यथा इन्द्रार्था स्थूणा इन्द्र: । 
क्वचित्‌ स्वस्वामिभावाद्‌, यथा राजकीयः पुरुषो राजा । 
क्ंवचिदवयवावयविभावात्‌, यथा अग्रहस्त इत्यत्राग्रमात्रेऽवयवे हस्तः । 
क्वचित्‌ तात्कर्म्याद्‌, यथा अतक्षा तक्षा । 
लक्षणा* तेन षड्विधा ।। ७।। 
आद्यभेदाभ्यां सह ॥७॥ 
व्यङ्ग्येन रहिता रूढौ सहिता तु प्रयोजने । 
प्रयोजनं हि व्यञ्जनव्यापारगम्यमेव ॥२॥ 
तच्च गूढमगूढे वा 
तच्चेति च्यङ्गयम्‌ । गुढं यथा- 
मुख विकसितस्मित वशितवक्रिमप्रेक्षित 
समुच्छलितविभ्रमा गतिरपास्तसंस्था मतिः । 
उरो मुकुलितस्तनं जघनमंसबन्धोद्घुरं 
 _ बतेन्दुवदनातनौ तरुणिमोद्‌गमो मोदते ।। ४।। 
अगूढं यथा- 
श्रीपरिचयाज्जडा अपि भवन्त्यभिज्ञा विदग्धचरितानाम्‌ । 


उपदिशति कामिनीनां यौवनमद एव ललितानि ।। ५।। 
अत्रोपदिशतीति । 


तदेषा कथिता त्रिधा ।।८।। 
अव्यङ्गया, गूढव्यङ्गया अगुढव्यङ्गया च ॥८॥ 
तद्भूर्लाक्षणिकः- 
शब्द इति सम्बध्यते । तद्भूस्तदाश्रयः । 
(व्यञ्जकत्वम्‌) 
तत्र व्यापारो व्यञ्जनात्मकः । 
कुत इत्याह 
यस्य प्रतीतिमाधातुं लक्षणा समुपास्यते ।। ९।। 
फले शब्दैकगम्येऽत्र व्यञ्जनान्नापरा क्रिया । 
प्रयोजनप्रतिपिपादयिषया यत्र लक्षणया शब्दप्रयोगस्तत्र नान्यतस्तत्म्रतीतिः, 


१. प्रयोजनवतीति यावत्‌ । “षड्विधा सप्रयोजना’ इति तु वाच्यम्‌ । 

अपि तु तस्मादेव शब्दात्‌ । न चात्र व्यञ्जनादृतेऽन्यो व्यापारः । तथा हि- 
नाभिधा समयाऽ भावाद्‌ 

“गङ्गायां घोष इत्यादौ’ ये पावनत्वादयो धर्मास्तटादौ प्रतीयन्ते न तत्र 

गङ्गादिशब्दाः सङ्केतिता: । 

हेत्वभावान्न लक्षणा ।। १ ० 1। 
मुख्यार्थबाधादित्रयं हेतुः ॥१०॥ तथा च- 

लक्ष्यं न मुख्यं, नाप्यत्र बाधो, योगः फलेन नो । 

न प्रयोजनमेतस्मिन्‌, न च शब्दः स्खलद्गतिः ।। ९ ९।। 
यथा गङ्गाशब्दः ख्रोतसि सबाघ इति तटं लक्षयति, तद्वद्‌ यदि तटेऽपि सबाधः 
स्यात्‌ तत्‌ प्रयोजनं लक्षयेत्‌ । न च तटं मुख्योऽर्थः । नाप्यत्र बाधः । न च 
गङ्गाशब्दार्थस्य तटस्य पावनत्ताद्यैर्लक्षणीयैः सम्बन्धः । नहि प्रयोजने लक्ष्ये किञ्चित्‌ 
प्रयोजनम्‌ । नापि गङ्गाशब्दस्तटमिव प्रयोजनं प्रतिपादयितुमसमर्थः ।।११॥ 

एवमप्यनवस्था स्याद्‌ या मूलक्षयकारिणी । 
एवमपि प्रयोजनं चेल्लक्ष्यते तत्‌ प्रयोजनान्तरेण, तदपि प्रयोजनान्तरेणेति 
प्रकृताप्रतीतिकृद्‌ अनवस्था भवेत्‌ । 

(विशिष्टलक्षणावादः) 
ननु पावनत्वादिधर्मयुक्तमेव तटं लक्ष्यते, गङ्गायास्तटे घोष 
इत्यतोऽधिकस्यार्थस्य प्रतीतिश्च प्रयोजनमिति, विशिष्टे लक्षणा, तत्‌ किं 
व्यञ्जनयेत्याह- | 

प्रयोजनेन सहितं लक्षणीयं , न युज्यते! ।। १ २।। 
कुत इत्याह- 

ज्ञानस्य विषयो ह्यन्यः फलमन्यदुदाहृतम्‌ । 

्रत्यक्षादेर्नीलादिर्विषयः, फलं च प्रकटता सवित्तिर्वार | 

१. “सहितं यत्‌, तल्लक्षणीयमिति वक्तु न युज्यते’ इति योजना । एवं च विशिष्टलक्षणावादे 
विवक्षितं प्रयोजनसाहित्यस्य पूर्ववर्तित्वं लक्षणायाश्च परवर्ततित्वमेतेन निराचिकीर्ष्यते । अत्र दोषः 
कागणकार्य-गत-पूर्वपश्चाद्धावित्वौपयिक-भेद-विलोप- प्रसक्तिः । सिद्धमिदं यल्लक्षणाज्ञानस्य 
प्रयोजनरूपं ज्ञानं प्रति कारणत्वमिति । प्रयोजनसहितस्य लक्ष्यत्वे तु शीत-तटादिकं’ लक्ष्येत। 
जायेत च तरज्ञानस्येव शैत्यादिज्ञानस्यापि लक्षणाज्ञानात्मत्वमेव, विशिष्टबुद्धौ 
विशेषणबुद्धेरपरिहार्यत्वात्‌ । एवं चाऽभित्नायेताऽत्र प्रयोजनात्मकं लक्षणात्मकं च'-त्युभयमपि 
ज्ञानम्‌ | सोऽयं महानुपप्लवः सांसिद्धिकस्य कार्यकारणभेदनियमस्य विशिष्ट-लक्षणावादे । 

२. (क) विषयितासंबन्धेन ज्ञानं प्रति तादात्म्यसंबन्धेन विषयस्य कारणत्वमित्येको नियमः । 
ूर्वपश्चादभावितया कार्यकारणयोभेंद इति च द्वितीयः । एवं हि ज्ञानस्य विषयो यथा कारणत्वेन 


२४४ काव्यप्रकाशः 


विशिष्टे लक्षणा नैवम्‌ 
व्याख्यातम्‌ । 
विशेषाः स्युस्तु लक्षिते ।। १३।। 
तटादौ ये विशेषा: पावनत्वादयस्ते चाभिधा-तात्पर्य-लक्षणाभ्यो व्यापारान्तरेण 
गम्याः । तच्च व्यञ्जन-ध्वनन-द्योतनादिशब्दवाच्यमवश्यमेषितव्यम्‌ । एवं 
लक्षणामूलं व्यञ्जकत्वमुक्तम्‌ ॥१३॥ 
अभिधामूलं त्वाह- 
अनेकार्थस्य शब्दस्य वाचकत्वे नियन्त्रिते । 
संयोगाद्यैरवाच्यार्थधीकृद्‌ व्यापृतिरञ्जनम्‌ ।। ९४।। 
संयोगो विप्रयोगश्चः साहचर्यः विरोधिता“ । 
अर्थ: प्रकरण लिङ्ग शब्दस्यान्यस्य सन्निधिः“ || 
*सामर्थ्यमौचिती'° देशः१९ कालो\२ व्यक्ति: स्वरादय:१*] 
शाब्दार्थस्यानवच्छेदे विशेषस्मृतिहेतवः ॥ 
इत्युक्तदिशा 
१-२. सशङ्खचक्रो हरिः’ “अशङ्कचक्रो हरिरि’-त्युच्यते । 
३. “रामलक्ष्मणावि'-ति दाशरथौ । 
४. “रमार्जुनगतिस्तयोरि'-ति भार्गवकार्ततवीर्ययोः । 
५. “स्थाणुं भज भवच्छिद' इति हरे । 
६. सर्व जानाति देव” इति युष्मदर्थे । 
७. 'कुपितो मकरध्वज’ इति कामे । 


हेतुना स्वकार्याज्ज्ञानादन्यस्तथैव ज्ञानस्य कारणतादशायां तस्माज्‌ ज्ञानात्‌ तस्य कार्यरूपं यत्‌ 
फलं तदप्यन्यदि'-त्यत्रान्वय-घण्टापथः । ततश्चायुक्त एष कार्य-कारणाभेद-क्वश्र-पातौपयिको 
विशिष्टलक्षणाग्रह इति निजिगमिष्यतेऽत्र मिताक्षरेण ग्रन्थकारेण । 


'हेतुर्यथा तथा ज्ञानात्‌ फलं ज्ञानस्य भिद्यते' इति भावः । 


(ख) सवो हि विषयः शैवशास्तररीत्या नीलपदव्यपदेश्यः । प्रकटता ज्ञातता । सा च 
नीलादिगतो धर्मविशेषः, यदालम्बनकं ‘नीलादिकं ज्ञातमि'-ति ज्ञानम्‌ । एवं प्रत्याख्यातोऽत्र 
“ज्ञानमेवानुमानिकम्‌, नीलादिर्विषय एव च वस्तुतः. सन्‌ प्रत्यक्षविषय' इति सिद्धान्तयता 
वैदिकेन भाइमीमांसकेन “नीलादि न वस्तुसत्‌, अपितु वस्तुसतो विज्ञानस्य प्रातीतिको 
विषयः, विज्ञानं पुनर्निरालम्बनमेवे'-ति विप्रतीपमूचिवान्‌ विज्ञानवादी नास्तिकः । स्पष्टमेतत्‌ 
श्लोकवार्तिके । 


(ग) संवित्तिर्नाम 'नीलमहं जानामी'-ति न्यायमतेऽनुव्यवसायपदवे्यं ज्ञानविषयकं ज्ञानम्‌ । 


द्वितीय उल्लासः २४५ 


८. 'देवस्य पुरारातेरि'-ति शम्भौ । 
९. “मधुना मत्तः कोकिल’ इति वसन्ते । 
१०. “पातु वो दयितामुखमि'-ति साम्मुख्ये । 
११. “भात्यत्र परमेश्वर इति राजधानीरूपाद्‌ देशाद्‌ राजनि । 
१२. 'चित्रभानुर्विभाती'-ति दिने रवौ, रात्रौ वह्णौ । 
१३. मित्रं भाती'-ति सुहृदि, “मित्रो भाती'-ति रवौ । 
१४. 'इन्द्रशत्रुरि'-त्यादौ वेद एव, न काव्ये स्वरो विशेषप्रतीतिकृत्‌ । 
आदिग्रहणात्‌- 
एद्दहमेत्तत्थणिआ एइहमेत्तेहिं अच्छिवत्तेहिं । 
एददहमेत्तावत्था एहहमेत्तेहिं दिअएहिं ।। ६।। 
(एतावन्मात्रस्तनिका एतावन्मात्राभ्यामक्षिपत्राभ्याम्‌ । 
एतावन्मात्रावस्था एतावन्मात्रर्दिवसैः ॥) 
इत्यादावभिनयादयः । 
इत्यं संयोगादिभिरर्थान्तराभिधायकत्वे निवारितेऽप्यनेकार्थस्य शाब्दस्य 
यत्‌ क्वचिदर्थान्तरप्रतिपादनं तत्र नाभिधा नियमनात्‌ तस्याः, न च लक्षणा 
मुख्यार्थबाधाद्यभावाद्‌, अपि त्वञ्जनं व्यञ्जनमेव व्यापारः । यथा- 
भद्रात्मनो - दुरधिरोहतनोर्विशाल- 
वंशोन्नतेः कृतशिलीमुखसंग्रहस्य । 
यस्यानुपप्लुतगतेः' परवारणस्य 
दानाम्बुसेकसुभगः सततं करोऽ भूत्‌ । । ७।। 
तद्युक्तो व्यञ्जकः शब्दः 
तद्युक्तो व्यञ्जनयुक्तः । 
यत्‌ सोऽर्थान्तरयुकू तथा । 
अर्थोऽपि व्यञ्जकस्तत्र सहकारितया मतः ।। १५।। 
तथेति व्यञ्जकः ॥१५॥ 
इति भट्टमम्मटस्य कृतौ काव्यप्रकाशे 
शब्दार्थस्वरूपनिर्णयो नाम 
द्वितीय उल्लासः ॥२॥ 
कारिका ५४१५ 5२०, उदा. ५४७ -१२ 


१. यस्य कफ्फिणस्य । कफ्फिणाभ्युदये १.३८ पद्यम्‌ । 'अनुपप्लवे'ति पाठे । 


तृतीय उल्लासः 


अर्थाः प्रोक्ताः पुरा तेषाम्‌ 
अर्था वाच्य-लक्ष्य-व्यङ्गयाः । तेषां वाचक-लाक्षणिक-व्यञ्जकानाम्‌ । 
अर्थव्यञ्ञकतोच्यते । 
कोदृशीत्याह- 
वक्तृ-बोद्धव्य-काकूनां वाक्य- वाच्याऽ न्यसन्निधेः ।। १।। 
प्रस्ताव- देश- कालादेर्वैशिष्ट्यात्‌ प्रतिभाजुषाम्‌ । 
योऽर्थस्यान्याऽर्थधीहेतुर्व्यापारो व्यक्तिरेव सा ।। २।। 
बोद्धव्यः प्रतिपाद्यः । काकुर्ध्वनेर्विकारः । प्रस्तावः प्रकरणम्‌ । अर्थस्य वाच्य- 
लक्ष्य-व्यङ्गयात्मनः । क्रमेणोदाहरति- 

१. अइपिहुलं जलकुंभं द्येतूण समागदह्यि सहि तुरिअम्‌ । 
समसेअसलिलणीसासणीसहा वीसंमामि खणम्‌ ।। १।। 
(अतिपृथुलं जलकुम्भं गृहीत्वा समागताऽस्मि सखि, त्वरितम्‌ । 

श्रमस्वेदसलिलनिःश्वासनिःसहा विश्राम्यामि क्षणम्‌ ॥) 
अत्र चौर्यरतगोपनं गम्यते । 

२. ओण्णिदं दोव्बल्लं चिन्ता अलसत्तणं सणीससिअम्‌ । 
मम मन्दभाइणीए केरं सहि तुहवि अहह परिहवइ ।। २।। 
(औन्निद्र्यं दीर्बल्यं चिन्ताअलसत्वं सनिःश्वसितम्‌ । 

मम मन्दभागिन्याः कृते सखि त्वामपि अहह! परिभवति ॥) 
अत्र दूत्यास्तत्कामुकोपभोगो व्यज्यते । 

३. तथाभूतां दृष्ट्वा नृपसदसि पाञ्चालतनयां 
वने व्याधैः सार्ध सुचिरमुषितं वल्कलधरैः । 
विराटस्यावासे स्थितमनुचितारम्भनिभृतं 
गुरुः खेदं खिन्ने मयि भजति नाद्यापि कुरुषु ।। ३।। (वेसं.) 

अत्र मयि न योग्यः खेदः, कुरुषु तु योग्य इति काक्वा प्रकाश्यते । 

न च वाच्यसिद्धयङ्गमत्र काकुरिति गुणीभूतव्यङ्गयत्वं शङ्कयम्‌, (काकोः) प्रश्‍नमात्रेणापि 

काकोर्विश्रान्तेः* । 

१. व्यङ्ग्य प्रशनश्चेति द्वयं काकोर्घटकम्‌। अनयोः काकोः प्रश्नमात्रेणापि वाच्यस्य वित्रान्तेरलं 
व्यङ्ग्यस्यापि तदविश्रान्तये कदर्थनमित्यत्र भावः । 


तृतीय उल्लास: २४७ 


४. तझया मह मण्डत्थलणिमिअं दिट्टिंण णेसि अण्णत्तो । 
एण्हिं सच्चेअ अहं ते अ कवोला ण सा दिट्टी ।।४।। 
(तदा मम गण्डस्थलनिमग्नां दृष्टिं नानैषीरन्यत्र । 
इदानीं सैवाहं तौ च कपोलौ न सा दृष्टि: ॥) 
अत्र “मत्सखीं कपोलप्रतिबिम्बितां पश्यतस्ते दृष्टिरन्यैवाभूत्‌, चलितायान्तु तस्यामन्यैव 
जातेत्यहो प्रच्छन्नकामुकत्वं ते’ इति व्यज्यते । 


५. उद्देशोऽयं सरसकदलीश्रेणिशोभातिशायी, 
कुञ्जोत्कर्षाङ्करित-रमणीविभ्रमो नर्मदायाः । 
किञ्चैतस्मिन्‌ सुरतसुहृदस्तन्वि ते वान्ति वाताः 
येषामग्रे सरति कलिताऽकाण्डकोपो मनोभूः ।। ५।। 

अत्र रतार्थ प्रविशेति व्यङ्ग्यम्‌ । 

६. णोल्लेई अणद्दमणा अत्ता मं घरभरम्मि सअलम्मि । 
खणमेत्तं जई संझाई होइ ण व होइ वीसामो ।। ६।। 
(नुदत्यनार्द्रमनाः श्वश्रूर्मा गृहभरे सकले। 
क्षणमात्रं यदि सन्ध्यायां भवति न वा भवति विश्रामः ॥) 
अत्र सन्ध्या सङ्केतकाल इति तटस्थं प्रति कयाचिद्‌ द्योत्यते । 

७. सुव्वई समागमिस्सदि तुज्झ पिओ अज्ज पहरमेत्तेण । 
एमेअ किंत्ति चिट्टसि ता सहि सज्जेसु करणिज्जम्‌ ।।७।। 
(श्रूयते समागमिष्यति तव प्रियोऽद्य॒ प्रहरमात्रेण । 
एवमेव किमिति तिष्ठसि तत्‌! सखि, सञ्जय करणीयम्‌ ॥) 
अत्रोपपतिं प्रत्यभिसर्तु प्रस्तुता न युक्तमिति कयाचिन्निवार्यते । 


८. अन्यत्र यूयं कुसुमावचायं कुरुध्वमत्रास्मि करोमि सख्यः । 
नाहं हि दूरं भ्रमितुं समर्था प्रसीदतायं रचितोऽञ्जलिर्वः ।।८।। 
अत्र विविक्तोऽयं देश इति प्रच्छन्नकामुकस्त्वयाऽभिसार्यतामिति आश्चस्तां प्रति 
कयाचिन्निवेद्यते ॥ 
९. गुरुअणपरवस पिअ किं भणामि तुह मंदभाइणी अहक । 
अज्ज पवासं वच्चसि वच्च सअं जेव्व सुणसि करणिज्जं ।। ९।। 
(गुरुजनपरवश प्रिय, किं भणामि तव मन्दभागिन्यहम्‌ । 
अद्य प्रवासं व्रजसि व्रज स्वयमेव श्रोष्यसि करणीयम्‌ ॥) 
अला यदि व्रजसि तदाऽहं तावद्‌ न भवामि, तव न जानामि गतिमिति 
व्यज्यते । 


२४८ काव्यप्रकाश: 


आदिग्रहणाच्चेष्टादे: । तत्र चेष्टाया यथा- 
द्वारोपान्तनिरन्तरे मयि तया सौन्दर्यसारश्रिया, 
प्रोल्लास्योरुयुगं परस्परसमासक्त समासादितम्‌ । 
आनीतं पुरतः शिरोंऽशुकमधः क्षिप्ते चले लोचने, 
वाचस्तत्र निवारितं प्रसरणं सङ्कोचिते दोर्लते ।। १०।। 
अत्र चेष्टया प्रच्छन्नकान्तविषय आकूतविशेषो ध्वन्यते । 
निणाकाङक्षत्वप्रतिपत्तये ध्राप्तावसरतया च पुन: पुनरुदाह्वियते । 
वक्त्रादीनां मिथःसंयोगे द्विकादिभेदेन । 
अनेन क्रमेण लक्ष्यव्यङ्गययोश्च व्यञ्जकत्वमुदाहार्यम्‌ ॥२॥ 
शब्दप्रमाणवेद्योऽर्थो व्यनक्त्यर्थान्तर यतः । 
अर्थस्य व्यञ्जकत्वे तच्छब्दस्य सहकारिता ।। ३।। 
शाब्देति । न हि प्रमाणान्तरवेद्योऽथों व्यञ्जकः ॥३॥ 


इति भइमम्मटस्य कृतौ काव्यप्रकाशे - 
ऽर्थव्यञ्जकतानिर्णयो नाम 
तृतीय उल्लासः ॥३॥ 
कारिका २०+०३ =२३, उदा. १२५१० =२२ 


चतुर्थ उल्लासः 


यद्यपि शब्दार्थयोनिर्णये कृते दोषगुणालङ्काराणां स्वरूपमभिधानीयं 
तथा$पि धर्मिणि प्रदर्शिते धर्माणां हेयोपादेयता ज्ञायत इति प्रथमं काव्यभेदानाह- 
अविवक्षितवाच्यो यस्तत्र वाच्यं भवेद्‌ ध्वनौ । 
अर्थान्तरे संक्रमितमत्यन्तं वा तिरस्कृतम्‌ ।। १।। 
लक्षणामूलगूढव्यङ्गयप्राधान्ये सत्येव अविवक्षितं वाच्यं यत्र स॒ ध्वनौ’ 
इत्यनुवादाद्‌ ध्वनिरिति ज्ञेयः । 
१. तत्र च वाच्यं क्वचिदनुपयुज्यमानत्वादर्थान्तरे परिणमितम्‌ । यथा- 
त्वामस्मि वच्मि विदुषां समवायोऽत्र तिष्ठति । 
आत्मीयां मतिमास्थाय स्थितिमत्र विधेहि तत्‌ ।। १।। 
-अत्र वचनादि उपदेशादिरूपतया परिणमति ॥ 
२. क्वचिदनुपपद्यमानतया अत्यन्तं तिरस्कृतम्‌ | यथा- 
उपकृतं बहु तत्र किमुच्यते सुजनता प्रथिता भवता परम्‌ । 
विदधदीदृशमेव सदा सखे सुखितमास्स्व ततः शरदां शतम्‌ । । २।। 
एतदपकारिणं प्रति विपरीतलक्षणया कश्चिद्‌ वक्ति । 
विवक्षितं चान्यपरं वाच्यं यत्रापरस्तु सः । 
अन्यपरं व्यङ्गयनिष्ठम्‌ | एष च - 
कोऽप्यलक्ष्यक्रमव्यङ्ग्यो लक्ष्यव्यङ्ग्यक्रमः परः ।। २।। 
अलक्ष्येति । न खलु विभावानुभावव्यभिचारिण एव रसः, अपि तु रसस्तै- 
रित्यस्ति क्रमः । स तु लाघवान्न लक्ष्यते । तत्र- 
(असंलक्ष्यक्रमव्यङ्ग्यध्वनिः) 
रस- भाव- तदाभास- भावशान्त्यादिरक्रमः | 
भिन्नो रसाद्यलङ्कारादलङकार्यतया स्थितः ।। ३।। 
आदिग्रहणाद्‌ भावोदय-भावसन्धि-भावशबलत्वानि । 
प्रधानतया यत्र स्थितो रसादिस्तत्रालङ्कार्यः, यथोदाहरिष्यते । अन्यत्र तु 
प्रधाने वाक्यार्थे यत्राङ्गभूतो रसादिस्तत्र गुणीभूतव्यङ्गये रसवत्प्रेय-ऊर्जस्विः 
समाहितादयोऽलङ्कारः । ते च गुणीभूतव्यङ्गयाभिधाने उदाहरिष्यन्ते (पञ्चम 
उल्लासारम्भे) 
१. ०यच्ये तु ध्वनौ वाच्यं भवेद्‌ द्विधा। इति तु युक्ततरम्‌ । 


२५० काव्यप्रकाशः 


तत्र रसस्वरूपमाह- , 
कारणान्यथ कार्याणि सहकारीणि यानि च। 
रत्यादेः स्थायिनो लोके तानि चेन्नाट्यकाव्ययोः ।। ४।। 
विभावा अनुभावास्तत्‌ कथ्यन्ते व्यभिचारिणः । 


व्यक्तः स तैर्विभावाद्यैः स्थायी भावो रसः स्मृतः । । ५।। 
उक्तं हि भरतेन-(नाट्यशास्रस्य ६.३० पृ.९१ शि.सं) 
'विभावाऽनुभाव-व्यभिचारि-संयोगाद्‌ रसनिष्पत्तिरि’-ति । 
एतद्‌ विवृण्वते'- ` ; 
१. विभावैर्ललनोद्यानादिभिरालम्बनोह्दीपनकारणै रत्यादिको भावो 
जनितः, अनुभावैः कटाक्षभुजाक्षेपप्रभृतिभिः कार्यैः प्रतीतियोग्यः कृतः, 
व्यभिचारिभि-निर्वेदादिभिः सहकारिभिरुपचितो, मुख्यया वृत्त्या रामादावनुकार्ये 
तद्रूपतानु- सन्धानान्नर्ततकेऽपि प्रतीयमानो रस इति भइलोल्लटप्रभृतयः । 


१. (क) नास्यशास्रव्याख्यातृणामत्रोल्लेख इति भट्टनायकात्‌ पूर्वमभिव्यक्ति-वादाय 
प्रसक्तस्यापि नात्रानन्दवर्धनस्योलेखः, तस्यातद्व्याख्यातृत्वात्‌ । 


(ख) इदमत्र निध्येयम्‌-रसो हि द्विस्कन्धविचारः । तत्रैकः प्रमेयस्कन्धः, अपर- 
श्वानुभूतिस्कन्धः । प्रमेयं च प्रकृते काव्यशरीरं नाट्यशरीरं वा सपरिकरम्‌ । तत्र 
लोल्लटः प्रमेयविचारमात्रसीमितमतः । ततश्चात्र “नटादीनां प्रत्यक्षं, विविधं चेष्टमानेषु 
च तेषु रामाद्यारोपेण रामादिगतानां चित्तवृत्तीनां प्रतीतिरि'-त्येतावन्मात्रगात्रो रस- 
विचारः । एवं च प्रतीयमानः स्थायी रसः, तस्य च काव्ये बुद्धितन्त्रमात्रत्वम्‌, 
वस्तुतन्त्रत्वं तु लोक एवेति लोल्लटमतनिगर्वः । इत्थंच नास्त्यर्थः 
सामाजिकानुभवेन लोल्लटस्य प्रमेयपरमे रसविचारे । तत्रात्र प्राचां रसवदलंकारवद्‌ 
रसस्थितिः काव्ये नाट्ये च । 


श्रीशङ्कक-भइनायकाभिनवगुप्ताः पुनरनुभूतिस्कन्धपरमाः । तत्र प्रतीयते धातुरिवेहितं 
फलैरि/-त्यादिप्रयोगाल्लोल्लटस्य॒प्रतीतिशब्दमनुमितिपरत्वेन नयन्‌ -रामाद्यनुकार्य- 
स्थाय्यनुमितिरेव्‌ रसानुभूतिरिति शङ्ककः । अनुमानप्रक्रिया चास्य-'चित्रतुरगन्यायेन 
रामाद्नुकार्यरूपतां गृहीतस्य नटस्य पक्षता, तच्चेष्टानां हेतुत्वम्‌, साध्यत्वं च रत्यादीनां 
स्थायिनामि'-ति। एवं च “सामाजिककर्तृका रामादिगत-रत्याच्यनुमितिरेव रस” इति शङ्ककमतस्य 
सर्वस्वम्‌ । लोकस्थितावन्यथात्वेऽपि काव्ये नास्ये वा वस्तुनः सौन्दर्यादनुमीयमान- 
स्याप्यनुभूतिरिति चात्र प्रौढिवादः । 


ध्वनिकारः पुना “रसस्य सामाजिकगतत्वेनाभिव्यक्तिरि'-ति मिताक्षरामक्षररचना- 
मुपजीव्य रसस्य निष्पत्तिप्रक्रियामुपेक्षते । 


भट्टनायकस्तु “भुज्यमानः स्थायी रस' इति प्रतिपद्य 'किंगतोयं स्थायी, अनुकार्यगतो 

२. “राम एवायम्‌, अयमेव राम' इति, 
न रामोऽ यमित्यौत्तरकालिके बाधे रामोऽयमिति, 
रामः स्याद्‌ वा न वाऽयमिति, रामसदृशोऽ यम्‌ 
इति च सम्यङ्मिथ्या- संशयसादृश्यप्रतीतिभ्यो 
विलक्षणया चित्रतुरगादिन्यायेन रामोऽ यमिति प्रतिपत्त्या ग्राह्मे नटे- 


“सेयं ममाङ्गेषु सुधारसच्छटा सुपूरकर्प्रशलाकिका दृशोः । 
मनोरथश्रीर्मनसः शरीरिणी प्राणेश्वरी-लोचनगोचरं गता ।। ३।। 
दैवादहमद्य तया चपलायतनेत्रया वियुक्तश्च । 
अविरलविलोलजलदः कालः समुपागतश्चायम्‌ ।। ४।। 
इत्यादिकाव्यानुसन्धानबलाच्छिक्षाभ्यासनिवर्तितस्वकार्यप्रकटनेन च नटेनैव 
प्रकाशितैः कारणकार्यसहकारिभिः कृत्रिमैरपि तथाऽनभिमन्यमानैर्विभावादि- 
शब्दव्यपदेश्यैः संयोगाद्‌’ गम्यगमकभावरूपाद्‌ अनुमीयमानोऽपि वस्तुसौन्दर्य- 


भोक्तृगतो वे'-ति कुतूहलमर्थापत््योपशमयन्‌ विध्नभूतपरकलत्रत्वागम्यात्वाद्यसाधारण्य- 
निराकरण-रूप-साधारणीकरण-द्वाराऽनुकार्यस्यैव स्थायिनः सामाजिकेनानुभूतिरि'-ति सुबहून्‌ 
भ्रामयति । वस्तुतस्तु “विभावत्वं नाम सामाजिकगतानां रत्यादीनामुन्मेषकत्वम्‌ । तच्च 
दुष्यन्तरमणीत्वाद्यासाधारण्यनिराकरणेन साधारणीकृतानाम्‌, अत एव सामाजिकगम्यानामेव 
शकुन्तलादीनामिति साधारणीकरणस्य सामाजिकमनःसमवेतानामेव भावानामनुभवे सार्थकत्वं 
योगस्येव परमनःसमवेतानाम्‌ । ततश्च सत्तवोद्रेकप्रकाशानन्दमयसंविद्विश्रान्तिरूपेण भोगेन 
“भुज्यमानः सामाजिकगत एव स्थायी रस” इति भट्टनायकमतनिष्कर्ष: । 


लोल्लटस्य प्रमेयपक्षः शङ्ककस्यांनुमितिपक्षश्च॒ साधनात्मा प्रक्रियापक्षः, 
आनन्दवर्धनस्याभिव्यक्तिपक्षो भट्टनायकस्य भुक्तिपक्षश्च साध्यात्माऽनुभूतिपक्षः। तत्रानन्द- 
वर्धनस्याभिव्यक्तिवाद एव श्रेयानिति तु समन्वयनदीष्णोऽभिनवगुप्तः । 


अत्र विचारे साधारण्यं नाम “संबन्धविशेषस्वीकारपरिहारनियमानवगमः' । तच्च क्रमेण 
शकुन्तलादिः, सामाजिकः, सामाजिकचित्तवृत्तिजातं-चेत्येतत्त्रितय-निष्ठम्‌ । एवं च 
विगलितदुष्यन्तरमणीत्वाद्यसाधारणधर्मा रत्यादिमत्त्वेन च गृहीतः शकुन्तलादिरेव विभावः । तेन 
ह्मनुकार्यगतत्वेन प्रतीयमानानां रत्यादीनां विभावतावच्छेदककोटावेव निवेशः । अभिव्यक्तिश्च 
सामाजिकानां हृदयेषु वासनात्मतया स्थितानामेव रत्यादीनाम्‌ । एवं चाभिनवगुप्तमते 
सामाजिकरत्यादिरेव काव्यरसः । काव्यं च नाट्यादभिन्नमिति स एव नाट्यरसः । 


इत्थं लोल्लटो दण्ड्याद्यभिमत-रसवदलङ्कारन्यायेन नाट्यप्रयोगमात्रं, शङ्ककस्तेन सह 
चित्रतुरगन्यायेन सामाजिकस्य संबन्धमात्रम्‌, भट्टनायकश्च त्रैगुण्यन्यायेन सामाजिकस्यानुभूतिमपि 
विसिनोति रसविचारे । अभिनवगुप्तः पुनस्तानेतान्‌ सर्वानपि वादान्‌ सोपानक्रमेण शरणीकृत्य 
समारोहतितरां स्वाभिमतं रसाभिव्यक्तिवादसौधम्‌ । तदुक्तमेतेनाभिनवभारत्याम्‌- “तस्मात्‌ सतामत्र 
न दूषितानि मतानि तान्येव तु शोधितानी-*ति ॥ 

बलादू रसनीयत्वेनान्यानुमीयमानविलक्षण: स्थायित्वेन संभाव्यमानो रत्यादि- 
भावस्तत्राऽ-सन्नपि सामाजिकानां वासनया चर्व्यमाणो रस इति श्रीशङ्ककः । 

३. न ताटस्थ्येन नात्मगत्वेन रसः प्रतीयते नोत्पद्यते नाभिव्यज्यते, 
अपि तु काव्ये नास्ये चाभिधातो द्वितीयेन विभावादिसाधारणीकरणात्मना 
भावकत्वव्यापारेण भाव्यमानः स्थायी सत्त्वोद्रेकप्रकाशानन्दमयसंविद्विश्रान्ति- 
सतत्त्वेन भोगेन भुज्यत इति भइनायकः । 

४. लोके प्रमदादिभिः स्थाय्यनुमानेऽभ्यासपाटववतां काव्ये नाट्ये च 
तैरेव कारणत्वादिपरिहारेण विभावनादिव्यापारवत्त्वादलौकिक-विभावादिशब्द- 
व्यवहार्य्यैर्‌ “ममैवैते, शत्रोरेवैते, तटस्थस्यैवैते; न ममैवैते, न शात्रोरेवैते, न 
तटस्थस्यैवैते इति सम्बन्धविशेषस्वीकारपरिहारनियमानध्यवसायात्‌ साधारण्येन 
प्रतीतैरभिव्यक्तः, सामाजिकानां वासनात्मतया स्थितः, स्थायी रत्यादिको 
नियतप्रमातृगतत्वेन स्थितोऽपि साधारणोपायबलात्‌ तत्कालविगलित-परिमित- 
प्रमातृभाव-वशोन्मिषित-वेद्यान्तर-संपर्कशून्याऽपरिमितभावेन प्रमात्रा सकल-सहदय- 
संवादभाजा साधारण्येन स्वाकार इवाभिन्नोऽपि गोचरीकृतश्चर्व्य-माणतैकप्राणो 
विभावादिजीवितावधिः पानकरसन्यायेन चर्व्यमाणः, पुर इव परिस्फुरन्‌, 
हृदयमिव प्रविशन्‌, सर्वाङ्गीणमिवालिङ्गन्‌, अन्यत्‌ सर्वमिव तिरोदधद्‌, 
ब्रह्मास्वादमिवानुभावयन्नरलौकिकचमत्कारकारी शृङ्गारादिको रस: । 

स च न कार्यः, विभावादिविनाशेऽपि तस्य संभवप्रसङ्गाद्‌; नापि 
ज्ञाप्यः, सिद्धस्य तस्यासंभवात्‌, अपि तु विभावादिभिर्व्यञ्जितश्चर्वणीयः । 
कारकज्ञापकाभ्यामन्यत्‌ क्व दृष्टमिति चेद्‌, न क्वचिद्‌ दृष्टमित्यलौकिकत्व- 
सिद्धेर्भूषणमेतन्न दूषणम्‌ । 

चर्वणानिष्पत््या तस्य निष्पत्तिरुपचरितेति कायोऽप्युच्यताम्‌ । 
लौकिकप्रत्यक्षादि-प्रमाणताटस्थ्यावबोधशालि-मितयोगिज्ञान-वेद्यान्तर-संस्पर्श- 
रहित-स्वात्ममात्रपर्यवसित-परिमितेतर-योगि-संवेदन-विलक्षण-लोकोत्तरस्व- 
संवेदनगोचर इति प्रत्येयोऽप्यभिधीयताम्‌ । 

तद्ग्राहकं च न निर्विकल्पकम्‌, विभावादिपरामर्शप्रधानत्वात्‌ । नापि 
सविकल्पकम्‌, चर्व्यमाणस्यालौकिकानन्दमयस्य स्वसंवेदनसिद्धत्वात्‌ । उभया- 
भावस्वरूपस्य चोभयात्मकत्वमपि पूर्ववल्लोकोत्तरतामेव गमयति न तु 
विरोधमिति श्रीमदाचार्याभिनवगुप्तपादाः । 

व्याघ्रादयो विभावा भयानकस्येव वीरा-द्भुत-रोद्राणाम्‌, अश्रुपातादयो- 
ऽनुभावाः श्रृङ्गारस्येव करुणभयानकयोः, चिन्तादयो व्यभिचारिणः शृङ्गारस्येय 
वीर-करुण-भयानकानामिति पृथगनेकान्तिकत्वात्‌ सूत्रे मिलिता निर्दिष्टाः । 


चतुर्थ उल्लास: २५३ 


वियदलिमलिनाम्बुगर्भमेघ मधुकरकोकिलकूजितेर्दिशां श्री: । 
धरणिरभिनवाङ्कुराङ्कटङ्का प्रणतिपरे दयिते प्रसीद मुग्धे ।। ५।। 
इत्यादौ, 
परिमृदितमृणालीम्लानमङ्ग, = प्रवृत्तिः 
कथमपि परिवारप्रार्थनाभिः क्रियासु । 
कलयति च हिमांशोर्निष्कलड्कस्य लक्ष्मी - 
मभिनवकरिदन्तच्छेदकान्तः कपोलः ।।६।। 
इत्यादौ, 
दूराहुत्सुकमागते विवलितं सम्भाषिणि स्फारितं 
संश्लिष्णत्यरुणं गृहीतवसने किञ्चाञ्चितभ्रूलतम्‌ । 
मानिन्याश्चरणानतिव्यतिकरे बाष्याम्बुपूर्णेक्षणं 
` चक्षुर्जातमहो प्रपञ्चचतुरं जातागसि प्रेयसि ।। ७।। 
इत्यादौ च, यद्यपि विभावानामनुभावानामौत्सुक्य-ब्रीडा-हर्ष-कोपा-ऽसुया- 
प्रसादानां च व्यभिचारिणां केवलानामेव' स्थितिः, तथाऽप्येतेषामसाधारण- 
त्वमित्यन्यतमद्वयाक्षेपकत्वे सति नानैकान्तिकत्वमिति । 
तद्‌ विशेषानाह- 
शृङ्गार- हास्य- करुण- रौद्र वीर - भयांनकाः । 
वीभत्साद्भुतसज्ञौ चेत्यष्टौ नाट्ये रसाः स्मृताः ।। ६।। 
१. तत्र शृङ्गारस्य द्वौ भेदौ संभोगो विप्रलम्भश्च । 
तत्राद्यः परस्परावलोकनाऽलिङ्गनाऽधरपानपरिचुम्बनाऽद्यनन्तत्वादपरिच्छेद्य 
एक एव गण्यते । यथा- 
शून्य वासगृहं विलोक्य शयनादुत्थाय किञ्जिच्छनै- 
िद्राव्याजमुपागतस्य सुचिरं निर्वर्ण्य पत्युर्मुखम्‌ । 
विस्नब्धं परिचुम्ब्य जातपुलकामालोक्य गण्डस्थलीं 
लज्जानम्रमुखी प्रियेण हसता बाला चिरं चुम्बिता ।।८।। 
तथा- 
त्वं मुग्धाक्षि! विनैव कञ्जुलिकया धत्से मनोहारिणीं 
लक्ष्मीमित्यभिधायिनि प्रियतमे तदूवीटिकासंस्पृशि । 
शय्योपान्त-निविष्ट-सस्मित-सखी-नेत्रोत्सवानन्दितो 
निर्यातः शनकैरलीकवचनोपन्यासमालीजनः ॥९॥ 


१. ०ममत्रे'-ति प्रसिद्धः पाठः । 


२५४ काव्यप्रकाश: 


अपरस्तु अभिलाष-विरहेर्ष्या-प्रवास-शाप-हेतुक इति पञ्चविधः । 
क्रमेणोदाहरणम्‌ -(मामा.५.७) 
(अभिलाषः) प्रेमार्द्राः प्रणयस्पृशः परिचयादुद्गाढरागोदया- 
स्तास्ता मुग्धदूशो निसर्गमधुराश्चेष्टा भवेयुर्मयि । 
यास्वन्तः करणस्य बाह्यकरणव्यापाररोधी क्षणा - 
दाशंसापरिकल्पितास्वपि भवत्यानन्दसान्द्रो लयः ।। १०।। 


(विरहः) अन्यत्र व्रजतीति का खलु कथा नाप्यस्य तादृक्‌ सुहृद्‌ 
यो मां नेच्छति नागतश्च हहहा कोऽयं विधेः प्रक्रमः । 
इत्यल्पेतरकल्पनाकवलितस्वान्ता निशान्तान्तरे 
बाला वृत्तविवर्त्नव्यतिकरा नाप्नोति निद्रां निशि ।। ९ १।। 
एषा विरहोत्कण्ठिता । 
(ईर्ष्या) सा पत्युः प्रथमापराधसमये सख्योपदेशं विना 
नो जानाति सविभ्रामाङ्गवलनावक्रो क्तिसंसूचनम्‌ । 
स्वच्छैरच्छकपोलमूलगलितैः पर्यस्तमेत्रोत्पला 
बाला केवलमेव रोदिति लुठल्लोलालकैरश्रुभिः ।। १ २।। 


(प्रवासः) प्रस्थानं बलयैः कृतं प्रियसखैरस्रैरजस्रं गतं 
धृत्या न क्षणमासितं व्यवसितं चित्तेन गन्तुं पुरः । 
यातुं निश्चितचेतसि प्रियतमे सर्वे समं प्रस्थिता 
गान्तव्ये सति जीवित, प्रियसुहृत्सार्थः किमु त्यज्यते ।। १३।। 


(शापः) त्वामालिख्य प्रणयकुपितां धातुरागैः शिलाया- 
मात्मानं ते चरणपतितं यावदिच्छामि कर्तुम्‌ । 
अस्रैस्तावन्मुहुरुपचितै्दृष्टिरालुप्यते मे 
क्रूरस्तस्मिन्नपि न सहते सङ्गमं नौ कृतान्तः ।। ९४।। 

हास्यादीनां क्रमेणोदाहरणम्‌ - 

(हास्यस्य) 
२. आकुञ्च्य पाणिमशुचिं मम मूर्ध्नि वेश्या 
मन्त्राम्भसां प्रतिपदं पृषतैः पवित्रे । 
तारस्वनं प्रथितथूत्कमदात्‌ प्रहारं 
हा हा हतोऽहमिति रोदिति विष्णुशर्मा ।। ९५।। 


८. 


चतुर्थ उल्लासः २५५ 


(करुणस्य) 


. हा मातस्त्वरिताऽसि कुत्र किमिदं हा देवताः क्वाऽऽशिषः 


धिक्‌ प्राणान्‌ पतितोऽशनिर्हृतवहस्तेऽङ्गेषु दग्धे दृशौ । 

इत्थं घर्घरमध्यरुद्धकरुणाः पौराङ्गनानां गिर- 

श्चित्रस्थानपि रोदयन्ति शतधा` कुर्वन्ति भित्तीरपि ।। १६।। 
(रौद्रस्य) 


. कृतमनुमतं दुष्टं वा यैरिदं गुरु पातक 


मनुजपशुभिर्ननिर्मयदिर्भवदूभिरुदायुधैः । 

नरकरिपुणा सार्ध तेषां सभीमकिरीटिना- 

मयमहमसूङ्मेदोमांसैः करोमि दिशां बलिम्‌ ।। १७।। 
(वीरस्य) 


. क्षुद्राः सन्त्रासमेते विजहित हरयः क्षुण्णशक्रे भकुम्भा 


युष्मद्देहेषु लज्जां दघति परममी सायका निष्पतन्तः । 

सौमित्रे तिष्ठ पात्रं त्वमसि न हि रुषां नन्वहं मेघनादः 

किञ्चिदभ्रूभङ्गलीलानियमितजलधिं राममन्वेषयामि ।। ९८।। 
(भयानकस्य) 


. ्रीवाभङ्गाभिरामं मुहुरनुपतति स्यन्दने बद्धदृष्टिः 


पश्चार्धेन प्रविष्टः शरपतनभयाद्‌ भूयसा पूर्वकायम्‌ । 

दर्भैररद्ावलीढैः श्रमविवृतमुखभ्रंशिभिः कीर्णवर्त्मा 

पश्योदग्रप्लुतत्वाद्‌ वियति बहुतरं स्तोकमुर्व्यां प्रयाति ।। ९ ९।। 
(बीभत्सस्य) 


. उत्कृत्योत्कृत्य कृत्तिं प्रथममथ पृथूत्सेघभूयांसि मांसा- 


न्यंसस्फिकूपृष्ठपिण्ड्याद्यवयवसुलभान्युग्रपूतीनि जग्ध्वा । 

आर्त्तः पर्यस्तनेत्रः प्रकटितदशनः प्रेतरङ्कः करङ्का- 

दङ्कस्थादस्थिसंस्थं स्थपुटगतमपि क्रव्यमव्यग्ममत्ति ।। २०।। 
(अद्भुतस्य) 

चित्रं महानेष बतावतारः क्व कान्तिरेषाऽभिनवैव भङ्गिः । 

लोकोत्तरं धैर्यमहो प्रभावः काऽप्याकृतिर्नूतन एष सर्गः ।। २१।। 


एषां स्थायिभावानाह- | 
रतिर्हासश्च शोकश्च क्रोधोत्साहौ भयं तथा । 
जुगुप्सा विस्मयश्चेति स्थायिभावाः प्रकीर्तिताः ।। ७।। 


स्पष्टम्‌ । 


२५६ काव्यप्रकाश: 


व्यभिचारिणो ब्रूते- 
निर्वेद'ग्लानि'शङ्कारेख्यास्तथा5 सूया*- मद“श्रमा:* । 
आलस्य” चैव दैन्य“ च चिन्ता' मोह: १" ११स्मृतिर्धृतिः ¦ ` । । ८।। 
ब्रीडा चपलता'“ हर्षः" आवेगा'१ जडता'° तथा । 
गर्वो“ विषाद** औत्सुक्यः° निद्रा! '$पस्मार'* एव च ।। ९।। 
सुप्त २४प्रबोधोऽ `“मर्षश्चाप्यवहित्थ'मथोग्रता® । 
मति“वर्याधि२१स्तथोन्माद१°स्तथा 3१मरणमेव च ।।१०।। 
त्रासश्चैव 3३वितर्कश्च विज्ञेया व्यभिचारिणः । 
त्रयस्त्रिशदमी भावाः समाख्यातास्तु नामतः' ।। ११।। 
निर्वेदस्यामङ्गलप्रायस्य प्रथममनुपादेयत्वेऽप्युपादानं व्यभिचारित्वेऽपि स्थायिता- 
ऽभिधानार्थम्‌ । तेन- 
निर्वेदस्थायिभावोऽस्ति शान्तोऽपि नवमो रसः । 

अहौ वा हारे वा कुसुमशयने वा दृषदि वा 

मणौ वा लोष्टे वा बलवति रिपौ वा सुहृदि वा । 

तृणे वा स्रैणे वा मम समदूशो यान्ति दिवसाः 

क्वचित्‌ पुण्यारण्ये शिव शिव शिवेति प्रलपतः ।। २२।। 


रतिर्देवादिविषया व्यभिचारी तथाऽञ्जितः ।। ९२।। 
भावः प्रोक्तः 
` आदिशब्दान्मुनि-गुरु-नृप-पुत्रादिविषया । कान्ताविषया तु व्यक्ता श्रृङ्गार: । 
उदाहरणम्‌- 
कण्ठकोणविनिविष्टमीश ते कालकूटमपि मे महामृतम्‌ । 
अप्युपात्तममृतं भवद्वपुभेदवृत्ति यदि मे न रोचते ।। २३।। 
हरत्यघं सम्प्रति हेतुरेष्यतः शुभस्य पूर्वाचरितैः कृतं शुभैः । 
शरीरभाजां भवदीयदर्शनं व्यनक्ति कालत्रितयेऽपि योग्यताम्‌ ।। २४।। 


१. निवेंदग्लानिशङ्काश्रमधृतिजडताहर्षदैन्यौग्र्चिन्ता- 
स्रासेर्ष्यामर्षगर्वाः स्मृतिमरणमदाः सुप्तनिद्रावबोधाः । 
ब्रीडापस्मारमोहाः समतिरलसतावेगतर्कावहित्था 
व्याध्युन्मादौ विषादोत्सुकचपलयुतास्त्रिशदेते त्रयश्च ॥ 

-दशरूपके ४.८ 


चतुर्थ उल्लास: २५७ 


एवमन्यदप्युदाहार्यम्‌ । 
जाने कोपपराङ्मुखी प्रियतमा स्वप्नेऽद्य दृष्टा मया 
मा मां संस्पृश पाणिनेति रुदती गन्तुं प्रवृत्ता पुरः । 
नो यावत्‌ परिरभ्य चाटुशतकैराश्वासयामि प्रियां 
भ्रातस्तावदहं शठेन विधिना निद्रादरिद्रीकृतः ।। २५।। 
अत्र विधिं प्रत्यसूया । 
तदाभासा अनौचित्यप्रवर्तिताः । 
तदाभासा रसाभासा भावाभासाश्च । तत्र 
रसाभासो यथा- 
स्तुमः कं वामाक्षि! क्षणमपि विना यं न रमसे 
विलेभे कः प्राणान्‌ रणमखमुखे यं मृगयसे । 
सुलग्ने को जातः शशिमुखि! यमालिङ्गसि बलात्‌ 
'तपः श्री: कस्यैषा मदननगरि! ध्यायसि तु यम्‌ ।। २६।। 
- अत्रानेककामुकविषयमभिलाषं तस्याः 'स्तुम' इत्याद्यनुगतं बहुव्यापारो - पादानं 
व्यनक्ति । 
भावाभासो यथा- 
राकासुधाकरमुखी तरलायताक्षी 
सा स्मेरयौवनतरङ्गितविभ्रमाङ्गी । 
तत्‌ किं करोमि विदधे कथमत्र मैत्री 
तत्स्वीकृतिव्यतिकरे क इवाभ्युपायः ।। २७।। 
-अत्र चिन्ता अनौचित्यप्रवर्तिता । एवमन्येऽप्युदाहार्याः । 
भावस्य शान्तिरुदयः सन्धिः शबलता तथा ।। १३।। 
क्रमेणोदाहरणम्‌- 
तस्याः सान्द्रविलेपनस्तनतटप्रश्लेषमुद्राङ्कितं 
किं वक्षश्चरणाऽऽनतिव्यतिकरव्याजेन गोपाय्यते । 
इत्युक्ते क्व तदित्युदीर्य सहसा तत्संप्रमा्ठटू मया 
साऽऽश्लिष्टा रभसेन तत्सुखवशात्‌ तन्व्या च तद्विस्मृतम्‌ ।। २८।। 
अत्र कोपस्य । 
एकस्मिञ्‌ शयने विपक्षरमणीनामग्रहे. मुग्धया 
सद्योमानपरिग्रहरलपितया चाटूनि कुर्वन्नपि । 
आवेगादवधीरितः प्रियतमस्तूष्णीं स्थितस्तत्क्षणं 
मा भूत्‌ सुप्त इवेत्यमन्दवलितग्रीवं पुनर्वीक्षितः ।। २९।। 


२५८ काव्यप्रकाश: 


अत्रौत्सुक्यस्य । 
उत्सिक्तस्य तपःपराक्रमनिधेरभ्यागमादेकतः 
सत्सङ्गप्रियता च वीररभसोत्फालश्च मां कर्षतः । 
वैदेहीपरिरम्भ एष च मुहुश्चैतन्यमामीलय- 
ज्ञानन्दी हरिचन्दनेन्दुशिशिरः स्निग्धो रुणद्ध्यन्यतः ।। ३ ०।। 
अत्रावेगहर्षयोः । 
क्वाकार्यं शशलक्ष्मणः क्व च कुलं भूयोऽपि दृश्येत सा 
दोषाणां प्रशमाय नः श्रुतमहो कोपेऽपि कान्तं मुखम्‌ । 
किं वक्ष्यन्त्यपकल्मषाः कृतधियः स्वप्नेऽपि सा दुर्लभा 
चेतः स्वास्थ्यमुपैहि कः खलु युवा धन्योऽ धरं धास्यति ।। ३ १।। 
अत्र वितर्कौत्सुक्यमतिस्मरणशङ्कादैन्यधृतिचिन्तानां शबलता । 
भावस्थितिस्तूक्ता उदाहृता च१ । 
मुख्ये रसेऽपि तेऽङ्गित्वं प्राप्नुवन्ति कदाचन । 
ते भावशान्त्यादयः । अङ्गित्वं राजानुगतविवाहप्रवृत्तभृत्यवत्‌ । 
(संलक्ष्यक्रमव्यङ्गयध्वनि-काव्यम्‌) 
अनुस्वानाभसंलक्ष्यक्रमव्यङ्गयस्थितिस्तु यः ।। १४।। 
शब्दार्थोभयशक्त्युत्थस्त्रिधा स कथितो ध्वनिः । 


. शब्दशक्तिमूलानुरणनरूपव्यङ्गयः २.अर्थशक्तिमूलानुरणनरूपव्यङ्गय 
. उभयशक्ति-मूलानुरणनरूपव्यङ्ग्यश्चेति त्रिविधः । तत्र- 


अलङ्कारोऽथ वस्त्वेव शब्दाद्‌ यत्रावभासते ।। १५।। 
प्रधानत्वेन स ज्ञेयः शब्दशक्त्युदभवो द्विधा । 
वस्त्वेवेति अनलङ्कारं वस्तुमात्रम्‌ । 
१. आद्यो यथा- 
उल्लास्य क्रालकरवालमहाम्बुवाहं 
देवेन येन जठरोर्जितगजितेन । 
निर्वापितः सकल एव रणे रिपूणां 
धाराजलैस्त्रिजगति ज्वलितः प्रतापः ।। ३ २।। 
अत्र वाक्यस्यासम्बद्धार्थाभिधायकत्वं .मा प्रसाङक्षीदिति प्राकरणिका- 
प्राकरणिकयोरुपमानोपमेयभावः कल्पनीय इत्यत्रोपमालङ्कारो व्यङ्गयः । 


“070 + 


१. भावध्वनिना कण्ठकोणेत्यादिना, २२ पृष्ठे । 


चतुर्थ उल्लास: २५९ 


तिग्मरुचिरप्रतापो विधुरनिशाकृद्‌ विभो, मधुरलीलः । 
मतिमानतत्त्ववृत्तिः प्रतिपदपक्षाग्रणीर्विभाति भवान्‌ ।। ३३।। 
अत्रैकैकस्य पदस्य द्विपदत्वे विरोधाभासः । 
अमितः समितः प्राप्तैरुत्क षैहर्षद्‌, प्रभो! । 
अहितः सहितः साधुयशोभिरसतामसि ।। ३४।। 
अत्रापि विरोधाभासः । 
निरुपादानसम्भारमभित्तावेव न्वते । 
जगच्चित्रं नमस्तस्मै कलाश्लाघ्याय शूलिने ।। ३५।। 
अत्र व्यतिरेकः । 
अलङ्कार्यस्यापि ब्राह्मणश्रमणन्यायेनालङ्कारता । 
२. वस्तुमात्रं- 
पंथिअ ण एत्थ सत्थरमत्थि मणं पत्थरत्थले गामे । 
उण्णअपओहरं पेक्खिऊण जइ वससि ता वससु ।। ३६।। 
(पथिक, नात्र ्रस्तरमस्ति मनाक्‌ प्रस्तरस्थले ग्रामे । 
उन्नतपयोधरं प्रेक्ष्य यदि वससि तदा वस ॥) 
अत्र यद्युपभोगक्षमोऽसि तदा आस्स्वेति व्यज्यते । 
शनिरशनिश्च तमुच्चैर्निहन्ति कुप्यसि नरेन्द्र! यस्मै त्वम्‌ । 
यत्र प्रसीदसि पुनः स भात्युदारोऽनुदारश्च ।। ३७।। 
अत्र विरुद्धावपि त्वदनुवर्त्तनार्थमेक॑ कार्यं कुरुत इति ध्वन्यते । 
(अर्थशक्तिमूलध्वनिः) 
अर्थशक्त्युदूभवोऽप्यर्थो व्यञ्जकः सम्भवी स्वतः ।। १६।। 
प्रौढोक्तिमात्रात्‌ सिद्धो वा कवेस्तेनोम्भितस्य वा । 
वस्तु वाऽलङ्कृतिरवोति षड्भेदोऽसौ व्यनक्ति यत्‌ ।। १७।। 
वस्त्वलङ्कारमथवा तेनाय द्वादशात्मकः । 
स्वतःसम्भवी न केवलं भणितिमात्रनिष्पन्नो यावद्‌ बहिरप्यौचित्येन 
सम्भाव्यमानः, कविना प्रतिभामात्रेण बहिरसन्नपि निर्मितः कविनिबद्धेन वा 
वक्त्रेति द्विविधोऽपर इति त्रिविधः वस्तु वाऽलङ्कारो वाऽसाविति षोढा व्यञ्जकः। 
तस्य वस्तु वाऽलङ्कारो वा व्यङ्गय इति द्वादशभेदोऽर्थशक्त्युद्भवो ध्वनि: । 


१. अलङ्कारस्य स्वतःसंभवित्वमध्वनिकारिकाऽनभिमतमनुभवविरुद्धं च । किञ्च यत्र वस्तुमात्राद्‌ 
वस्तुमात्रस्य प्रतीतिस्तत्रास्फुटस्याप्यलङ्कारस्याभावात्‌ कथं वा काव्यत्वम्‌, अस्फुटा- 
लङ्कारसत्त्वे पुनः कीदृशं वस्तुमात्रस्य व्य्कत्वमित्यत्र निध्येयम्‌ । 


२६० 


काव्यप्रकाश: 


क्रमेणोदाहरणम्‌ । 


१. 


२. 


४. 


१. (स्वतःसम्भविनोऽर्थस्य चत्वारो भेदाः) 

अलसशिरोमणि धुत्ताणं अरिगमो पुत्ति धणसमिब्दिमओ । 
इअ भणिएण णअङ्गी पप्फुल्लविलोअणा जाआ ।।३८।। 
(अलसशिरोमणिर्धूर्तानामग्रिमः पुत्रि! धनसमृद्धिमयः । 

इति भणितेन नताङ्गी प्रफुल्लविलोचंना जाता ॥) 
अत्र ममैवोपभोग्य इति वस्तुना व्यज्यते । 
धन्याऽसि या कथयसि प्रियसङ्गमेऽपि 
विस्रब्धचाटुकशतानि रतान्तरेषु । 

नीवीं प्रति प्रणिहिते तु करे प्रियेण 

सख्यः! शपाभि यदि किञ्चिदपि स्मरामि ।। ३९।। 
अत्र त्वमधन्या अहन्तु धन्येति व्यतिरेकालङ्कारः । 


. दर्पान्धगन्धगजकुम्भकपाटकूट- 


संक्रान्तिनिघ्नघनशोणितशोणशोचिः । 

वीरै्व्यलोकि युधि कोपकषायकान्तिः 

कालीकटाक्ष इव यस्य करे कृपाणः ।। ४०।। 
अत्रोपमालङ्कारेण सकलरिपुबलक्षयः क्षणात्‌ करिष्यते इति वस्तु । 
गाढकान्तदशनक्षतव्यथासङ्कटादरिवधूजनस्य यः । 
ओष्ठविटुमदलान्यमोचयन्निर्दशन्‌ युधि रुषा निजाधरम्‌ ।। ४ १।। 


अत्र विरोधालङ्कारेणाऽधरनिर्दशनसमकालमेव शत्रवो व्यापादिता इति तुल्ययोगिता । 
मम क्षत्याऽप्यन्यस्य क्षतिनिवर्त्ततामिति तद्बुद्धिरुतरेक्ष्यत इत्युत्प्रेक्षा च । 
एषूदाहरणेषु स्वतः सम्भवी व्यञ्जकः । 


१. 


२. (कविप्रौढोक्तिसिद्धस्य चत्वारो भेदाः) 
कैलासस्य प्रथमशिखरे वेणुसम्मूर्च्छनाभिः 
श्रुत्वा कीर्ति विबुधरमणीगीयमानां यदीयाम्‌ । 
स्रस्तापाङ्गाः सरसबिसिनीकाण्डसञ्जातशङ्का 
दिङ्मातङ्गाः श्रवणपुलिने हस्तमावर्त्तयन्ति ।। ४२।। 


अत्र वस्तुना येषामप्यर्थाधिगमो नास्ति तेषामप्येवमादिबुद्धिजननेन चमत्कारं 
करोति त्वत्कीर्तिरिति वस्तु ध्वन्यते । 


२. 


केसेसु वलामोडिअ तेण अ समरम्मि जयसिरी गहिआ । 
जह कदराहि विहुरा तस्स दढं कंठअम्मि संठविआ ।। ४३।। 


चतुर्थ उल्लासः २६१ 


(केशेषु बलात्कारेण तेन च समरे जयश्रीर्गृहीता । 
. यथा कन्दराभिर्विधुरास्तस्य दृढं कण्ठे संस्थापिताः ॥) 
अत्र केशग्रहणालोकनोद्दीपितमदना इव कन्दरास्तद्विधुरान्‌ कण्ठे गृहन्ति 
इत्युत्प्रेक्षा । एकत्र संग्रामे विजयदर्शनात्‌ तस्यारयः पलाय्य गुहासु तिष्ठन्तीति 
काव्यहेतुरलङ्कारः` । न पलाय्य गतास्तद्वैरिणः, अपि तु ततः पराभवं सम्भाव्य 
तान्‌ कन्दरा न त्यजन्तीत्यपह्ुतिश्च । 
३. गाढालिंगणरहसुज्जुअम्मि दइए लहुं समोसरइ । 
माणंसिणीण माणो पीलणभीअ व्व हिअआहिं ।।४४।। 
(गाढालिङ्गनरभसोद्यते दयिते लघु समपसरति । 
मनस्विन्या मानः पीडनभीत इव हृदयात्‌ ॥) 
अत्रोत्मेक्षया प्रत्यालिङ्गनादि तत्र विजृम्भत इति वस्तु । 
४. जा ठेरं व हसंती कइवअणंबुरुहबद्धविणिवेसा । 
दावेइ भुअणमंडलमण्णं विअ जअइ सा वाणी ।।४५।। 
(या स्थविरमिव हसन्ती कविवदनाम्बुरुहबद्धविनिवेशा । 
दर्शयति भुवनमण्डलमन्यदिव जयति सा वाणी ॥) 
अत्रोत्प्रेक्षया चमत्कारैककारणं नवं नवं जगद्‌ अजडासनस्थाः निर्मिमीते इति 
व्यतिरेकः । 
एषु कविप्रौढाक्तिमात्रनिष्पन्नो व्यञ्जकः । 


३. (कविनिबद्धप्रौढोक्तिसिद्धस्य चत्वारो भेदाः) 
९. जे लंकागिरिमेहलासु खलिआ संभोगखिण्णोरई- 
फारुप्फुल्लफणावलीकवलणे पत्ता दरिद्तत्तणं । 
ते एहिं मलआणिला विरहिणीणीसाससंपक्किणो 
जादा इत्ति चिसुत्तणे वि वहला तारुण्णपुण्णा विअ ।। ४६।। 
(ये लङ्कागिरिमेखलासु स्खलिताः सम्भोगखिन्नोरगी- 
स्फारोत्फुल्लफणावलीकवलने प्राप्ता दरिद्रत्वम्‌ । 
त इदानीं मलयानिला विरहिंणीनिःश्वाससम्पर्किणो 
जाता झटिति शिशुत्वेऽपि बहलास्तारुण्यपूर्णां इव ॥) 
अत्र 'प्राप्तैश्वर्या:' किं किं न कुर्वत’ इति वस्तुना वस्तु व्यज्यते । 


१. काव्यहेतुः काव्यलिङ्गम्‌ । एवमग्रेऽपि । स्वयमनभिमतत्वेऽपि प्राचीनाचार्यसंस्कारादित्थमुक्ति; । 
२. 'अजरठान्जा०' इति 'अजडान्जा’ इति च पाठौ । 
३. प्रप्तैश्वर्या वायवः किं किं न कुर्वन्ती -ति वामनाः । 


२६० काव्यप्रकाश: 


क्रमेणोदाहरणम्‌ । 
१. (स्वतःसम्भविनोऽर्थस्य चत्वारो भेदाः) 
१. अलसशिरोमणि धुत्ताणं अग्गिमो पुत्ति धणसमिद्धिमओ । 
इअ भणिएण णअङ्गी पप्फुल्लविलोअणा जाआ ।। ३८।। 
(अलसशिरोमणिर्धूर्तानामग्रिमः पुत्रि! धनसमृद्धिमयः । 
इति भणितेन नताङ्गी प्रफुल्लविलोचंना जाता ॥) 
अत्र ममैवोपभोग्य इति वस्तुना व्यज्यते । 
२. धन्याऽसि या कथयसि प्रियसङ्गमेऽपि 
विस्रब्धचाटुकशतानि रतान्तरेषु । 
नीवीं प्रति प्रणिहिते तु करे प्रियेण 
सख्यः! शपाभि यदि किञ्चिदपि स्मरामि ।। ३९।। 
_ अत्र त्वमधन्या अहन्तु धन्येति व्यतिरेकालङ्कारः । 
३. दर्पान्धगन्धगजकुम्भकपाटकूट- 
संक्रान्तिनिघ्नघनशोणितशोणशोचिः । 
वीरै्व्यलोकि युधि कोपकषायकान्तिः 
कालीकटाक्ष इव यस्य करे कृपाणः ।। ४०।। 
अत्रोपमालङ्कारेण सकलरिपुबलक्षयः क्षणात्‌ करिष्यते इति वस्तु । 
४. गाढकान्तदशनक्षतव्यथासङ्कटादरिवधूजनस्य यः: । 
ओष्ठविद्टुमदलान्यमोचयन्निर्दशन्‌ युधि रुषा निजाधरम्‌ ।। ४९।। 
अत्र विरोधालङ्कारेणाऽधरनिर्दशनसमकालमेव शात्रवो व्यापादिता इति तुल्ययोगिता । 
मम क्षत्याऽप्यन्यस्य क्षतिर्निवर्ततामिति तदबुद्धिरुळेक्ष्यत इत्युट्रेक्षा च । 
एषुदाहरणेषु स्वतः सम्भवी व्यञ्जकः । 


२. (कविप्रौढोक्तिसिद्धस्य चत्वारो भेदाः) 
१. कैलासस्य प्रथमशिखरे वेणुसम्मू्च्छनाभिः 
श्रुत्वा कीर्ति विबुधरमणीगीयमानां यदीयाम्‌ । 
स्रस्तापाङ्गाः सरसबिसिनीकाण्डसञ्जातशङ्का 
दिङ्मातङ्गाः श्रवणपुलिने हस्तमावर्त्तयन्ति ।। ४२।। 
अत्र वस्तुना येषामप्यर्थाधिगमो नास्ति तेषामप्येवमादिबुद्धिजननेन चमत्कारं 
करोति त्वत्कीर्तिरिति वस्तु ध्वन्यते । 
२. केसेसु वलामोडिअ तेण अ समरम्मि जयसिरी गहिआ । 
जह कदराहि विहुरा तस्स दढं कंठअम्मि संठविआ ।।४३।। 

(केशेषु बलात्कारेण तेन च समरे जयश्रीर्गृहीता । 
. यथा कन्दराभिर्विधुरास्तस्य दृढं कण्ठे संस्थापिताः ॥) 
अत्र केशग्रहणालोकनोद्दीपितमदना इव कन्दरास्तद्विधुरान्‌ कण्ठे गृहन्ति 
इत्युत्प्रेक्षा । एकत्र संग्रामे विजयदर्शनात्‌ तस्यारयः पलाय्य गुहासु तिष्ठन्तीति 
काव्यहेतुरलङ्कारः१ । न पलाय्य गतास्तद्वैरिणः, अपि तु तत: पराभवं सम्भाव्य 
तान्‌ कन्दरा न त्यजन्तीत्यपह्ुतिश्च । 
३. गाढालिंगणरहसुज्जुअम्मि दइए लहुं समोसरइ । 
माणंसिणीण माणो पीलणभीअ व्व हिअआहिं ।। ४४।। 
(गाढालिङ्गनरभसोद्यते दयिते लघु समपसरति । 
मनस्विन्या मान. पीडनभीत इव हृदयात्‌ ॥) 
अत्रोतप्क्षया प्रत्यालिङ्गनादि तत्र विजृम्भत इति वस्तु । 
४. जा ठेरं व हसंती कइवअणंबुरुहबब्विणिवेसा । 
दावेइ भुअणमंडलमण्णं विअ जअइ सा वाणी ।।४५।। 
(या स्थविरमिव हसन्ती कविवदनाम्बुरुहबद्धविनिवेशा । 
दर्शयति भुवनमण्डलमन्यदिव जयति सा वाणी ॥) 
अत्रोत््रक्षया चमत्कारैककारणं नवं नवं जगद्‌ अजडासनस्थाः निर्मिमीते इति 
व्यतिरेकः । 
एषु कविप्रौढाक्तिमात्रनिष्पन्नो व्यञ्जकः । 


३. (कविनिबद्धप्रौढोक्तिसिद्धस्य चत्वारो भेदाः) 
९. जे लंकागिरिमेहलासु खलिआ संभोगखिण्णोरई- 
फारुप्फुल्लफणावलीकवलणे पत्ता दरिद्दत्तणं । 
ते एहिं मलआणिला विरहिणीणीसाससंपक्किणो 
जादा इत्ति चिसुत्तणे वि वहला तारुण्णपुण्णा विअ ।। ४६।। 
(ये लङ्कागिरिमेखलासु स्खलिताः सम्भोगखिन्नोरगी- 
स्फारोत्फुल्लफणावलीकवलने प्राप्ता दरिद्रत्वम्‌ । 
त इदानीं मलयानिला विरहिणीनिःश्वाससम्पर्किणो 
जाता झटिति शिशुत्वेऽपि बहलास्तारुण्यपूर्णा इव ॥) 
अत्र प्राप्तैश्वर्या:' किं किं न कुर्वत’ इति वस्तुना वस्तु व्यज्यते । 


१. काव्यहेतुः काव्यलिङ्गम्‌ । एवमग्रेऽपि । स्वयमनभिमतत्वेऽपि प्राचीनाचार्यसंस्कारादित्थमुक्तिः । 
२. 'अजरठाब्जा०' इति 'अजडाब्जा' इति च पाठौ । 
३. प्रप्तैश्वर्या वायवः किं किं न कुर्वन्ती'-ति वामनाः । 


२६२ काव्यप्रकाश: 


२. सहि विरइऊण माणस्स मज्झ धीरत्तणेण आसासं । 
'पिअदंसणविहलंखलखणभ्मि सहसत्ति तेण ओसरिअं ।। ४७।। 
(सखि, विरचय्य मानस्य मम धीरत्वेनाश्वासम्‌ । 

प्रियदर्शनविशृङ्खलक्षणे सहसेति तेनापसृतम्‌ ॥) 
अत्र वस्तुनाऽकृतेऽपि प्रार्थने प्रसन्नेति विभावना, प्रियदर्शनस्य सौभाग्यबलं 
धैर्येण सोढं न शक्यत इत्युत्रक्षा वा । 

३. ओल्लोल्लकरअ-रअख्खएहिं तुह लोअणेसु मह दिण्णं । 
रत्तंसुअं पआओ कोवेण पुणो इमे ण अवक्कमिआ ।। ४८।। 
(आद्रर्दकरज-रदनक्षतैस्तव लोचनयोर्मम दत्तम्‌ । 

रक्तांशुकं प्रसादः ` कोपेन पुनरिमे नाक्रान्ते ॥) 
अत्र किमिति लोचने कुपिते वहसीत्युत्तरालङ्करेण न केवलमार्द्रनखक्षतानि 
गोपायसि यावत्‌ तेषामहं प्रसादपात्र ज्ञातेति वस्तु । 

४. महिलासहस्सभरिए तुह हिअए सुहअ सा अमाअंती । 
अणुदिणमणण्णकम्मा अंगं तणुअं वि तणुएइ ।।४९।। 
(महिलासहस्नभरिते तव हृदये सुभग, सा अमान्ती । 

अनुदिनमनन्यकर्मा अङ्गं तन्वपि तनयति ॥) 
अत्र हेत्वलङ्कारेण' तनोस्तनूकरणेऽपि तव हृदये न वर्तते इति विशेषोक्तिः। 
एषु कविनिबद्धवत्तृपरौढोक्तिमात्रनिष्पन्नशरीरो व्यञ्जकः । 
एवं द्वादश भेदाः ॥ 
(उभयशक्तिमूलकध्वनिः) 

शब्दार्थोभयभूरेकः, 
यथा- 
अतन्द्रचन्द्राभरणा समुद्दीपितमन्मथा । 
तारकातरला श्यामा सानन्दं न करोति कम्‌ ।। ५०।। 
अत्रोपमा व्यङ्ग्या । 

भेदा अष्टादशास्य तत्‌ ।। १८।। 
अस्येति ध्वनेः ॥१८॥ 
ननु रसादीनां बहुभेदत्वेन कथपष्टादशेत्यत आह- . 

रसादीनामनन्तत्वाद्‌ भेद एको हि गण्यते । 
अनन्तत्वादिति । तथा हि नव रसाः । तत्र शृङ्गारस्य द्वौ भेदौ सम्भोगो 


१. हेत्वलङ्कार: काव्यलिङ्गम्‌ । 

विप्रलम्भश्च, सम्भोगस्यापि परस्परावलोकना55लिङ्गन-चुम्बनादि-कुसुमोच्चय- 
जल- केलि-सूर्यास्तमय-चन्द्रोदय-षड़तुवर्णनादयो बहवो भेदाः, विप्रलम्भ- 
स्याऽभिलाषादय उक्ताः, तयोरपि विभावानुभावव्यभिचारिवैचित्र्यम्‌, तत्रापि 
नायकयोरुत्तम-मध्यमा-ऽधमप्रकृतित्वम्‌, तत्रापि देशकालाऽवस्थादिभेदाः, 
इत्येकस्यैव रसस्यानन्त्यं, का गणना त्वन्येषाम्‌ । असंलक्ष्यक्रमत्वन्तु सामान्य- 
माश्रित्य रसादिध्वनिभेद एक एव गण्यते । 
वाक्ये झ्युत्थः, 
द्व्युत्य इति शाब्दार्थोभयशक्तिमूलः । 
पदेऽप्यन्ये, 
अपिशब्दाद्‌ वाक्येऽपि । *एकावयवस्थितेन भूषणेन कामिनीव पदद्योत्येन 
व्यङ्गयेन वाक्यव्यङ्गयापि भारती भासते । 
तत्र पदप्रकाश्यत्वे क्रमेणोदाहरणानि- 
९. यस्य मित्राणि मित्राणि शत्रवः शत्रवस्तथा । 
अनुकम्प्योऽ नुकम्प्यश्च स जातः स च जीवति ।। ५१।। 
अत्र द्वितीयमित्रादिशब्दा आश्वस्तत्व-नियन्त्रणीयत्व-स्नेहपात्रत्वादि- 
संक्रमितवाच्याः | 
२. खलववहारा दीसंति दारुणा जहवि तहवि धीराणम्‌ । 
'हिअअवअस्सबहुमआ ण हु ववसाआ विमुञ्झन्ति ।। ५ २।। 
(खलव्यवहारा दृश्यन्ते दारुणा यद्यपि तथाऽपि धीराणाम्‌ । 
हृदयवयस्यबहुमता न खलु व्यवसाया विमुह्यन्ति ॥) 
अत्र विमुह्यन्तीति । 
३. लावण्यं तदसौ कान्तिस्तद्रूपं स वचः क्रमः । 
तदा सुधास्पदमभूदधुना तु ज्वरो महान्‌ ।। ५३।। 
-अत्र तदादिपदैरनुभवैकगोचरा अर्थाः प्रकाश्यन्ते । यथा वा- 
मुग्धे! मुग्धतयैव नेतुमखिलः कालः किमारभ्यते 
मानं धत्स्व धृतिं बधान ऋजुतां दूरे कुरु प्रेयसि! । 
सख्यैवं प्रतिबोधिता प्रतिवचस्तामाह भीतानना 
नीचैः शंस हृदि स्थितो हि ननु मे प्राणेश्वरः श्रोष्यति ।। ५४।। 
-अत्र भीताननेति । एतेन हि नीचैः शंसनविधानस्य युक्तता गम्यते। 
भावादीनां पदप्रकाश्यत्वेऽधिकन्न वैचित्र्यमिति न तदुदाह्वियते । 


१. विच्छित्तिशोभिनेति ध्वन्यालोके ३.१३ परिकरे पाठः पृ.१४० 


MSIL USN. 112 - 1191811. - 


ht ८० 


काव्यप्रकाशः . 


४. रुधिरविसरप्रसाधितकरवालकराल-रुचिरभुज-परिघः । 
झटिति भ्रुकुटिविटड्धितललाटपट्टो विभासि नृप! भीम! ।। ५५।। 
-अत्र भीषणीयस्य भीमसेन उपमानम्‌ । 
« भुक्तिमुक्तिकृदेकान्तसमादेशनतत्परः । 
कस्य नानन्दनिस्यन्दं विदधाति सदागमः । 
-काचित्‌ सङ्कतदायिनमेवं मुख्यया वृत्त्या शंसति । 


. सायं स्नानमुपासितं मलयजेनाङ्ग समालेपितं 
यातोऽस्ताचलमौलिमम्बरमणिर्विस्रब्धमत्रागतिः । 

आश्चर्य तव सौकुमार्यमभितः क्लान्ताऽसि येनाधुना 
ेत्रद्वन्द्ममीलनव्यतिकरं शक्रोति ते नासितुम्‌ ।। ५६।। 
-अत्र वस्तुना कृतपरपुरुषपरिचया क्लान्ताऽसीति वस्तु 
अधुनापदद्योत्यं व्यज्यते। 

« तदप्राप्तिमहादुः खविलीनाशेषपातका । 
तच्चन्ताविपुलाह्वादक्षीणपुण्यचया तथा । । ५७।। 


चिन्तयन्ती जगत्सूतिं परब्रह्मस्वरूपिणम्‌ । 
निरुच्छ्वासतया मुक्ति गतान्या गोपकन्यका ।। ५८।। 


-अत्र जन्मसहस््ैरुपभोक्तव्यानि दुष्कृतसुकृतफलानि वियोगदुःख- 
चिन्तनाह्णादाभ्यामनुभूतानीत्युक्तम्‌ । एवं चाशेष-चय-पदद्योत्ये 
अतिशयोक्ती । 
, क्षणदाऽसावक्षणदा वनमवनं व्यसनमव्यसनम्‌ । 
बत वीर, तव द्विषतां पराङ्मुखे त्वयि पराङ्मुखं सर्वम्‌ ।। ५९।। 
-अत्र शब्दशक्तिमूलविरोधाङ्गेनार्थान्तरन्यासेन विधिरपि त्वामनुवर्त्तते 
इति सर्वपदद्योत्यं वस्तु । [ 
› तुह वल्लहस्स गोसस्मि असि. अहरो मिलाणकमलदलो । 
इअ णववहुआ सोऊण कुणइ वअण महिसंमुहम्‌ ।। ६०।। 
(तव वल्लभस्य प्रभाते आसीदधरो म्लानकमलदलम्‌ । 
इति नववधूः श्रुत्वा करोति वदनं महीसम्मुखम्‌ ॥) 
-अत्र रूपकेण त्वयाऽस्य मुहुर्मुहुः परिचुम्बनं तथा कृतं येन 
म्लानत्वमिति मिलाणादि-पदद्योत्यं काव्यलिङ्गम्‌ । 
-एषु स्वतः सम्भवी व्यञ्जकः । 
, राईसु चंदधवलासु ललिअमप्फालिऊण जो चावं । 
एकच्छत्तं विअ कुणइ भुअणरज्जं विजंभंतो ।।६१।। 

(रात्रीषु चन्द्रधवलासु ललितमास्फाल्य यश्चापम्‌ । 

एकच्छत्रमिव करोति भुवनराज्यं विजृम्भभाण: ॥) 

-अत्र वस्तुना येषां कामिनामसौ राजा स्मरस्तेभ्यो न कश्चिदपि 
तदादेशपराङ्मुख इति जाग्रद्भिरुपभोगपररेव तैर्निशाऽतिवाह्यते इति 
भुअणरज्जपद-द्योत्यं वस्तु प्रकाश्यते । 


१ १. निशितशरधियाऽर्पयत्यनङ्गो 


१२. 


१३. 


१४, 


दृशि सुदृशस्त्वबलं वयस्यराले । 
दिशि निपतति यत्र सा च तत्र 
व्यतिकरमेत्य समुन्मिषन्त्यवस्थाः ।। ६ २।। 


-अत्र वस्तुना युगपदवस्थाः परस्परविरुद्ध अपि प्रभवन्तीति 
व्यतिकर-पदद्योत्यो विरोधः । 

वारिंज्जन्तो वि पुणो सन्दावकहत्थिएण हिअएण । 
थणहरवअस्सएण विसुद्धजाई ण चलइ से हारो ।।६३।। 
(वार्यमाणोऽपि पुनः सन्तापकदर्थितिन हृदयेन । 

स्तनभरवयस्येन विशुद्धजातिर्न चलत्यस्या हारः ॥) 

-अत्र विशुद्धजातित्वलक्षणहेत्वलङ्कारेण हारोऽनवरतं कम्पमान 
एवास्ते इति “ण चलइ'-पदद्योत्यं वस्तु । 

सो मुद्धसामलड़ो घम्मिल्लो कलिअ- ललिअ-णिअदेहो । 

तीए खंधाहि बलं गहिअ सरो सुरअसङ्गरे जअइ ।। ६४।। 
(स मुग्धश्यामलाङ्गो घम्मिल्लः कलितललितनिजदेहः । 

तस्याः स्कन्धाद्‌ बलं गृहीत्वा स्मरः सुरतसङ्गरे जयति ॥) 

-अत्र रूपकेण मुहुर्मुहराकर्षणेन तथा केशपाशः स्कन्धयोः प्राप्तः 
यथा रतिविरतावप्यनिवृत्ताभिलाषः कामुकोऽभूदिति खंधपदद्योत्या 
विभावना । 
एषु कविप्रौढोक्तिमात्रनिष्पन्नशरीरः । 

णवपुणिमामिअङ्कस्स सुहअ को त्तं सि भणसु मह सच्चं । 

का सोहग्गसमग्गा पओस-रअणि व्व तुह अज्ज ।।६७।। 
(नवपूर्णिमामृगाङ्कस्य सुभग, कस्त्वमसि भण मम सत्यम्‌ । 

का सौभाग्यसमग्रा प्रदोषरजनीव तवाद्य ॥) 

-अत्र वस्तुना मयीवान्यस्यामपि प्रथममनुरक्तस्त्वम्‌ न ततः, इति 
णवेत्यादि पओसेत्यादिपदद्योत्यं वस्तु व्यज्यते । 


२६६ 


१५. 


१६. 


१७. 


१८. 


काव्यप्रकाश: 


सहि णवणिहुवणसमरम्मि अंकवाली सहिए णिविडाए । 
हारो णिवारिओ विअ उच्छेरंता तदो कहं रमिअं ।। ६६।। 
(सखि, नवनिधुवनसमरेऽङ्कपालसख्या निबिडया । 
हारो निवारित एवोच्छियमाणस्ततः कथं रमितम्‌* ॥ 
-अत्र वस्तुना हारच्छेदानन्तरमन्दयदेव रतमवश्यमभूत्‌, तत्‌ कथय 
कीदृगिति व्यतिरेकः कहंपदगम्यः । 
पविसन्ती घरवार विवलिअवअणा विलोइऊण पहं । 
खंधे घेत्तूण घडं हाहा णट्ठी त्ति रुअसि सहि किं ति ।।६७।। 
(प्रविशन्ती गृहद्वारं विवलितवदना विलोक्य पन्थानम्‌ । 
स्कन्धे गृहीत्वा घटं हाहा नष्ट इति रोदिषि सखि! किम्‌ ॥) 
-अत्र हेत्वलङ्कारेण सङ्केतनिकेतनं गच्छन्तं दृष्ट्वा यदि तत्र गन्तुमिच्छसि 
तदाऽपरं घटं गृहीत्वा गच्छेति वस्तु किंतिपदद्योत्यम्‌ । यथा वा- 
विहलंखलं तुमं सहि दड्ूण कुठेण तरलतर-दिद्ठिं । 
वारप्फसमिसेण अ अप्पा गुरुओत्ति पाडिअ विहिण्णो ।। ६८।। 
(विश्रृङ्कलां त्वां सखि, दृष्ट्वा कुटेन तरलतरदृष्टिम्‌ । 
द्वारस्पर्शमिषेण चात्मा गुरुक इति पातयित्वा विभिन्न: ॥) 
-अत्र नदीकूले लतागहने कृतसङ्केतमप्राप्तं गृहप्रवेशावसरे 
पश्चादागतं दृष्ट्वा पुनर्नदीगमनाय द्वारोपघातव्याजेन बुद्धिपूर्व 
व्याकुलया त्वया घट: स्फोटित इति मया चिन्तितम्‌, तत्किमिति 
नाश्वसिषि, तत्समीहितसिद्धये व्रज, अहं ते श्चश्रूनिकटे सर्व 
समर्थयिष्ये इति द्वारस्मर्शनव्याजेनेत्यपह्नुत्या वस्तु । 
जोहणांइ मुहुरसेण अ विइण्णतारुण्णउस्सुअमणा साह । 
बुड्ढा वि णवोढव्विअ परवहुआ अहह हरइ तुह हिअअं ।। ६९।। 
(ज्योत्स्नया मधुरसेन च विस्तीर्णतारुण्योत्सुकमनाः सा । 
वृद्धाऽपि नवोढेव परवधूरहह हरति तव हृदयम्‌ ॥) 
-अत्र काव्यलिङ्गेन वृद्धां परवधूं त्वमस्मानुञ्झित्वाऽभिलषसीति 
त्वदीयमाचरितं वक्तुं न शक्यमित्याक्षेपः परवहूपदप्रकाश्यः । 
-एषु कविनिबद्धवततृप्रौढोक्तिमात्रनिष्पन्नशरीरः । 
वाक्यप्रकाश्ये तु पूर्वमुदाहृतम्‌ । 
रान्दार्थोभयशक्त्युद्भवस्तु पदप्रकाश्यो न भवति, 
इति पञ्चत्रिंशद्‌ भेदाः । 


१. रमतेरुदितत्वविकल्पात्‌ प्राप्तोऽपीडप्रसिद्धत्वात्‌ त्याज्य एव । 

प्रबन्धेऽप्यर्थशक्तिभूः ।। १९।। 

यथा गृध्रगोमायुसंवादादौ- 
अलं स्थित्वा श्मशानेऽस्मिन्‌ गृधगोमायुसंकुले । 
कङ्कालवहले घोरे सर्वप्राणिभयङ्करे ।। ७०।। 
न चेह जीवितः कश्चित्‌ कालधर्ममुपागतः । 
प्रियो वा यदि वा द्वेष्यः प्राणिनां गतिरीदृशी ।।७१।। 


इति दिवा प्रभवतो गृध्रस्य पुरुषविसर्जनपरमिदं वचनम्‌ । 
अमुं कनकवर्णाभं बालमप्राप्तयौवनम्‌ । 
गृध्रवाक्यात्‌ कथं मूढास्त्यजध्वमविशङ्किताः ।। ७२।। 
आदित्योऽयं स्थितो मूढाः स्नेहं कुरुत साम्प्रतम्‌ । 
बहुविघ्नो मुहूर्तोऽयं जीवेदपि कदाचन ।।७३।। 
इति निशि विजृम्भमाणस्य गोमायोर्जनव्यावर्ततननिष्ठं च वचनमिति प्रबन्ध एव 
प्रथते । 
अन्ये त्वेकादश भेदा ग्रन्थविस्तरभयान्नोदाहताः । स्वयन्तु लक्षणतो- 


अनुसर्त्तव्या: | 

अपिशब्दात्‌ पदवाक्ययोः ॥१९॥ 
पदैकदेशरचनावर्णेष्वपि रसादयः । 

अत्र प्रकृत्या यथा- 


रइकेलिहिअणिअसणकरकिसलअरुद्धणअणजुअलस्स । 

रुहस्स तइअणअणं पव्वईपरिचुबिअं जअइ ।।७४।। 

(रतिकेलिहतनिवसनकरकिसलयरुद्धनयनयुगलस्य । 

रुद्रस्य तृतीयनयनं पार्वतीपरिचुम्बितं जयति ॥) 

-अत्र जयतीति न तु शोभते इत्यादि । समानेऽपि हि स्थगनव्यापारे लोकोत्तरेणैव 
व्यापारेणास्य पिधानमिति तदेवोत्कृष्टम्‌ । यथा वा- 

प्रेयान्‌ सोयमपाकृतः सशपथं पादानतः कान्तया 

द्वित्राण्येव पदानि वासभवनाद्‌ यावन्न यात्युन्मनाः । 

तावत्‌ प्रत्युत पाणिसंपुटगलन्नीवीनिबन्धं धृतो 

धावित्वेव कृतप्रणामकमहो प्रेम्णो विचित्रा गतिः ।। ७५।। 
-अत्र पदानीति न तु द्वाराणि । 


२६८ काव्यप्रकाशः 


तिङ्सुपो यथा- 
पथि पथि शुकचञ्चूचारुराभाङ्कुराणां 
दिशि दिशि पवमानो वीरुघां लासकश्च । 
नरि नरि किरति द्राक्‌ सायकान्‌ पुष्पघन्वा 
पुरि पुरि विनिवृत्ता मानिनीमानचर्चा ।। ७६।। 
-अत्र किरतीति किरणस्य. साध्यमानत्वम्‌, निवृत्तेति निवर्त्तनस्य सिद्धत्वं तिङा 
सुपा च । तत्रापि क्तप्रत्ययेनाऽतीतत्वं द्योत्यते । 
यथा वा- 
लिखन्नास्ते भूमिं बहिरवनतः प्राणदयितो 
निराहाराः सख्यः सततरुदितोच्छूननयनाः । 
परित्यक्तं सर्व हसितपठितं पञ्जरशुकै- 
स्तवावस्था चेयं विसृज कठिने मानमधुना ।। ७७।। 
-अत्र लिखन्निति न तु लिखतीति; तथा आस्ते इति, न त्वासित इति, अपितु 
प्रसादपर्यन्तमास्ते इति; भूमिमिति न तु भूमाविति; न हि बुद्धिपूर्वकमपरं 
किञ्चिल्लिखति इति तिङ्सुन्विभक्तीनां व्यङ्गयम्‌ । ; 
(सम्बन्धस्य यथा-) 
गामारुहम्मि गामे वसामि णअरट्टिई ण जाणामि । 
णाअरिआणं पइणो हरेमि जा होमि सा होमि ।। ७८।। 
(आमरुहाऽस्मि ग्रामे वसामि नगरस्थितिं न जानामि । 
नागरिकाणां पतीन्‌ हणमि या भवामि सा भवामि ॥) 
-अत्र नागरिकाणामिति षष्ठ्याः । 
रमणीयः क्षत्रियकुमार आसीद्‌' इति कालस्य । 
एषा हि भग्नमहेश्वरकार्मुकं दाशरथिं प्रति कुपितस्य भार्गवस्योक्तिः । 
वचनस्य यथा- , 
ताणँ गुणग्गहणाणं ताणुक्कंठाणं तस्स पेम्मस्स । 
ताणँ भणिआणं सुन्दर, एरिसिअं जाअमवसाण ।। ७९।। 
(तेषां गुणग्रहणानां तासामुत्कण्ठानां तस्य प्रेम्णः । 
तासां भणितीनां सुन्दर, ईदृशं जातमवसानम्‌ ॥) 
-अत्र गुणग्रहणादीनां बहुत्वं प्रेम्णश्वैकत्वं द्योत्यते । 
पुरुषव्यत्ययस्य यथा- ` 
रे रे चञ्जललोचनाञ्जितरुचे, चेतः, प्रमुच्य स्थिर - 
प्रेमाणं महिमानमेणनयनामालोक्य किं नृत्यसि । 

किं मन्ये विहरिष्यसे बत हतां मुञ्चान्तराशामिमा- 

मेषा कण्ठतटे कृता खलु शिला संसारवारान्निधौ ।।८ ०।। 
-अत्र प्रहासः । 
पूर्वनिपातस्य यथा- 

येषां दोर्बलमेव दुर्बलतया ते सम्मतास्तैरपि 

प्रायः केवलनीतिरीतिशरणैः कार्य किमुर्वीश्वरैंः । 

ये क्ष्माशक़्! पुनः पराक्रमनयस्वीकारकान्तक्रमा- 

स्ते स्युन्नैव भवादूशास्त्रिजगति द्वित्राः पवित्राः परम्‌ ।। ८ १।। 
-अत्र पराक्रमस्य प्राधान्यमवगम्यते । 
विभक्तिविशेषस्य यथा- 

प्रधनाध्वनि धीरधनुर्ध्वनिभ्षृति विधुरैरयोधि तव दिवसम्‌ । 

दिवसेन तु नरप, भवानयुद्ध विधिसिद्धसाधुवादपदम्‌ । । ८ २।। 
-अत्र दिवसेनेत्यपवर्गतृतीया फलप्राप्तिं द्योतयति । (मा.मा. १.१७) 

भूयो भूयः सविधनगरीरथ्यया पर्यटन्तं 

दृष्ट्वा दृष्ट्वा भवनवलभीतुङ्गवातायनस्था । 

साक्षात्कामं नवमिव रतिर्मालती माधवं यद्‌ 

गाढोत्कण्ठालुलितललितैरङ्गकैस्ताम्यतीति ।। ८ ३।। 
-अत्रानुकम्पावृत्तेः करूपतद्धितस्य । (मा.मा.१.३३) 

परिच्छेदातीतः सकलवचनानामविषयः 

पुनर्जन्मन्यस्मिन्ननुभवपथं यो न गतवान्‌ । 

विवेकप्रध्वंसादुपचित- महामोह - गहनो 

विकारः कोऽप्यन्तर्जडयति च तापं च कुरुते ।।८४।। 
ऽअत्र प्रशब्दस्योपसर्गस्य । 

कृतं च गर्वाभिमुखं मनस्त्वया 

'किमन्यदेवं निहताश्च नो द्विषः । 

` तमांसि तिष्ठन्ति हि तावदंशुमान्‌ 

न यावदायात्युदयाद्रिमौलिताम्‌ ।। ८ ५।। 
-अत्र तुल्योगिताद्योतकस्य “च' इति निपातस्य । 

रामोऽसौ भुवनेषु विक्रमगुणैः प्राप्तः प्रसिद्धि परा- 

मस्मद्भाग्यविपर्ययाद्‌ यदिपरं देवो न जानाति तम्‌ । 

वन्दीवैष यशांसि गायति मरुद्‌ यस्यैकबाणाहति- 

श्रेणीभूतविशालतालविवरोद्गीर्णैः स्वरैः सप्तभिः ।।८६।। 


२७० काव्यप्रकाश: 


अत्रासाविति भुवनेष्विति गुणैरिति सर्वनामप्रातिपदिकवचनानां न त्वदिति न 
मदिति अपि तु अस्मदित्यस्य सर्वाक्षेपिण:, भाग्यविपर्ययादित्यन्यथा- 
` संपत्तिमुखेन न त्वभावमुखेनाभिधानस्य । 
तरुणिमनि कलयति कलामनुमदनधनुर्भुवोः पठत्यग्रे । 
अधिवसति सकलललनामौलिमियं चकितहरिणचलनयना ।। ८ ७।। 
-अत्र इमनिजव्ययीभावकर्मभूताधाराणां स्वरूपस्य । तरुणत्वे इति, धनुषः 
समीप इति, मौलौ वसतीति, त्वादिभिस्तुल्ये एषां वाचकत्वे अस्ति कश्चित्‌ 
` स्वरूपस्य विशेषो यश्चमत्कारकारी । स एव व्यञ्जकत्वं प्राप्नोति । 
एवमन्येषामपि बोद्धव्यम्‌ । 
वर्णस्चनानां व्यञ्जकत्वं गृणस्वरूपनिरूपणे उदाहरिष्यते\ । 
अपिशब्दात्‌ प्रबन्धेषु नाटकादिषु । 
एवं रसादीनां पूर्वगणितभेदाभ्यांः सह षड्‌ भेदा: । 
भेदास्तदेकपञ्जाशत्‌ । 


व्याख्याताः । 


१. अष्टम उल्लासे ९-११-कारिकोदाहरणैः । 

२. पूर्व ४.१९-कारिकया गणिताभ्यां रसप्रकरणे “शून्यं वासगृहमि'-त्यादिभिः ३५-पृष्ठ- 
गताभ्यां “लावण्ये-त्यादिना “मुग्धे मुग्धतये'-त्यादिना च क्रमाद्‌ वाक्य- पद-प्रकाश्यतया 
प्रतिपादिताभ्यामित्यर्थः । 

३. अर्थान्तरसंक्रमितात्यन्ततिरस्कृत-वाच्यत्वाभ्यां द्विविधस्या- 
विवक्षितवाच्यस्य ध्वनैः पद-वाक्य-प्रकाश्यत्वेन- ४ भेदाः । 
विवक्षितान्यपरवाच्ये एकविधस्य अलक्ष्यक्रमव्यङ्ग्यस्य 
पद-वाक्य-पदैकदेश-रचना-वर्ण-प्रबन्ध-प्रकाश्यतया- ६ भेदाः । 
संलक्ष्यक्रमव्यङ्ग्यस्य च - 

शब्दशक्तिमूलयोः पद-वाक्य-गतत्वेन ४ भेदाः 

१२-विधस्यार्थशक्तिमूलस्य पद-वाक्य-प्रबन्ध-गतत्वेन ३६ भेदाः | ४१ भेदाः 

उभयशक्तिमूलस्य च वाक्यमात्रगतत्वेन १ भेदः त या 
एवमाहत्यशुद्धाः ५१ भेदाः । 

जरत्तरेष्वानन्दवर्धनेन १४ एव भेदा उदाहताः, प्रतीहारेन्दुराजेन २० भेदाः, अभिनवगुप्तेन च ३५ 

भेदाः । अभिनवगुप्तमतस्यायमस्मत्कृतः संग्रहः- 

प्रबन्धमर्थशक्त्युत्थे, शब्दोत्थे वस्त्वलङ्कृती । 
पदांशमक्रमे गुप्तो नादत्ते, नोभयोत्थितम्‌ ॥ 

एवं षोडशभेदानां हानौ त्रिंशच्च पञ्च च । 
शैव-तत्त्व-समा भेदाः संख्यया लोचने ध्वनेः ॥-इति रे. 


चतुर्थ उल्लास: २७१ 


तेषां चान्योन्ययोजने ।। २०।। 
सङ्करेण त्रिरूपेण संसृष्ट्या चैकरूपया । 
न केवलं शुद्धा एवैकपञ्चाशद्‌ भेदा भवन्ति, यावत्‌ . तेषांस्व- 
प्रभेदैरैकपञ्चाशता संशयाऽऽस्पदत्वेन, अनुग्राह्यानुग्राहकतया, एकव्यज्जकानु- 
प्रवेशेन चेति त्रिविधेन सङ्करेण परस्परनिरपेक्षरूपयैकप्रकारया संसृष्ट्या चेति 


चतुर्भिर्गुणने- 

वेदखाब्धिवियच्चन्द्राः (१०४०४) 
शुद्धभेदै:' सह- 

शरेषुयुगखेन्दवः (१०४५५) ।। २९।। 
तत्र दिङ्मात्रमुदाह्वियते । 


खणपाहुणिआ देअर जाआए सुहअ किंपि दे भणिआ । 

रुअइ डोहरवलहीघरम्मि अणुणिज्जउ वराई ।।८८।। 

(क्षणप्राघुणिका देवर जायया सुभग, किमपि ते भणिता । 

रोदिति गृहपश्चादभागवलभीगृहेऽनुनीयतां वराकी ॥) 
अत्रानुनयः किमुपभोगलक्षणेऽर्थान्तरे संक्रमित: किमनुरणन न्यायेनोपभोग एव 
व्यङ्गये व्यञ्जक इति सन्देहः । (ध्व.पृ.६६) 

स्निग्धश्यामलकान्तिलिप्तवियतो वेल्लद्वलाका घना 

वाताः सीकरिणः पयोदसुहृदामानन्दकेकाः कलाः । 

कामं सन्तु दृढं कठोरहृदयो रामोऽस्मि सर्व सहे 

वैदही तु कथं भविष्यति हहा हा देवि, धीरा भव ।।८९।। 
अत्र लिप्तेति पयोदसुहृदामिति च अत्यन्ततिरस्कृतवाच्ययोः संसृष्टिः । ताभ्यां 
सह रामोसस्मीत्यर्थान्तरसङ्क्रमितवाच्यस्यानुग्राहकभावेन रामपदलक्षणै- 
कव्यञ्जकानुप्रवेशेन चार्थान्तरसंक्रमितवाच्यरसध्वन्योः सङ्करः । एवमन्यद- 


प्युदाहार्यम्‌ ॥ 


इति भइमम्मटस्य कृतौ काव्यप्रकाशे 
ध्वनिनिर्णयो नाम - 
चतुर्थ उल्लासः ॥४॥ 


कारिका २३५२० =४३, उदा. २२५८९ -१११ 


१. ५१५१५४=१०४०४+५१=१०४५५ भेदाः । 


पञ्चम उल्लासः 


एवं ध्वनौ निर्णीते गुणीभूतव्यङ्गयप्रभेदानाह- 
अगूढ'मपरस्याङ्गः वाच्यसिद््यङ्गमस्फुटम्‌* । 
सन्दिग्ध*तुल्यप्राधान्येः “काक्वाक्षिप्तमसुन्दरम्‌“ ।। १।। 


व्यङ्गयमेवं गुणी भूतव्यङ्गयस्याष्टौ भिदाः स्मृताः । 
१. कामिनीकुचकलशवद्‌ गूढं चमत्करोति, अगूढं तु स्फुटतया 
वाच्यायमानमिति गुणीभूतमेव । 
१. अगूढं यथा- 
यस्यासुहत्कृततिरस्कृतिरेत्य तप्त- 
सूचीव्यधव्यतिकरेण युनक्ति कणौ । 
काञ्जीगुणग्रथनभाजनमेष सोऽ स्मि 
जीवन्नसंप्रति भवामि किमावहामि ।। १।। 
अत्र जीवन्‌' इत्यर्थान्तरसंक्रमितवाच्यस्य । 
उन्निद्रकोकनदरेणुपिश ड्विताड़ा 
गायन्ति मञ्जु मधुपा गृहदीर्धिकासु । 
एतच्चकास्ति च रवेर्नवबन्धुजीव- 
पुष्पच्छदाभमुदयाचलचुम्बि बिम्बम्‌ ।। २।। 
अत्र चुम्बनस्यात्यन्ततिरस्कृतवाच्यस्य । 
अत्रासीत्‌ फणिपाशबन्धनविधिः, शक्त्या भवद्देवरे 
गाढं वक्षसि ताडिते हनुमता द्रोणाद्रिरत्राहतः । 
दिव्यैरिन्द्रजिदत्र लक्ष्मणशरैलोकान्तरं प्रापितः, 
केनाप्यत्र मृगाक्षि, राक्षसपतेः कृत्ता च कण्ठाटवी ।। ३।। 
अत्र केनापपत्रेत्यर्थशक्तिमूलानुरणनरूपस्य । 'तस्याप्यत्र' इति युक्तः पाठः । 
२. अपरस्य रसादेर्वाच्यस्य वा वाक्यार्थीभूतस्य, अङ्गं रसादि, अनुरणनरूपं 
वा । यथा- 
अयं स रशनोत्कर्षी पीनस्तनविमर्दनः । 
नाभ्यूरुजघनस्पर्शी नीवीविस्रंसनः करः ।।४।। 


पञ्चम उल्लासः २७३ 


अत्र शृङ्गारः करुणस्य । 
कैलासालयभाललोचनरुचा निर्वत्तितालक्तक- 
व्यक्तिः पादनखद्युतिर्गिरिभुवः सा वः सदा त्रायताम्‌ । 
स्पर्धाबन्धसमृद्धयेव सुदृढं रूढा यया नेत्रयोः 
कान्तिः कोकनदानुकारसरसा सद्यः समुत्सार्यते ।। ५।। 
अत्र भावस्य रसः । 
अत्युच्चाः परितः स्फुरन्ति गिरयः स्फारास्तथाम्भोधय- 
स्तानेतानपि बिभ्रती किमपि न क्लान्ताऽसि तुभ्यं नमः । 
आश्चर्येण मुहुर्मुहुः स्तुतिमिति प्रस्तौमि यावद्‌ भुवस्‌ 
तावद्‌ बिभ्रदिमां स्मृतस्तव भुजो वाचस्ततो मुद्रिताः ।। ६।। 
अत्र भूविषयो रत्याख्यो भावो राजविषयस्य रतिभावस्य । 
बन्दीकृत्य नृप, द्विषां' मृगदृशस्ताः पश्यतां प्रेयसां 
श्लिष्यन्ति प्रणमन्ति लान्ति परितश्चुम्बन्ति ते सैनिकाः । 
अस्माक सुकृतैर्दृशोर्निपतितोऽस्यौचित्यवारान्निधे, 
विध्वस्ता विपदोऽखिलास्तदिति तैः प्रत्यर्थिभिः स्तूयसे ।। ७।। 
अत्र भावस्य रसाभास-भावाभासौ प्रथमार्धद्वितीयार्धद्योत्यौ । 
अविरल-करवाल- कम्पनैर्भुुकुटी तर्जन- गर्जनैर्मुहः । 
ददृशे तव वैरिणां मदः स गतः क्वापि तवेक्षणे क्षणात्‌ ।।८।। 
अत्र भावस्य भावप्रशमः । 
साकं कुरङ्गकदूशा मधुपानलीलां 
कर्तु सुहृद्भिरपि वैरिणि ते प्रवृत्ते । 
अन्याभिधायि तव नाम विभो, गृहीतं 
केनापि तत्र विषमामकरोदवस्थाम्‌ ।। ९।। 
अत्र त्रासोदयः । 
असोढा तत्कालोल्लसदसहभावस्य तपसः 
कथानां विस्रम्भेष्वथ च रसिकः शैलदुहितुः । 
प्रमोदं वो दिश्यात्‌ कपटबटुवेषापनयने 
त्वराशैथिल्याभ्यां युगपदभियुक्तः स्मरहरः ।। ९०।। 
अत्रावेगधैर्ययोः सन्धिः । 
पश्येत्‌ कश्चिच्चल चपल रे का त्वराऽहं कुमारी 
हस्तालम्ब वितर ह ह हा व्युत्क्रमः क्वासि यासि । 
इत्थं पृथ्वीपरिवृढ, भवद्विद्विषोऽरण्यतृत्ते 
कन्या कञ्चित्‌ फलकिसलयान्याददानाऽभिधत्ते ।। १९।। 


२७४ काव्यप्रेंकाश: 


अत्र शङ्काऽसूयाधृतिस्मृतिश्रमदैन्यविबोघौत्सुक्यानां शबलता । 
एते च रसवदाद्यलङ्कारा: । 
यद्यपि भावोदयभावसन्धिभावशबलत्वानि नालङ्कारतया उक्तानि, तथाऽपि 
कश्चिद्‌ ब्रूयादित्येवमुक्तम्‌ । 
यद्यपि स नास्ति कश्चिद्‌ विषयः यत्र ध्वनिगुणीभूतव्यङ्गययोः स्वप्रभेदादिभिः 
सह सङ्करः संसृष्टिर्वा नास्ति, तथाऽपि. प्राधान्येन व्यपदेशा भवन्तीति क्वचित्‌ 
केनचिद्‌ व्यवहारः । 
जनस्थाने भ्रान्तं कनकमृगतृष्णान्धितधिया 
वचो वैदेहीति प्रतिपदमुदश्रु प्रलपितम्‌ । 
कृतालङ्काभर्तुर्वदनपरिपाटीषु घटना 
मयाऽऽप्तं रामत्वं कुशलवसुता न त्वधिगता ।। १ २।। 
अत्र शब्दशक्तिमूलानुरणनरूपो रामेण सहोपमानोपमेयभावो वाच्याङ्गतां नीतः । 
आगत्य सम्प्रति वियोगविसंष्ठुलाङ्गी - 
मम्भोजिनीं क्वचिदपि क्षपितत्रियामः । 
एना प्रसादयति पश्य शनैः प्रभाते 
तन्वङ्गि! पादपतनेन सहस्ररश्मिः ।। ९३।। 
अत्र नायकवृत्तान्तोऽर्थशक्तिमूलो वस्तुरूपो निरपेक्षरविकमलिनीवृत्तान्ताध्यारोपेणैव 
स्थितः । 
३. वाच्यसिद्ध्यङ्गं यथा- 
भ्रमिमरतिमलसहदयतां प्रलयं मूर्च्छां तमः शरीरसादम्‌ । 
मरणञ्च जलदभुजगजं प्रसह्यकुरुते विषं वियोगिनीनाम्‌ । । १ ४।। 
अत्र हालाहलं व्यङ्गयं भुजगरूपस्य वाच्यस्य सिद्धिकृत्‌ । 
यथा वा- 
गच्छाम्यच्युत, दर्शनेन भवतः किं तृप्तिरुत्पद्यते 
. कि त्वेवं विजनस्थयोर्हतजनः सम्भावयत्यन्यथा । 
इत्यामन्त्रणभङ्गिसूितवृथावस्थानखेदालसा- 
माश्लिष्यन्‌ पुलकोत्कराञ्चिततनुर्गोपीं हरिः पातु वः ।। १५।। 
अत्राच्युतादिपदव्यङ्गचमामन्त्रणेत्यादिवाच्यस्य । एतच्चैकत्रैकवक्तगतत्वेन 
अपरत्र भिन्रवक्तृगतत्वेनेत्यनयोर्भेदः । 


१. ४.३-कारिकावृत्तावुक्ताः १८ पृष्ठे । 


नर 

. अस्फुटं यथा- 
अदृष्टे दर्शनोत्कण्ठा दृष्टे विच्छेदभीरुता । 
नादृष्टेन न दृष्टेन भवता लभ्यते सुखम्‌ ।। १६।। 
अत्रादृष्टो यथा न भवसि वियोगभयं च यथा नोत्पद्यते तथा कुर्या 
इति क्लिष्टम्‌। 
. सन्दिग्धप्राधान्यं यथा-(कुसं.३.६७) 
हरस्तु किञ्चित्परिवृत्तधैर्यश्चन्द्रोदयारम्भ इवाम्बुराशिः । 
उमामुखे बिम्बफलाधरोष्ठे व्यापारयामास विलोचनानि ।। ९७।। 
अत्र परिचुम्बितुमैच्छदिति किं प्रतीयमानं किं वा विलोचनव्यापारणं 
वाच्यं प्रधानमिति सन्देहः । 
. तुल्यप्राधान्यं यथा- 
ब्राह्मणातिक्रमत्यागो भवतामेव भूतये । 
जामदग्न्यस्तथा मित्रमन्यथा दुर्मनायते ।। १८।। 
अत्र जामदग्न्यः सर्वेषां क्षत्रियाणामिव रक्षसां क्षणात्‌ क्षयं करिष्यतीति 
व्यङ्गयस्य वाच्यस्य च समं प्राधान्यम्‌ । 
. काक्वाक्षिप्तं यथा-(वे.सं. १.१५) 
मथ्नामि कौरवशतं समरे न कोपाद्‌ ? 
दुःशासनस्य रुधिरं न पिबाम्युरस्तः ? 
संचूर्णयामि गदया न सुयोधनोरू ? 
सन्धि करोतु भवतां नृपतिः पणेन ।। १९।। 
अत्र मथ्नाम्येवेत्यादिव्यङ्ग्यं वाच्यनिषेधसहभावेन स्थितम्‌ । 
. असुन्दरं यथा- 
वाणीरकुडंगुट्ीणसउणिकोलाहलं सुणन्तीए । 
घरकम्मवावडाए बहुए सीअंति अंगाइ ।। २०॥। 
(वानीरकुझोड्डीनशकुनिकोलाहलं शृण्वत्याः । 
गृहकर्मव्यापृताया वध्वाः सीदन्त्यङ्गानि ॥) 


अत्र दत्तसङ्केतः कश्चिल्लतागहनं प्रविष्ट इति व्यङ्गयात्‌ सीदन्त्यङ्गानीति वाच्यं 
सचमत्कारम्‌ । 


एषां भेदा यथायोगं वेदितव्याश्च पूर्ववत्‌ ।। २।। 


यथायोगमिति-(ध्व० २.२०) 


व्यज्यन्ते वस्तुमात्रेण यदालङ्कृतयस्तदा । 
रुवं ध्वन्यङ्गता तासां काव्यवृत्तेस्तदाश्रयात्‌ ।। २१।। 


DER seins 
eo _ 

इति ध्वनिकारोक्तदिशा वस्तुमात्रेण यत्रालङ्कारो व्यज्यते न तत्र गुणीभूत- 
व्यङ्ग्यत्वम्‌ ॥२॥ 
सालङ्कारैर्ध्वनेस्तैश्च योगः ससृष्टिसङ्करैः । 
सालङ्कारैरिति । तैरेवालङ्कारैः अलङ्कारयुक्तैश्च तैः । तदुक्तं ध्वनिकृता- 
स गुणीभूतव्यङ्ग्यैः सालङ्कारैः सह प्रभेदैः स्वैः । 
सङ्करसंसृष्टिभ्यां पुनरप्युद्योतते बहुधा ।। २२।। 
(ध्व० ३.४३) इति । 
अन्योन्ययोगादेवं स्याद्‌ भेदसंख्यातिभूयसी ।। ३।। 
एवमनेन प्रकारेण अवान्तरभेदप्रभेदगणनेऽतिप्रभूततरा गणना । तथाहि, 
श्रृद्धारस्यैव भेदप्रभेदगणनायामानन्त्यम्‌, का गणना तु सर्वेषाम्‌ । 


(व्यञ्जनासिद्धिः) 
(१) 

(क) सङ्कलनेन पुनरस्य ध्वनेस्रयो भेदाः, व्यङ्गयस्य त्रिरूपत्वात्‌ । तथा 
हि-किञ्चिद्‌ वाच्यतां सहते किङ्चित््वन्यथा । 
तत्र वाच्यतासहमविचित्रं विचित्रं चेति । अविचित्रं वस्तुमात्रम्‌ । 
विचित्रं त्वलङ्काररूपम्‌ । यद्यपि प्राधान्येन तदलङ्कार्यम्‌, तथापि 
ब्राह्मणश्रमणन्यायेन तथोच्यते । 
रसादिलक्षणस्त्वर्थः स्वप्नेऽपि न वाच्यः। स हि रसादिशब्देन शृङ्गारादि- 
शाब्देन वाऽभिधीयेत । न चाभिधीयते । तत्प्रयोगेऽपि विभावाद्यप्रयोगे 
तस्याऽप्रतिपत्तेः, तदप्रयोगेऽपि विभावादिप्रयोगे (तस्य) प्रतिपत्तेश्चेत्यन्वय- 
व्यतिरेकाभ्यां विभावाद्यभिधानद्वारेणैव प्रतीयते इति निश्चीयते | तेनाऽसौ 
व्यङ्गय एव । मुख्यार्थबाधाद्यभावान्न पुनर्लक्षणीयः । 

(ख) अर्थान्तरसंक्रमितात्यन्ततिरस्कृतवाच्ययोर्वसतुमात्ररूपं व्यङ्गं विना लक्षणैव 
न भवतीति प्राक्‌ (२.९-१३) प्रतिपादितम्‌ । 

(ग) शब्दशक्तिमूले तु अभिधाया नियन्त्रणेनानभिधेयस्यार्थान्तरस्य तेन 
सहोपमादेरलङ्कारस्य च निर्विवादं व्यङ्ग्यत्वम्‌ । 

(घ) अर्थशक्तिमूलेऽपि विशेषे संकेतः कर्तु न युज्यत इति सामान्यरूपाणां 
पदार्थानामाकाङक्षासन्निधियोग्यतावशात्‌ परस्परसंसर्गो यत्रापदार्थोऽपि 
विशेषरूपो वाक्यार्थस्तत्राभिहितान्वयवादे का वार्ता व्यङ्गयस्याभिधेयताम्‌। 

(ङ) येऽप्याहुः\ - 
शब्दवृद्द्वाभिधेयाँश्च प्रत्यक्षेणात्र पश्यति । 
ओतुश्च प्रतिपन्नत्वमनुमानेन चेष्टया ।। २३।। 
अन्यथाऽनुपपत्त्या तु बोधेच्छक्तिं इयात्मिकाम्‌ । 
अर्थापत्त्याऽ वबोधेत सम्बन्धं त्रिप्रमाणकम्‌ ।। २४।। 
-इति प्रतिपादितदिशा 
देवदत्त गामानयेत्यादयुत्तमवृद्धवाक्यप्रयोगाद्‌ देशाद्‌ देशान्तरं सास्नादिमन्तमर्थ 
मध्यमवृद्धे नयति सति 'अनेनास्माद्‌ वाक्यादेवंविधोऽर्थः प्रतिपन्न इति 
तच्चेष्टयाऽनुमाय, तयोरखण्डवाक्यवाक्यार्थयोरर्थापत््या वाच्यवाचकभावलक्षणं 
सम्बन्धमवधार्य बालस्तत्र व्युत्पद्यते | परतः चैत्र गामानय; देवदत्त अश्वमानय; 
देवदत्त गां नय’ इत्यादिवाक्यप्रयोगे तस्य तस्य शब्दस्य तं तमर्थमवधारयति । 
इति, अन्वयव्यतिरेकाभ्यां प्रवृत्तिनिवृत्तिकारि वाक्यमेव प्रयोगयोग्यम्‌ । इति, 
वाक्यस्थितानामेव पदानामन्वितैः पदार्थैरन्वितानामेव सङ्केतो गृह्यते । इति, 
विशिष्टा एव पदार्था वाक्यार्थो न तु पदार्थानां वैशिष्ट्यम्‌ । यद्यपि 
वाक्यान्तरप्रयुज्यमानान्यपि प्रत्यभिञ्ञाप्रत्ययेन तान्येवैतानि पदानि निश्चीयन्ते 
इति पदार्थान्तरमात्रेणान्वितः पदार्थः सङ्केतगोचरः, तथापि सामान्यावच्छादितो 
विशेषरूप एवासौ प्रतिपद्यते, व्यतिषक्तानां पदार्थानां तथाभूतत्वादित्यन्विताभि- 
धानवादिनः, 
तेषामपि मते सामान्यविशेषरूपः पदार्थः सङ्केतविषय इत्यतिविशेषभूतो 
वाक्यार्थान्तर्गतोऽसङ्केतितत्वादवाच्य एव यत्र पदार्थः प्रतिपद्यते तत्र दृरेऽर्थान्तरभूतस्य 
निःशेषच्युते(१.२)त्यादौ विध्यादेश्चर्चा । 
अनन्वितोऽर्थोऽभिहितान्वये, पदार्थान्तरमात्रेणान्वितस्त्वन्विताभिधाने, 
अन्वितविशेषस्त्ववाच्य एव इति, उभयनयेऽप्यपदार्थ एव वाक्यार्थः । 


(२) 

(क) यदप्युच्यते 'नैमित्तिकानुसारेणः निमित्तानि कल्प्यन्ते’ इति, तत्र 
निमित्तत्वं कारकत्वं ज्ञापकत्वं वा ? शब्दस्य प्रकाशकत्वान्न कारकत्वम्‌, ज्ञापकत्वं 
तु आज्ञातस्य कथम्‌ ? ज्ञातत्वं च सङ्केतेनेव । स चान्वितमात्रे । एवं च निमित्तस्य 
नियतनिमित्तत्वं यावन्न निश्चितं तावत्नैमित्तिकस्य प्रतीतिरेव कथमिति 'नैमित्तिकानुसारेण 
निमित्तानि कल्प्यन्ते’ इत्यविचारिताभिधानम्‌ । 


१. 'येऽप्याहुस्तेषामपी'ति ५१ पृष्ठस्य १७ पङ्क्त्यान्वयः । 
२. “वाक्यानेन्तर्गत० इति दाक्षिणात्त्याः । 
३. नैमित्तिकार्थानु० इत्यपि पाठः । 

(ख) ये त्वभिदधति सोऽयमिषोरिव दीर्घदीध्तरो व्यापार इति “यत्परः 
शब्दः स शब्दार्थ इति च विधिरेवात्र वाच्य इति, तेऽप्यतात्पर्यज्ञास्तात्पर्य- 
वाचोयुक्तेदेवानाम्म्रियाः । तथा हि, “भूतभव्यसमुच्चारणे भूतं भव्यायोपदिश्यते' 
इति कारकपदार्थाः क्रियापदार्थेनान्वीयमानाः प्रधानक्रियानिर्वर्तकस्वक्रियाभिसम्बन्धात्‌ 
साध्यायमानतां प्राप्नुवन्ति । ततश्चादग्धदहनन्यायेन यावदप्राप्तं तावद्‌ विधीयते। 
यथा ऋत्विक्प्रचरणे प्रमाणान्तरात्‌ सिद्धे “लोहितोष्णीषाः ऋत्विज: प्रचरन्ती'- 
त्यत्र लोहितोष्णीषत्वमात्रं विधेयं, हवनस्यान्यतः सिद्धेः दध्ना जुहोतीत्यादौ 
दध्यादेः करणत्वमात्रं विधेयम्‌ ॥ क्वचिदुभयविधिः क्वचित्‌ त्रिविधिरपि, यथा 
रक्तं पटं वयेत्यादौ एकविधिर्द्रिविधिस्रिविधिर्वा । ततश्च यदेव विधेयं तत्रैव 
तात्पर्यमित्युपात्तस्यैव शब्दस्यार्थे तात्पर्यम्‌, न तु प्रतीतमात्रे । एवं हि पूर्वो 
धावतीत्यादावपराद्र्थेऽपि क्वचित्‌ तात्पर्यं स्यात्‌ । 

यत्तु “विषं भक्षय, मा चास्य गृहे भुक्था' इत्यत्र “एतद्गृहे न भोक्तव्यमि’- 
त्यत्र तात्पर्यमिति स एव वाक्यार्थ इत्युच्यते, तत्र चकार एकवाक्यतासूचनार्थः। 
न चाख्यातवाक्ययोर्द्योरङ्गाङ्गिभाव इति विषभक्षणवाक्यस्य १सुहद्वाक्यत्वेमाङ्गता 
कल्पनीयेति 'विषभक्षणादपि दुष्टमेतद्गृहे भोजनमिति सर्वथा मास्य गृहे भुक्था' 
इत्युपात्तशब्दार्थं एव तात्पर्यम्‌ । 

(ग) यदि च शब्दश्रुतेरनन्तरं यावानथोंः लभ्यते तावति शब्दस्याभिधैव 
व्यापारः, ततः कथं ब्राह्मण पुत्रस्ते जातः, ब्राह्मण कन्या ते गर्भिणी'- 
इत्यादौ हर्षशोकादीनामपि न वाच्यत्वम्‌ ? 
कस्माच्च लक्षणा । लक्षणीयेऽप्यर्थे दीर्घदीर्घतराभिधाव्यापारेणैव 
प्रतीतिसिद्धेः। 
किमिति च श्रुति-लिङ्ग-वाक्य-प्रकरण-स्थान-समाख्यानां१ पूर्व- 
पूर्वबलीयस्त्वम्‌ इति, अन्विताभिधानवादेऽपि विधेरपि सिद्धं व्यङ्गयत्वम्‌। 


(३) 
किञ्च 'कुरु रुचिमि'ति पदयोर्वैपरीत्ये काव्यान्तर्वर्तिनि कथं दुष्टत्वम्‌, न 
ह्यत्रासभ्योऽर्थः पदार्थान्तरैरन्वित इत्यनभिधेय एवेति एवमादि अपरित्याज्यं स्यात्‌। 
यदि च वाच्यवाचकत्वव्यतिरेकेण व्यङ्गयव्यञ्ञकभावो नाभ्युपेयते, 
. तदसाधुत्वादीनां नित्यदोषत्वं कष्टत्वादीनामनित्यदोषत्वमिति विभागकरणमनुपपन्नं 
' स्यात्‌, न चानुपपन्नम्‌, सर्वस्यैव विभक्तया प्रतिभासाद्‌। वाच्यवाचकभावव्यतिरेकेण 
व्यङ्गयव्यञ्जकताश्रयणे तु व्यङ्गयस्य बहुविधत्वात्‌ क्वचिदेव कस्यंचिदेवौचित्येनोपपद्यत 


१. “०वाक्यस्य कृद्वाच्यत्वेने'ति दाक्षिणात्त्याः । 
२. थोऽवगम्यते इति पाठे । 
३. '०समाख्यानां परदौर्बल्यमर्थविप्रकर्षात्‌' इति दाक्षिणात्त्याः 

एव विभागव्यवस्था । 

द्वयं गतं सम्प्रति शोचनीयतां 

समागमप्रार्थनया पिनाकिनः ।। २५।। (कु.सु.५.७१) 
इत्यादौ पिनाक्यादिपदवैलक्षण्येन किमिति कपाल्यादिपदानां काव्यानुगुणत्वम्‌ ॥ 


(४) 
अपि च वाच्योऽर्थः सर्वान्‌ प्रतिपत्तूनू प्रति एकरूप एवेति.,नियतो5सौ। 

नहि “गतोऽस्तमर्कः’ इत्यादौ वाच्योऽर्थः क्वचिदन्यथा भवति । प्रतीयमानस्तु 
तत्तत्प्रकरणवक्तृप्रतिपत्रादिविशेषसहायतया नानात्वं भजते । तथा च “गतोऽस्तमर्क: 
इत्यतः “सपत्नं प्रत्यवस्कन्दनावसर’ इति, अभिसरणमुपक्रम्यतामिति, प्राप्तप्रायस्ते 
प्रेयानिति, कर्मकरणान्िवर्तामह इति, सान्ध्यो विधिरुपक्रम्यतामिति, दूरं मा गा इति, 
सुरभयो गृहं प्रवेश्यन्तामिति, सन्तापोऽधुना न भवतीति, विक्रेयवस्तूनि संहियन्तामिति, 
नागतोऽद्यापि प्रेयानित्यादिर”-नवधि्व्यङ्गयोऽर्थस्तत्र तत्र प्रतिभाति (१) । 
वाच्यव्यङ्गययोः निःशेषेत्यादौ निषेधविध्यात्मना, * 

मात्सर्यमुत्सार्य विचार्य कार्य- 

मार्याः समर्यादमुदाहरन्तु । 

सेव्या नितम्बाः किमु भूधराणा- 

मुत स्मरस्मेरविलासिनीनाम्‌ ।। २६।। इत्यादौ 
संशय-शान्तशङ्गार्यन्यतरगतनिश्चय-रूपेण, * 

कथमवनिप, दपों यन्निशातासिधारा- 

दलनगलितमूर्ध्ना किद्विषां स्वीकृता श्रीः । 

ननु तव निहतारेरप्यसौ किं न नीता 

त्रिदिवमपगताङ्गैर्वल्लभा कीर्तिरिभिः ।। २७।। इत्यादौ 
निन्दास्तुतिवपुषा (च) स्वरूपस्य (२), 
पूर्वपश्चाद्भावेन प्रतीतेः कालस्य (३), 
शब्दाश्रयत्वेन शब्द-तदेकदेशतदर्थवर्ण-संघटनाश्रयत्वेन च आश्रयस्य (४), 
शब्दानुशासनज्ञानेन प्रकरणादिसहायप्रतिभानैर्मल्यसहितेन तेन चावगम इति 
निमित्तस्य (५), 
बोद्धृमात्रविदग्धव्यपदेशयोः प्रतीतिमात्रचमत्कृत्योश्च करणात्‌ कायस्य (६), 
“गतोऽस्तमर्क' इत्यादौ (अत्रैव) प्रदर्शितनयेन संख्यायाः (७), . 

कस्स व ण होइ रोसो दडूण पिआए सव्वणं अहरं । 

सभमरपडमर्घाइणि वारिअवामे सहसु एण्हिं ।। २८।। 


*_+* अनयोः “स्वरूपस्ये'त्यत्रान्वयः । 


२८० काव्यप्रकाश: 


(कस्य वा न भवति रोषो दृष्ट्वा प्रियाया: सव्रणमधरम्‌ । 
सभ्रमरपद्माघ्रायिणि वारितवामे सहस्वेदानीम्‌ ॥) 
इत्यादौ सखीतत्कान्तादिगतत्वेन विषयस्य च (८), 
भेदेऽपि यद्येकत्वं, तत्‌ क्वचिदपि नीलपीतादौ भेदो न स्यात्‌ । उक्तं हि- 
“अयमेव हि भेदो भेदहेतुर्वा यदू विरुद्धधर्माध्यासः कारणभेदश्च'-इति । 
(५) 
वाचकानामर्थपिक्षा व्यञ्जकानान्तु न तदपेक्षत्वमिति न वाचकत्वमेव 
व्यञ्जकत्वम्‌। किं च वारकुडंग्वित्यादौ (४९ पृ०) प्रतीयमानमर्थमभिव्यज्य 
वाच्यं स्वरूपे एव यत्र विश्राम्यति तत्र गुणीभूतव्यङ्गयेऽतात्पर्यभूतोऽप्यर्थः 
स्वशब्दानभिधेयः प्रतीतिपथमवतरन्‌ कस्य व्यापारस्य विषयतामवलम्बतामिति । 
(६) 
ननु, “रामोऽस्मि सर्वं सहे’ इति, 
“रामेण प्रियजीवितेन तु कृतं प्रेम्यणः प्रिये नोचितम्‌’ इति, 
रामोऽसौ भुवनेषु विक्रमगुणैः प्राप्तः प्रसिद्धिं पराम्‌’ इत्यादौ 
लक्षणीयोऽप्य्थों नानात्वं भजते, विशेषव्यपदेशहेतुश्च भवति, तदवगमश्च शब्दार्थायत्तः 
प्रकरणादिसव्यपेक्षश्चेति कोऽयं नूतनः प्रतीयमानो नाम ? 
उच्यते, लक्षणीयस्यार्थस्य नानात्वेऽपि अनेकार्थशब्दाभिधेयवन्नियतत्वमेव। 
न खलु मुख्येनारथेनाऽनियतसम्बन्धो लक्षयितुं शक्यते । प्रतीयमानस्तु प्रकरणादि- 
विषयवशेन नियतसम्बन्धः, अनियतसम्बन्धः, सम्बद्धसम्बन्धश्च द्योत्यते । न च 
अत्ता एत्थ णिमज्जइ एत्थ अहं दिअहए पलोएहि । 
मा पहिअ, रतिअंधअ, सेज्जाए मह णिमज्जहिसि ।। २९।। 
(श्वश्रूरत्र निमज्जति अत्राऽहं दिवसके प्रलोकय । 
मा पथिक, रात्र्यन्थक, शय्यायामावयोर्निमडक्ष्यसि ॥) 
इत्यादौ विवक्षितान्यपरवाच्ये ध्वनौ (न च) मुख्यार्थबाधः, तत्‌ कथमत्र लक्षणा? 
लक्षणायामपि व्यञ्जनमवश्यमाश्रयितव्यमिति प्रतिपादितम्‌ । यथा च समयसव्य- 
पेक्षाऽभिधा तथा मुख्यार्थबाधादित्रयसमयविशेषसव्यपेक्षा लक्षणा, अत एवाभिधा- 
पुच्छभूता सेत्याहुः। 
न च लक्षणात्मकमेव ध्वननम्‌, तदनुगमेन तस्य दर्शनात्‌, § 
न च तदनुगतमेव, अभिधावलम्बनेनापि तस्य भावात्‌, 
न चोभयानुसायेंव, अवाचकवर्णानुसारेणापि तस्य दृष्टेः, 
न च शब्दानुसायेंव, अशब्दात्मकनेत्रत्रिभागावलोकनादिगतत्वेनापि तस्य प्रसिद्धे:। 

इति अभिधातात्पर्यलक्षणात्मकव्यापारत्रयातिवर्त्ती ध्वननादिपर्यायो व्यापारोऽ- 
नपलपनीय एव । 
तत्र अत्ता एत्थ'(पृ.४६) इत्यादौ नियतसम्बन्ध:, 'कस्स व ण होइ 
रोसो'(पृ.४५) इत्यादावनियतसम्बन्धः, 
विपरीअरए लच्छी बम्हाणं दडूण णाहिकमलटुं । 
हरिणो दाहिणणअणं रसाउला झत्ति ढक्केई ।। ३०।। 
(विपरीतरते लक्ष्मीब्रह्माणं दृष्ट्वा नाभिकमलस्थम्‌ । 
हरेर्दक्षिणनयनं रसाकुला झटिति स्थगयति ॥) 
इत्यादौ सम्बद्धसम्बन्धः । अत्र हि हरिपदेन दक्षिणनयनस्य सूर्यात्मकता व्यज्यते। 
तन्निमीलनेन सूर्यास्तमयः, तेन पद्मस्य सङ्कोचः, ततो ब्रह्मणः स्थगनं, तत्र 
सति गोप्याङ्गस्यादर्शनेन अनियन्त्रणं निधुवनविलसितमिति । 
(७) 
अखण्डबुद्धिनिर्गराह्मो वाक्यार्थ एव वाच्यः, वाक्यमेव च वाचकम्‌ इति 
येऽप्याहुः, तैरप्यविद्यापदपतितैः पदपदार्थकल्पना कर्त्तव्यैवेति तत्पक्षेऽप्यवश्यमुक्तो- 
दाहरणादौ विध्यादिर्व्यङ्गय एव । 
(८) 
ननु वाच्यादसम्बद्धं तावन्न प्रतीयते, यतःकुतश्चिद्‌ यस्य कस्यचिदर्थस्य 
प्रतीतेः प्रसङ्गात्‌ । एवं च सम्बन्धो' व्यङ्गयव्यञ्ञकभावोऽप्रतिबन्धेऽवश्यं न 
भवतीति व्याप्तत्वेन नियतधर्मिनिष्ठत्वेन च त्रिरूपाल्लिङ्गाल्लिङ्गिज्ञानमनुमानं 
यत्‌ तद्रूपः पर्यवस्यति । तथा हि- 
भम धम्मिअ वीसद्धो सो सुणओ अज्ज मारिओ देण । 
गोला- णई- कच्छकुडङ्गवासिणा दरिअसीहेण ।। ३ ९।। 
(भ्रम धार्मिक विस्रब्धः स शुनकोऽच्च मारितस्तेन । 
गोदानदीकच्छकुञ्जवासिणा दृप्तसिंहेन ॥) 
अत्र गृहे श्वनिवृत्त्या भ्रमणं विहितं गोदावरीतीरे सिंहोपलब्धेरश्रमणमनुमापयति। 
यद्‌ यद्‌ भीरुभ्रमणं तत्‌ तद्‌ भयकारणनिवृत्त्युपलब्धिपूर्वकम्‌, गोदावरीतीरे च 
सिंहोपलब्धिरिति व्यापकविरुद्धोपलब्धिः । 
अत्रोच्यते-भीरुरपि गुरोः प्रभोर्वा निदेशेन, प्रियानुरागेण, अन्येन चैवंभूतेन हेतुना 
सत्यपि भयकारणे भ्रमतीत्यनैकान्तिको हेतुः, 
शुनो बिभ्यदपि वीरत्वेन सिंहान्न बिभेतीति विरुद्धमपि, 


१. 'संबन्धादि’त्यभ्यस्तः पाठः । 


२८२ काव्यप्रकाश: 


गोदावरीतीरे सिंहसद्भाव: प्रत्यक्षादनुमानाद्‌ वा न निश्चितः, अपि तु वचनात्‌, न 
च वचनस्य प्रामाण्यमस्ति अर्थेनाप्रतिबन्धादित्यसिद्धश्च । तत्‌ कथमेवंविधाद्धेतो: 
साध्यसिद्धि:* ? 

तथा निःशेषच्युते(१.१)त्यादौ गमकतया यानि चन्दनच्यवनादीन्युपात्तानि, 
तानि कारणान्तरतोऽपि भवन्ति, अत्चात्रैव स्नानकार्यत्वेनोक्तानीति नोपभोग 
एव प्रतिबद्धानी-त्यनैकान्तिकानि । 

व्यक्तिवादिना चाधमपदसहायानामेषां व्यञ्जकत्वमुक्तम्‌ । न चात्राधमत्वं 
प्रमाणप्रतिपन्नमिति कथमनुमानम्‌ । एवंविधादर्थदेवंविधोऽर्थं उपपत्त्यनपेक्षत्वेऽपि 
प्रकाशत इति व्यक्तिवादिनः पुनस्तददूषणम्‌ ॥३॥ 


इति भट्टमम्मटस्य कृतौ काव्यप्रकाशे 
ध्वनिगुणीभूतव्यङ्गयसङ्कीर्णभेद- 
निर्णयो नाम पञ्चम उल्लासः ॥५॥ 

१. एष हि व्यभिचारिणीषु अभिसारिकासु धर्मोपदेशः । 


षष्ठ उल्लासः 


शब्दार्थचित्रं यत्‌ पूर्व काव्यइयमुदाहृतम्‌ । 
गुणप्राधान्यतस्तत्र स्थितिश्चित्रार्थशब्दयोः ।। ९।। 
न तु शब्दचित्रेऽर्थस्याचित्रत्वम्‌, अर्थचित्रे वा शब्दस्य । तथा चोक्तम्‌ (भामहालङ्कारे 
१.१३-१५) 
रूपकादिरलङ्कारस्तस्यान्यैर्बहुधोदितः । 
न कान्तमपि निर्भूषं विभाति वनिताननम्‌ । 
रूपकादिमलङ्कारं बाह्यमाचक्षते परे । (वैयाकरणाः) 
सुपां तिङां च व्युत्पत्तिं वाचां वाञ्छन्त्यलङ्कृतिम्‌ ।। १।। 
तदेतदाहुः सौशब्द्य नार्थव्युत्पत्तिरीदूशी । (आलङ्कारिका) 
शब्दाभिधेधालङ्कार भेदादिष्टं यन्तु नः ।। २।। इति ॥ (भामहाः) 
शब्दचित्रं यथा- 
प्रथममरुणच्छायस्तावत्‌, ततः कनकप्रभस्‌, 
तदनु विरहोत्ताम्यत्तन्वीकपोलतलद्युतिः । 
उदयति ततो ध्वान्तध्वंसक्षमः क्षणदामुखे 
सरसविसिनीकन्दच्छेदच्छविर्मृगलाञ्छनः ।। ३।। 
अर्थचित्रं यथा- 
ते दृष्टिमात्रपतिता अपि कस्य नात्र 
क्षोभाय पक्ष्मलदृशामलकाः खलाश्च । 
नीचाः सदैव सविलासमलीकलग्ना 
ये कालतां कुटिलतामिव न त्यजन्ति ।। ४।। 


यद्यपि सर्वत्र काव्येऽन्ततो विभावादिरूपतया पर्यवसानम्‌, तथापि स्फुटस्य 
रसस्यानुपलम्भादव्यङ्गयमेतत्‌ काव्यद्वयमुक्तम्‌ । अत्र च शब्दार्थालङ्कारभेदाद्‌ 
बहवो. भेदा: । ते चालङ्कारनिर्णये निर्णेक्ष्यन्ते ॥१॥ | 
इति भट्टमम्मटस्य कृतौ काव्यप्रकाशे 
शब्दार्थचित्रनिरूपणं नाम 
षष्ठ उल्लासः ॥६॥ 
कारिका ४६+० १ =४७, उदा. १४२५०४ =१४६ 

काव्यस्वरूपं निरूप्य दोषाणां सामान्यलक्षणमाह- 
मुख्यार्थहतिरदोषो रसश्च मुख्यस्तदाश्रयाद्‌ वाच्यः । 
उभयोपयोगिनः स्युः शब्दाद्यास्तेन तेष्वपि सः ।। १।। 
हतिरपकर्षः । शब्दाद्या इत्याद्यग्रहणाद्‌ वर्णरचने । 
विशेषलक्षणमाह- 
दुष्ट पदं श्रुतिकटु' `च्युतसंस्कृत्यप्रयुक्तःमसमर्थम्‌' 
निहतार्थ'मनुचितार्थः “निरर्थकमवाचकं“ त्रिधाऽश्लीलम्‌\ ।। २।। 
सन्दिग्धः°मप्रतीतः१ ` ध्याम्य १ नेयार्थमथ भवेत्‌ '*क्लिष्टम्‌ । 
अविमृष्ट'“विधेयाश * विरुद्धमतिकृत्‌ समासगतमेव ।। ३।। 
१. श्रुतिकटु परुषवर्णरूपं दुष्टम्‌ । यथा- 
अनङ्ग-मङ्गल- गृहापाङ्ग- भङ्गि- तरङ्गितैः । 
आलिङ्गितः स तन्वङ्ग्या कार्तार्थ्यं लभते कदा ।। १।। 
-अत्र कार्तार्थ्यमिति । 
२. च्युतसंस्कृति व्याकरणलक्षणहीनम्‌ । यथा- 
एतन्मुम्द-विपक्व-तिन्दुकफल-श्यामोदराऽऽपाण्डर- 
प्रान्तं हन्त पुलिन्दसुन्दरकरस्पर्शक्षमं लक्ष्यते । 
तत्‌ पल्लीपतिपुत्रि! कुञ्जरकुल कुम्भाभयाभ्यर्थना- 
दीनं त्वामनुनाथते कुचयुगं पत्रावृतं मा कृथाः ।। २।। 
-अत्रानुनाथते इति सर्पिषो नाथते इत्यादाविवाशिष्येव नाथतेरात्मनेपदं विहितम्‌ 
आशिषि नाथ’ इति । अत्र तु याचनमर्थः । तस्मादनुनाथति स्तनयुगमि'ति 
पठनीयम्‌ 
३. अप्रयुक्तं तथाऽऽम्नातमपि कविभिर्नादृतम्‌ । यथा- 
यथाऽयं दारुणाचारः सर्वदैव विभाव्यते । 
तथा मन्ये दैवतोऽस्य पिशाचो राक्षसोऽथ वा ।। ३।। 
-अत्र दैवतशब्दो दैवतानि पुंसि वा’ इति पुंस्याम्नातोऽपि न केनचित्‌ प्रयुज्यते। 
४. असमर्थं यत्‌ तदर्थं पठ्यते, न च तत्रास्य शक्ति: । यथा- 

तीर्थान्तरेषु स्नानेन समुपार्जितसत्कृतिः । 
सुरस्त्रोतस्विनीमेष हन्ति सम्प्रति सादरम्‌ ।। ४।। 
-अत्र हन्तीति गमनार्थम्‌ । 
. निहतार्थं यदुभयार्थमप्रसिद्धऽर्थे प्रयुक्तम्‌ । यथा- 
यावकरसार्द्रंपादप्रहारशोणितकचेन दयितेन । 
मुग्धा साध्वसतरला विलोक्य परिचुम्बिता सहसा ।। ५।। 
-अत्र शोणितशब्दस्य रुधिरलक्षणेनार्थेनोज्ज्वलीकृतत्वरूपोऽथों व्यवधीयते । 
यथा- 
तपस्विभिर्या सुचिरेण लभ्यते प्रयत्नतः सत्रिभिरिष्यते च या । 
प्रयान्ति तामाशु गतिं यशस्विनो रणाश्वमेधे पशुतामुपागताः ।। ६।। 
-अत्र पशुपदं कातरतामभिव्यनक्तीत्यनुचितार्थम्‌ । 


. निरर्थकं पादपूरणमात्रप्रयोजनं चादिपदम्‌ । यथा- 
उत्फुल्लकमलकेसरपरागगौरद्युते, मम हि गौरि ? 
अभिवाञ्छितं प्रसिद्ध्यतु भगवति, युष्मत्प्रसादेन ।। ७।। 

-अत्र हि'-शब्द: । [ 

. अवाचकं यथा- 
अवन्ध्यकोपस्य विहन्तुरापदां भवन्ति वश्याः स्वयमेव देहिनः । 
अमर्षशून्येन जनस्य जन्तुना न जातहार्दैन न विद्विषादरः ।। ८।। 

-अत्र जन्तुपदमदातर्यर्थे विवक्षितम्‌, तत्र च नाभिधायकम्‌ । 

यथा वा- 
हा धिक्‌! सा किल तामसी शशिमुखी दृष्टा मया यत्र सा 
तद्विच्छेदरुजाऽन्धकारितमिदं दग्धं दिनं कल्पितम्‌ । 
किं कुर्मः कुशले सदैव विधुरो धाता न चेत्‌ तत्‌ कथं 
तादूग्यामवतीमयो भवति मे नो जीवलोकोऽ धुना ।। ९।। 

-अत्र दिनमिति प्रकाशमयमित्यर्थेऽवाचकम्‌ । 

यच्चोपसर्गसंसर्गादर्थान्तरगतम्‌ । यथा- 
जङ्घाकाण्डोरुनालो नखकिरणलसत्केसरालीकरालः 
प्रत्यग्रालक्तकाभाप्रसरकिसलया मञ्जुमञ्जीर भृङ्गः । 
भर्तुनत्तानुकारे जयति निजतनुस्वच्छलावण्यवापी- 
सम्भूताम्भोजशोभां विदधदभिनवो दण्डपादो भवान्याः ।। ९ ०।। 


किक SSD 0352... 301... 28 


२८६ काव्यप्रकाश: 


-अत्र दधदित्यर्थे विद्धदिति । 
९. त्रिधेति व्रीडाजुगुप्साञमङ्गलव्यञ्जकत्वाद्‌ । यथा- 
(क) साधनं सुमहद्‌ यस्य यन्नान्यस्य विलोक्यते । 
तस्य धीशालिनः कोऽन्यः सहेतारालितां भ्रुवम्‌ ।। १ ९।। 
(ख) लीलातामरसाहतोऽ न्यवनितानिः शङ्कदष्टाघरः 
कश्चित्‌ केसरदूषितेक्षण इव व्यामील्य नेत्रे स्थितः । 
मुग्धा कुड्मलिताननेन ददती वायुं स्थिता तत्र सा 
भ्रान्त्या धूर्त्तया5 वा नतिमृते तेनानिशं चुम्बिता ।। ९२।। 
(ग) मृदुपवनविभिन्नो मत्प्रियाया विनाशाद्‌ 
घनरुचिरकलापो निः सपत्नोऽद्य जातः । 
रतिविगलितबन्धे केशपाशे सुकेश्याः 
सति कुसुमसनाथे कं हरेदेष बहीं ।। १३।।(विक्रमो.४.२२) 
-एषु साधन-वायु-विनाश-शब्दा व्रीडादिव्यञ्जका: । 

१०. सन्दिग्धं यथा- 
आलिङ्गितस्तत्रभवान्‌ सम्पराये जयश्रिया । 
आशीःपरम्परां वन्द्यां कर्णे कृत्वा कृपां कुरु ।। १४।। 

. उत्र वन्द्यां किं हठहतमहिलायां किंवा नमस्यायामिति सन्देहः । 

११. अप्रतीतं यत्‌ केवले शास्रे प्रसिद्धम्‌ । यथा- 
सम्यरज्ञानमहाज्योतिरदलिताशयताजुषः । 
विधीयमानमप्येतन्न भवेत्‌ कर्म बन्धनम्‌ ।। ९५।। 

-अत्राऽशयशब्दो वासनापर्यायो योगशास्त्रादावेव प्रयुक्तः । 

१२. ग्राम्यं यत्‌ केवले लोके स्थितम्‌ । यथा- 
राकाविभावरीकान्तसंक्रान्तद्युति ते मुखम्‌ । 
तपनीयशिलाशोभा कटिश्च हरते मनः ।। १६।। 

-अत्र कटिरिति । 

१३. नेयार्थम्‌ - 
निरूढा लक्षणाः काश्चित्‌ सामर्थ्यादभिधानवत्‌ । 
क्रियन्ते साम्प्रतं काश्चित्‌ काश्चिन्नैव त्वशक्तितः ।। १७।। 

इति यन्निषिद्धं लाक्षणिकम्‌ । यथा- 
शरत्कालसमुल्लासिपूर्णिमाशर्वरीप्रियम्‌। 
करोति ते मुखं तन्वि चपेटापातनातिथिम्‌ ।। १८।। 

-अत्र चपेटापातनेन निर्जितत्वं लक्ष्यते । 
अथ समासगतमेव दुष्टमिति सम्बन्धः । 
अन्यत्‌ केवलं, समासगतं च । 
क्लिष्टं यतोऽर्थप्रतिपत्तिर्व्यवहिता । यथा- 
अत्रिलोचनसम्भूतज्योतिरुद्गमभासिभिः । 
सदृशं शोभतेऽत्यर्थं भूपाल! तव चेष्टितम्‌ ।। १९।। 
-अत्राऽत्रिलोचनसम्भूतस्य चन्द्रस्य ज्योतिरुद्गमनेन भासिभिः कुमुदैरित्यर्थः । 
अविमृष्टः प्रधान्येनानिर्दिष्टो विधेयांशो यत्र तद्‌ | यथा- 
ुर्ध्नामुद्वृत्तकृत्ताविरलगलगलद्रक्तसंसक्तधारा- 
घौतेशाडिघ्रप्रसादोपनतजयजगज्जातमिथ्यामहिम्नाम्‌ । 
कैलासोल्लासनेच्छाव्यतिकरपिशुनोत्सर्पिदर्पोद्धुराणां 
दोष्णां चैषां किमेतत्‌ फलमिह नगरीरक्षणे यत्‌ प्रयासः ।। २०।। 
-अत्र मिथ्यामहिमत्वं नानुवाद्यम्‌ । अपि तु विधेयम्‌ । यथा वा-(कुसं.३.५५) 
स्रस्तां नितम्बादवरोपयन्ती पुनः पुनः केसरदामकाञ्जीम्‌ । 
न्यासीकृतां स्थानविदा स्मरेण दवितीयमौर्वीमिव कार्मुकस्य ।। २१।। 
-अत्र द्वितीयत्वमात्रमुठेक्ष्यम्‌ । मौवी द्वितीयामिति युक्तः पाठः । 
यथा वा-(कुसं.५.७२) 
वपुर्विरूपाक्षमलक्ष्यजन्मता दिगम्बरत्वेन निवेदित वसु । 
वरेषु यद्‌ बालमृगाक्षि! मृग्यते तदस्ति किं व्यस्तमपि त्रिलोचने ।। २२।। 
-अत्रालक्षिता जनिरिति वाच्यम्‌ । यथा वा- 
आनन्दसिन्धुरतिचापलशालिचित्त- 
सन्दाननैकसदन क्षणमप्यमुक्ता । 
या सर्वदैव भवता तदुदन्तचिन्ता- 
तान्तिं तनोति तव सम्प्रति धिग्‌ धिगस्मान्‌ ।। २३।। 
-अत्र न मुक्तेति निषेधो विधेयः । यथा-(विक्रमो.४.७) 
नवजलघरः सन्नद्धोऽयं न दृप्तनिशाचरः 
सुरधनुरिदं दूराकृष्टं न तस्य शरासनम्‌ । 
अयमपि तटुर्धारासारो न बाणपरम्परा 
कनकनिकषस्निग्धा विद्युत्‌ प्रिया न ममोर्वशी ।। २४।। इत्यत्र । 
न त्वमुक्ततानुवादेनान्यदत्र किञ्चद्‌ विहितम्‌ । यथा-(रघु. १.२१) 

जुगोपात्मानमत्रस्तो भेजे धर्ममनातुरः । 
अगृध्नुराददे सोऽर्थानसक्तः सुखमन्वभूत्‌ ।। २५।। 
-इत्यत्र अत्रस्तत्वाद्यनुवादेनात्मनो गोपनादि । 


१६. विरुद्धमतिकृद्‌ यथा- 
सुधाकर-कराकार-विशारद-विचेष्टितः । 
अकार्यमित्रमेकोऽ सौ तस्य किं वर्णयामहे ।। २६।। 
-अत्र कार्य विनामित्रमिति विवक्षितम्‌ । अकार्येमित्रमिति तु प्रतीतिः। 
यथा वा- 
चिरकालपरिप्राप्तलोचनानन्ददायिनः । 
कान्ता कान्तस्य सहसा विदधाति गलग्रहम्‌ ।। २७।। 
-अत्र कण्ठग्रहमिति वाच्यम्‌ । यथा वा-(वे.सं.) 
न त्रस्तं यदि नाम भूतकरुणासन्तानशान्तात्मनस्‌ 
तेन व्यारुजता धनुर्भगवतो देवाद्‌ भवानीपतेः । 
तत्ुत्रस्तु मदान्धतारकवधाद्‌ विश्वस्य दत्तोत्सवः 
स्कन्दः, स्कन्द इव प्रियोऽ हमथवा शिष्यः कथं विस्मृतः ।। २८।। 
-अत्र भवानीपतिशब्दो भवान्याः पत्यन्तरे प्रतीतिं करोति। यथा वा- 
गोरपि यद्वाहनतां प्राप्तवतः सोऽपि गिरिसुतासिंहः । 
सविधे निरहङ्कारः पायाद्‌ वः सोऽम्बिकारमणः ।। २९।। 
-अत्राम्बिकारमण इति विरुद्धां धियमुत्पादयति । 
श्रतिकटु समासगतं यथा- 
सा दूरे च सुधासान्द्रतरङ्गितविलोचना । 
बर्हिनिर्हादनाहोंऽ यं कालश्च समुपागतः ।। ३ ०।। 
एवमन्यदपि ज्ञेयम्‌ । 
अपास्य च्युतसंस्कारमसमर्थ निरर्थकम्‌ 
वाक्येऽपि दोषाः सन्त्येते पदस्याशेऽपि केचन ।। ४।। 
केचन न पुनः सर्वे । क्रमेणोदाहरणम्‌ - 
१ सोऽध्यैष्ट वेदांखिदशानयष्ट पितृनताप्सीत्‌ सममंस्त बन्धून्‌ । 
व्यजेष्ट षड्वर्गमरंस्त नीतौ समूलघातं न्यवधीदरीश्च ।। ३ ९।। 
२. स रातु वो दुश्व्यवनो भावुकानां परम्पराम्‌ । 
अनेडमूकताद्यैश्च द्यतु दोषैरसम्मतान्‌ ।। ३ २।। 
-अत्र दुश्च्यवन इन्द्रः । अनेडमूको मूकबधिर: । 


(ख) 


(ग) 

सायकसहायबाहोर्मकरध्वज - नियमितक्षमाधिपतेः । 

अब्जरुचि- भास्वरस्ते भातितरामवनिप! श्लोकः ।। ३३।। 
-अत्र सायकादयः शब्दा: खड्गाब्धिभूचन्द्रयशःपर्यायाः शराद्यर्थतया 
प्रसिद्धाः। 


कुविन्दस्त्वं तावत्‌ पटयसि गुणग्राममभित्तो 

यशो गायन्त्येते दिशि दिशि च नग्नास्तव विभो । 
शरञ्ज्योत्स्ना- गौर - स्फुट-विकट- सर्वाङ्ग- सुभगा 
तथापि त्वत्कीर्त्ति्भ्रमति विगताच्छादनमिह ।। ३४।। 
-अत्र कुविन्दादिशब्दोऽर्थान्तरं प्रतिपादयन्नुपश्लोक्यमानस्य 
तिरस्कारं व्यनक्तीत्यनुचितार्थः । 


प्राभ्रश्राड्‌ विष्णुधामाप्य विषमाश्वः करोत्ययम्‌ । 

निद्रां सहस्रपर्णानां पलायनपरायणाम्‌ ।। ३५।। 

-अत्र प्राभ्रभ्राड्‌-विष्णुधाम-निद्रा-पर्ण-शब्दाः प्रकृष्ट-जलद-गगन- 
सप्ताश्व-सङ्कोच-दलानामवाचकाः । 

भूपतेरुपसर्पन्ती कम्पना वामलोचना । 

तत्तत्प्रहरणोत्साहवती मोहनमादधौ ।। ३६।। 
-अत्रोपसर्पण-प्रहरण-मोहनशब्दा ब्रीडादायित्वादश्लीलाः । 
तेऽन्वैर्वान्तं समश्नन्ति परोत्सर्गञ्च भुञ्जते । 

इतरार्थग्रहे येषां कवीनां स्यात्‌ प्रवर्त्तनम्‌ ।। ३७॥ । 

-अत्र वान्तोत्सर्ग्रवर्ततनशब्दा जुगुप्सादायिनः । 

पितूवसतिमहं व्रजामि तां सह परिवारजनेन यत्र मे । 

भवति सपदि पावकान्वये हृदयमशेषितशोकशल्यकम्‌ ।। ३८।। 
-अत्र पितृगृहमित्यादौ विवक्षिते श्मशानादिप्रतीतावमङ्गलार्थत्वम्‌ । 
सुरालयोल्लासपरः प््राप्तपर्याप्तकम्पनः । 

मार्गणप्रवणो भास्वद्भूतिरेष विलोक्यताम्‌ ।। ३९।। 

-अत्र कि सुरादिशब्दा देव-सेना-शर-विभूत्यर्थाः किं मदिराद्यर्था 
इति सन्देहः । 

तस्याधिमात्रोपायस्य® तीव्रसंवेगताजुषः । 

दृढभूमिः प्रियप्राप्तौ यत्नः स फलितः सखे ।। ४०।। 


१. अधिमात्रो दृढतर उपायो यमनियमादिः । तीत्रसंवेगः परवैराग्यवान्‌ योगसूत्रे १-१४, २१, 
२२ सूत्राणि । 


२९० काव्यप्रकाश: 


-अत्राधिमात्रोपायादय: शब्दा: योगशास्त्रमात्रप्रयुक्तत्वादप्रतीता: । 
९ ताम्बूलभूतगल्लोऽयं भल्लं जल्पति मानुषः 1 
करोति खादनं पानं सदैव तु यथा तथा ।।४१।। 
-अत्र गल्लादयः शब्दा ग्राम्याः । 
१०. वस्रवैदूर्यचरणैः क्षतसत्त्वरजःपरा । 
निष्कम्पा रचिता नेत्रयुद्धं वेदय साम्प्रतम्‌ ।। ४२।। 
-अत्राम्बररत्नपादैः क्षत-तमाः अचला भूः कृता नेत्रद्वन्द्वं बोधयेति 
नेयार्थता । 
१९. धम्मिल्लस्य न कस्य प्रेक्ष्य निकामं कुरङ्गशावाक्ष्याः । 
रज्यत्यपूर्वबन्धव्युत्पत्तेर्मानसं शोभाम्‌ ।। ४३।। 
-अत्र धम्मिल्लस्य शोभां प्रेक्ष्य कस्य मानसं न रज्यतीति 
सम्बन्धे क्लिष्टत्वम्‌ । 
१२. न्यक्कारो ह्ययमेव मे यदरयस्तत्राप्यसौ तापसः 
सोऽप्यत्रैव निहन्ति राक्षसकुलं जीवत्यहो रावणः । 
धिग्‌ धिक्‌ शक्रजितं प्रबोधितवता किं कुम्भकर्णेन वा 
॥ स्वर्गग्रामटिकाविलुण्ठनवृथोच्छूनैः किमेभिर्भुजैः ।। ४४।। 
-अत्रायमेव न्यक्कार इति वाच्यम्‌ । उच्छुनत्वमात्रं चानुवाद्यम्‌ न वृथात्वविशेषितम्‌। 
अत्र च शब्दरचना विपरीता कृतेति वाक्यस्यैव दोषो, न वाक्यार्थस्य । 
यथा वा- 
अपाङ्गसंसर्गितरङ्गितं दृशोर्भ्ुवोररालान्तविलासि वेल्लितम्‌ । 
विसारिरोमाञ्चनकञ्जुकं तनोस्तनोति योऽसौ सुभगे तवागतः ।। ४५।। 
-अत्र योऽसाविति पदद्वयमनुवाद्यमात्रप्रतीतिकृत्‌ । तथा हि- 
| प्रक्रान्तप्रसिद्धाउनुभूततार्थविषयस्तच्छब्दोयच्छब्दोपादानं नापेक्षते । 
| क्रमेणोदाहरणम्‌ - 
| कातर्य केवला नीतिः शौर्य श्वापदचेष्टितम्‌ । 
अतः सिद्धि समेताभ्यामुभाभ्यामन्वियेष सः ।। ४६ । । (रघु. १७.४७) 
द्वयं गतं सम्प्रति शोचनीयतां समागमप्रार्थनया कपालिनः । 
कला च सा कान्तिमती कलावतस्त्वमस्य लोकस्य च नेत्रकौमुदी ।।४७।। 
उत्कम्पिनी भयपरिस्खलितांशकान्ता 
ते लोचने प्रतिदिशं विधुरे क्षिपन्ती । 
क्रूरेण दारुणतया सहसैव दरा 
धूमान्धितेन दहनेन न वीक्षिताऽसि ।। ४८।। 

यच्छब्दस्तृत्तरवाक्यानुगतत्वेनोपात्त: सामर्थ्यात्‌ पूर्ववाक्यानुगतस्य तच्छब्दस्योपादानं 
नापेक्षते । यथा- 

साधु चन्द्रमसि पुष्करैः कृतं मीलितं यदभिरामताधिके । 

उद्यता जयिनि कामिनीमुखे तेन साहसमनुष्ठित पुनः ।। ४९।। 
प्रागुपात्तस्तु यच्छन्दस्तच्छन्दोपादानं विना साकाङ्क्षः । यथाऽत्रैव श्लोके 
आद्यपादयोर्व्यत्यासे । 
द्वयोरुपादाने तु निराकङक्षत्वं प्रसिद्धम्‌, अनुपादानेऽपि सामर्थ्यात्‌ कुत्रचिद्‌ 
द्वयमपि गम्यते । यथा-(मामा. १.८) 

ये नाम केचिदिह नः प्रथयन्त्यवज्ञां 

जानन्ति ते किमपि तान्‌ प्रति नैष यत्नः । 

उत्पत्स्यतेऽस्ति मम कोऽपि समानधर्मा 

कालो ह्ययं निरवघिविंपुला च पृथ्वी ।। ५०।। 
-अत्र य उत्पत्स्यते तं प्रतीति । 
एवं च तच्छब्दानुपादानेऽत्रः साकाङ्क्षत्वम्‌ । 
न च 'असावि'ति तच्छन्दार्थमाह- 

असौ मरुच्चुम्बितचारुकेसरः प्रसन्नताराधिपमण्डलाग्रणीः । 

वियुक्तरामातुरदृष्टिवीक्षितो वसन्तकालो हनुमानिवागतः ।। ५१।। 
-अत्र हि न तच्छब्दार्थप्रतीतिः । प्रतीतौ वा- 

करवालकरालदो: सहायो युधि योऽसौ विजयार्जुनैकमल्लः । 

यदि भूपतिना स तत्र कार्ये विनियुज्येत ततः कृतं कृतं स्यात्‌ ।। ५ २।। 
-अत्र स इत्यस्यानर्थक्यं स्यात्‌ । अथ- 

योऽविकल्पमिदमर्थमण्डलं पश्यतीश, निखिलं भवद्वपुः । 

आत्मपक्षपरिपूरिते जगत्यस्य नित्यसुखिनः कुतो भयम्‌ ।। ५३।। 
इतीदंशब्दवद्‌ अदःशब्दस्तच्छब्दार्थमभिधत्ते इत्युच्यते तर्ह्मत्रेव वाक्यान्तरे 
उपादानमर्हति न तत्रैव । यच्छब्दस्य निकटे स्थितः प्रसिद्धिं परामृशति । यथा- 

यत्‌ तदुर्जितमत्युगरं क्षात्रं तेजोऽस्य भूपतेः । 

दीव्यताऽक्षैस्तदानेन नूनं तदपि हारितम्‌ ।। ५४।।(वे.सं.१.१३) 
-इत्यत्र तच्छब्दः । ननु क्थं-(मा.मा. १.५) 


१ 'अपाङ्गसंसर्गी-*ति प्ये । 
२. तत्रैव तस्मिन्नेव वाक्य इति शेषः । 'तत्रेव'-ति पाठे 'अपाङ्गे'-ति पच्चे इवेत्यर्थः । 


tape nee 


२९२ काव्यप्रकाशः 


कल्याणानां त्वमसि महसां भाजनं विश्वमूर्ते, 

धुर्या लक्ष्मीमथ मयि भृशं धेहि देव, प्रसीद । 

यद्‌ यत्‌ पापं प्रतिजहि जगन्नाथ! नम्रस्य तन्मे 

भद्रं भद्रं वितर भगवन्‌! भूयसे मङ्गलाय ।। ५५।। 
-अत्र यद्यदित्युक्त्वा त्म इत्युक्तम्‌ ? 
उच्यते-यद्यदिति येन केनचिद्‌ रूपेण स्थितं सर्वात्मकं वस्त्वाक्षिप्तम्‌ । तथाभूतमेव 
तच्छब्देन! परामृश्यते | यथा वा- 

किं लोभेन विलङ्कितः स भरतो येनैतदेवं कृतं 

मात्रा, स्रीलघुताँ गता किमथवा मातैव मे मध्यमा । 

मिथ्यैतन्मम चिन्तितं द्वितयमप्यार्यानुजोऽ सौ गुरु- 

माता तातकलत्रमित्यनुचितं मन्ये विधात्रा कृतम्‌ ।। ५६।। 
-अत्रार्यस्येति तातस्येति च वाच्यम्‌, न त्वनयोः समासे गुणीभावः कार्यः । 
एवं समासान्तरेऽप्युदाहार्यम्‌ । 


१३. विरुद्धमतिकृद्‌ यथा- 
श्रितक्षमा रक्त भुवः शिवालिङ्गितमूर्तयः । 
विग्रहक्षपणेनाद्य शेरते ते गतासुखाः ।। ५७।। 
-अत्र क्षमादिगुणयुक्ता: सुखमासते इति विवक्षिते हता इति विरुद्धा 
प्रतीति: । 
(पदैकदेशदोषा:) 

१. अलमतिचपलत्वात्‌ स्वप्नमायोपमत्वात्‌ 
परिणतिविरसत्वात्‌ सङ्गमेनाङ्गनायाः । 
इति यदि शतकृत्वस्तत््वमालोचयाम- 
स्तदपि न हरिणाक्षी विस्मरत्यन्तरात्मा ।। ५८।। 
-अत्र “त्वात्‌ त्वादिति’ यथा वा-(कुसं.३.१८) 
तद्‌ गच्छ सिद्धयै कुरु देव कार्यमर्थोऽ यमर्थान्तरलभ्य एव । 
अपेक्षते `प्रत्ययमङ्गलब्ध्यै बीजाङ्करः प्रागुदयादिवाम्भः ।। ५९।। 
-अत्र 'ख्ये ब्ध्य इति च कटुः । (कुसं. १.४) 

२. यश्चाप्सरोविभ्रममण्डनानां सम्पादयित्रीं शिखरैर्बिभर्त्ति । 
बलाहकच्छेदविभक्तरागामकालसन्ध्यामिव धातुमत्ताम्‌ ।। ६०।। 
-अत्र मत्ताशब्दः क्षीबार्थे निहतार्थः । 


१. एकेनैवेति यावत्‌। २. प्रत्ययं करणम्‌ । 


७, 

आदावञ्जनपुञ्जलिप्तवपुषां श्वासानिलोल्लासित- 
प्रोत्सर्पदूविरहानलेन च ततः सन्तापितानां दृशाम्‌ । 

सम्प्रत्येव निषेकमश्रुपयसा देवस्य चेतोभुवो 

भल्लीनामिव पानकर्म कुरुते कामं कुरङ्गेक्षणा ।। ६ १।। 

-अत्र दृशामिति बहुवचनं निरर्थकम्‌, कुरङ्गेक्षणाया एकस्या एवोपादा- 
नात्‌ । न चालसवलितैरित्यादिवद्‌ व्यापारभेदाद्‌ बहुत्वम्‌, व्यापारा- 
णामनुपात्तत्वात्‌ । न च व्यापारेऽत्र दृकूशब्दो वर्त्तते । अत्रैव कुरुते’ 
इत्यात्मनेपदमप्यनर्थकम्‌१, प्रधानक्रियाफलस्य कर्त्रसम्बन्धे कर्त्रभिप्राय- 
क्रियाफलाभावात्‌ । 


चापाचार्यस्त्रिपुरविजयी कार्त्तिकियो विजेयः | 
शस्त्रव्यस्तः सदनमुदधिर्भूरियं हन्तकारः । | 
अस्त्येवैतत्‌ किमु कृतवता रेणुकाकण्ठबाधां | 
बद्धस्पर्धस्तव परशुना लज्जते चन्द्रहासः ।। ६ २।। | 
-अत्र विजेय इति कृत्यप्रत्ययः क्तप्रत्ययार्थेऽवाचकः । 
अतिपेलव॑मतिपरिमितवर्ण लघुतरमुदाहरति शठः । 

परमार्थतः स हृदयं वहति पुनः कालकूटघटितमिव ।। ६ ३।। 

-अत्र पेलवशब्दः । 

यः पूयते सुरसरिन्मुखतीर्थसार्थ- 

स्नानेन शास्त्रपरिशीलनकीलनेन । 

सौजन्यमान्यजनिरूर्जितमूर्जितानां 

सोऽयं दृशोः पतति कस्यचिदेव पुंसः ।। ६४।। 

-अत्र पूयशब्दः । 

विनयप्रणयैककेतनं सततं योऽ भवदङ्ग 'तादृशः । 

कथमद्य स तद्वदीक्ष्यतां *तदभिप्रेतपदं समागतः ।। ६५।। 

-अत्र प्रेतशब्द 

कस्मिन्‌ कर्मणि सामर्थ्यमस्य नोत्तपतेतराम्‌ । 

अयं साधुचरस्तस्मादञ्जलिर्बध्यतामिह ।। ६६।। 

-अत्र किं पूर्वं साधुः उत साधुषु चरतीति सन्देहः । 

'किमुच्यतेऽ स्य भूपालमौलिमालामहामणेः । 

सुदुर्लभं वचोबाणस्तेजो यस्य विभाव्यते ।। ६७।। 


१. निरर्थकम्‌ । २. मादृश इति पाठे 


३. त्वदभि, इति पाठे 


२९४ काव्यप्रकाशः 


-अत्र वचःशब्देन गी:शब्दो लक्ष्यते । 
अत्र खलु न केवलं पूर्वपदं यावदुत्तरपदमपि पर्यायपरिवर्तनं न क्षमते । 
जलध्यादावुत्तरपदमेव वडवानलादौ पूर्वपदमेव । 

यच्चप्यसमर्थस्यैवाप्रयुक्तादयः केचन भेदाः तथाप्यन्यैरालङ्कारिकै 'र्विभागेन 
प्रदर्शिता इति भेदप्रदर्शनेनोदाहर्ततव्या इति च विभज्योक्ताः ॥५॥ 
प्रतिकूलवर्ण'मुपहत 'लुप्तरविसर्ग विसन्धिः हतवृत्तम्‌* । 
न्यूना\धिक °कथित“पदं पतत्प्रकर्षः समाप्तपुनरात्तम्‌\° ।। ५।। 


अर्घान्तरैकवाचक ''मभवन्मतयोग'मनभिहितवाच्यम्‌?२ । 
अपदस्थपद**समासं'* सङ्कीर्णः गर्भित १०प्रसिद्धिहतम्‌ः< ।। ६।। 


भग्नप्रक्रम१मक्रम१°ममतपरार्थ'' च वाक्यमेव तथा । 

१. रसानुगुणत्वं वर्णानां वक्ष्यते, तद्विपरीतं प्रतिकूलवर्णम्‌ । 
यथा श्रज्गारे- 
अकुण्ठोत्कण्ठया पूर्णमाकण्ठं कलकण्ठि! माम्‌ । 
कम्बुकण्ठ्याः क्षणं कण्ठे कुरु कण्ठार्तिमुद्धर ।। ६८।। 
रौद्रे यथा- 
देशः सोऽयमरातिशोणितजलैर्यस्मिन्‌ हुदाः पूरिताः 
क्षत्रादेव तथाविधः परिभवस्तातस्य केशग्रहः । 
तान्येवाहितहेतिघस्मरगुरूण्यस्त्राणि भास्वन्ति मे 
यद्‌ रामेण कृतं तदेव कुरुते द्रोणात्मजः क्रोधनः ।।६९।। 
-अत्र हि विकटवर्णत्वं दीर्घसमासत्वं चोचितम्‌ । यथा- 
प्रागप्राप्तनिशुम्भशाम्भवधनु्वेधाविधाविर्भवत्‌- 
क्रोधप्रेरितभीमभार्गवभुजस्तम्भापविन्दधः क्षणात्‌ । 
उज्ज्वालः परशुर्भवत्वशिथिलस्त्वत्कण्ठपीठातिथि- 
येनानेन जगत्सु खण्डपरशुर्देवो हरः ख्याप्यते ।। ७०।। 
-यत्र तु न क्रोधस्तत्र चतुर्थपादाभिधाने तथैव शब्दप्रयोगः । 


" २. ३. उपहत उत्वं प्राप्तो लुप्तो वा विसर्गो यत्र तत्‌ । यथा- 


धीरो विनीतो निपुणो वराकारो नृपोऽत्र सः । 
यस्य भृत्या बलोत्सिक्ता भक्ता बुद्दरप्रभाविताः१।। ७ १।। 


१. अलङ्कारकारैरिति पाठे । २. वक्ष्यतेऽग्रिमेऽष्टम उल्लासे। ३. प्रभान्विता इति पाठे । 

४. (विसन्धि) सन्धेर्वैरूप्यम्‌, विश्लेषो5श्लीलत्वं कष्टत्वं च । तत्राद्यं यथा- 
राजन्‌! विभान्ति भवतश्चरितानि तानि 
इन्दोर्झुतिं दधति यानि रसातलेऽन्तः । 
धीदोर्बले अतितते उचितानुवृत्ती 
आतन्वती विजयसम्पदमेत्य भातः ।।७२।। यथा वा- 
तत उदित उदारहारहारिद्युतिरुच्चैरुदयाचलादिवेन्दुः । 
निजवंश उदात्तकान्तकान्तिर्बत मुक्तामणिवच्चकास्त्यनर्घः । । ७३।। 
संहितां न करोमीति स्वेच्छया सकृदपि दोषः, प्रगृह्यादिहेतुकत्वे 
त्वसकृत्‌ । 
वेगादुड्डीय गगने चलण्डामरचेष्टितः । 
अयमुत्तपते पत्त्री ततोऽत्रैव रुचिङ्कुरु ।। ७४।। 
-अत्र सन्धावश्लीलता१ । 


उर्व्यसावत्र तर्वाली मर्वन्ते चार्ववस्थितिः । 
नात्रर्जु युज्यते गन्तुं शिरो नमय तन्मनाक्‌ ।। ७५।। 
५. हतं लक्षणाऽनुसरणेऽप्यश्रव्यम्‌, अप्राप्तगुरुभावान्तलघु, रसाननुगुणं 
च वृत्तं यत्र तद्‌ हतवृत्तम्‌ । क्रमेणोदाहरणम्‌- 
अमृतमृतं कः सन्देहो मधून्यपि नान्यथा 
मधुरमधिक चूतस्यापि प्रसन्नरसं फलम्‌ । 
सकृदपि पुनर्मध्यस्थः सन्‌ रसान्तरविज्जनो 
वदतु यदिहान्यत्‌ स्वादु स्यात्‌ प्रियादशनच्छदात्‌ ।। ७६।। 
-अत्र “यदिहान्यत्स्वादु स्यात्‌’ इत्यश्रव्यम्‌ । 
यथा वा- 
ज॑ परिहरिउं तीरह मणअं पि ण सुन्दरत्तणगुणेण । 
अह णवरं जस्स दोसो पडिपकूखेहिं पडिवण्णो ।। ७७।। 
(यत्‌ परिहर्तु तीर्यते मनागपि न सुन्दरत्वगुणेन । 
अथ केवलं यस्य दोषः प्रतिपक्षैरपि प्रतिपन्नः) ॥ 
-अत्र द्वितीयतृतीयगणौ सकारभकारौ । 
विकसिततसहकारतारहारिपरिमलगुझ्जितपुञ्जितद्विरिफः । 
नवकिसलयचारुचामरश्रीर्हरति मुनेरपि मानसं वसन्तः । । ७८।। 


१. लण्डेति शेफसः, चिङ्करिति च योन्यन्तरालाङ्करस्य प्रत्यायकम्‌ । 


२९६ काव्यप्रकाश: 


-अत्र हारिशब्द: । हारिप्रमुदितसौरभेति पाठो युक्तः । 
यथा वा- 
अन्यास्ता गुणरलरोहणभुवो धन्या मृदन्यैव सा 
सम्भाराः खलु तेऽन्य एव विधिना यैरेष सृष्टो युवा । 
श्रीमत्कान्तिजुषां द्विषां करतलात्‌ स्त्रीणां नितम्बस्थलाद्‌ 
दृष्टे यत्र पतन्ति मूढमनसामस्त्राणि वस्त्राणि च ।।७९।। 
-अत्र 'वस्त्राण्यपि' इति पाठे लघुरपि गुरुतां भजते । 
हा नृप, हा बुध, हा कविबन्धो, विप्रसहसत्रसमाश्रय, देव!। 
मुग्ध विदग्ध, सभान्तररत्न, क्वासि गतः क्व वयं च तवैते ।। ८ ०।। 
हास्यरसव्यञ्जकमेतद्‌ वृत्तम्‌ । 

६. न्यूनपदं यथा-(वे.सं.१.११) : 
तथाभूतां दृष्ट्वा नृपसदसि पाञ्चालतनयां 
वने व्याधैः सार्धं सुचिरमुषितं वल्कलधरैः । 


विराटस्यावासे स्थितमनुचितारम्भनिभृत 
| गुरुः खेदं खिन्ने मयि भजति नाद्यापि कुरुषु ।। ८ १।। 
-अत्रास्माभिरिति खिन्ने इत्यस्मात्‌ पूर्वम्‌, इत्थमिति च । 
७. अधिकपदं यथा- 


स्फटिकाकृतिनिर्मलः प्रकामं प्रतिसक्रान्तनिशातशास्त्रतत्त्वः । 
अविरूद्धसमन्वितोक्तियुक्तिः प्रतिमल्लास्तमयोदयः स कोऽपि ।। ८ २।। 
-अत्राऽऽकृतिशब्दः । 
यथा वा- 
इदमनुचितमक्रमश्च पुसां यदिह जरास्वपि मान्मथा विकाराः । 
यद्रपि च न कृतं नितम्बिनीनां स्तनपतनावधि जीवितं रतं वा ।। ८ ३।। 
-अत्र कृतमिति । कृतं प्रत्युत प्रक्रमभङ्गमावहति । तथा च 'यदपि 
च न कुरङ्गलोचनानाम्‌’ इति पाठे निराकाङ्क्षैव प्रतीतिः । 

८. कथितपदं यथा- 
अधिकरतलतल्पं कल्पितस्वापलीला- 
परिमिलननिमीलत्पाण्डिमा गण्डपाली । 
सुतनु! कथय कस्य व्यञ्जत्यञ्ञसैव 
स्मरनरपतिलीलायौवराज्याभिषेकम्‌ ।। ८ ४।। 
-अत्र लीलेति । 

९. पतत्प्रकर्ष यथा- 
कः कः कुत्र न घुर्घुरायितघुरीघोरो घुरेत्‌ सूकरः 
कः कः कं कमलाकरं विकमलं कर्तु करी नोद्यतः । 
के के कानि वनान्यरण्यमहिषा नोन्मूलयेयुर्यतः 
सिंहीस्नेहविलासबद्धवसतिः पञ्चाननो वर्त्तते ।। ८ ५।। 
१०. समाप्तपुनरात्तं यथा- 
क्रेङ्कारः स्मरकार्मुकस्य सुरतक्रीडापिकीनां रवो 
झङ्कारो रतिमञ्जरीमधुलिहां लीलाचकोरीध्वनिः । 
तन्व्याः कञ्जुलिकापसारणभुजाक्षेपस्खलत्कङ्कण- 
क्वाणः प्रेम तनोतु वो नववयोलास्याय वेणुस्वनः ।।८६।। 
११. द्वितीयार्धगतैकवाचकशेषप्रथमार्धं यथा- 
मसृणचरणपातं गम्यतां भूः सदर्भा 
विरचय सिचयान्तं मूर्ध्नि घर्मः कठोरः । 
तदितिं जनकपुत्री लोचनैरश्रुपूर्णैः 
पथि पथिकवधूभिर्वीक्षिता शिक्षिता च ।।८७।। 
१२. अभवन्मत इष्टो योगः सम्बन्धो यत्र तत्‌ । यथा- 

१. येषां तास्त्रिदशेभदानसरितः पीताः प्रतापोष्मभि- 
लींलापानभुवश्च नन्दनवनच्छायासु यैः कल्पिताः । 
येषां हुंकृतयः कृतामरपतिक्षोभाः क्षपाचारिणां 
किन्तैस्त्वत्परितोषकारि विहितं किञ्चित्‌ प्रवादोचितम्‌ ।।८८।। 
-अत्र “गुणानां च परार्थत्वादसम्बन्धः समत्वात्‌ स्याद्‌’ इत्युक्तनयेन 
यच्छन्द-निदेश्यानामर्थानां परस्परमसमन्वयेन यैरित्यत्र विशेष्यस्या- 
प्रतीतिरिति क्षपाचारिभिः’ इति पाठे युज्यते समन्वयः । यथा वा- 


२. त्वमेवंसौन्दर्या स च रुचिरतायाः परिचितः 
कलानां सीमानं परमिह युवामेव भजथः । 
अपि इन्द्रं दिष्ट्या तदिति सुभगे संवदति वा- 
मतः शेषं यत्‌ स्याज्जितमिह तदानीं गुणितया ।।८ ९।। 
-अत्र यदित्यत्र तदिति, तदानीमित्यत्र यदेति वचनं नास्ति । 'चेत्‌ 
स्याद्‌? इति युक्तः पाठः । यथा वा- 
३. संग्रामाङ्गणमागतेन भवता चापे समारोपिते 
देवाकर्णय येन येन सहसा यद्‌ यत्‌ समासादितम्‌ । 

काव्यप्रकाश: 


कोदण्डेन शराः, शरैररिशिरस्तेनापि भूमण्डलं, 

तेन त्व, भवता च कीर्तिरतुला कीर्त्या च लोकत्रयम्‌ ।। ९ ०।। 
-अत्राकर्णनक्रियाकर्मत्वे 'कोदण्डं शरानि’त्यादिं, वाक्यार्थस्य (च) 
कर्मत्वे “कोदण्डः शरा’ इति प्राप्तम्‌ । न च यच्छन्दार्थस्तद्विशेषणं 
वा कोदण्डादि । न च केन केनेत्यादि प्रश्‍न: । 

यथा वा- 


. चापाचार्यस्त्रिपु[विजयी ॥ (पृ.५९) 


-इत्यादौ भार्गवस्य निन्दायां तात्पर्यम्‌, कृतवतेति परशौ सा प्रतीयते। 
'कृतवत' इति तु पाठे मतयोगो भवति । यथा वा- 


. चत्वारो वयमृत्विजः स भगवान्‌ कमोपदेष्टा हरिः 


संग्रामाध्वरदीक्षितो नरपतिः पत्नी गृहीतव्रता । 

कौरव्याः पशवः प्रियापरिभवक्लेशोपशान्तिः फलं 
राजन्योपनिमन्त्रणाय रसति . स्फीतं हतो दुन्दुभिः ।। ९ १।। 
-अत्राध्वरशब्द: समासे गुणीभूत इति न तदर्थः सर्वैः संयुज्यते । 
यथा वा- 


. जङ्घाकाण्डोरुनालो नखकिरणलसत्केसरालीकराल 


प्रत्यग्रालक्तकाभाप्रसरकिसलयो मञझ्लुमञ्जीर भृङ्गः । 
भुर्नृत्तानुकारे जयति निजतनुस्वच्छलावण्यवापी- 
सम्भूताम्भोजशोभां विदधदभिनवो दण्डपादो भवान्याः ।। ९ २।। 
-अत्र दण्डपादगता निजतनुः प्रतीयते भावान्याः सम्बन्धिनी तु 
विवक्षिता । 

$ यत्र । यथा- 


, अप्राकृतस्य चरितातिशयैश्च दृष्टे - 


रत्यद्‌भुतैरपहृतस्य तथापि नास्था । 

कोऽप्येष वीरशिशुकाकृतिरप्रमेय- 

सौन्दर्यसारसमुदायमयः पदार्थः ।। ९ ३।। 

-अत्रापहृतोऽस्मि इत्यपहृतत्वस्य विधिर्वाच्यः तथापीत्यस्य द्वितीय- 
वाक्यगतत्वेनेवोपपत्तेः । यथा वा- 


. एषोऽहमद्रितनयामुखपद्मजन्मा 


प्राप्तः सुरासुरमनोरथदूरवर्त्ती । 
स्वप्नेऽनिरुद्धघटनाधिगताभिरूप- 
लक्ष्मीफलामसुरराजसुतां विधाय ।। ९४।। 

-अत्र 'मनोरथनामपि दूरवर्ती’ इत्यप्यर्थो वाच्य: । 


. यथा वा-(विक्रमो.४.२९) 


त्वयि निबद्धरतेः प्रियवादिनः 
प्रणयभङ्गपराङ्मुखचेतसः । 
कमपराघलव मम पश्यसि 

त्यजसि मानिनि दासजनं यतः ।। ९ ५।। 
-अत्र “अपराधस्य लवमपि’ इति वाच्यम्‌ । 


अस्थानस्थपदं यथा- 


. प्रियेण संग्रथ्य विपक्षसन्निधा- 


वुपाहितां वक्षसि पीवरस्तने । 

स्रजं न काचिद्‌ विजहौ जलाविलां 

वसन्ति हि प्रेम्णि गुणा न वस्तुषु ।। ९६।। 
-अत्र काचिन्न विजहाविति वाच्यम्‌ । यथा वा- 


. लग्न; केलिकचग्रहशलथजटालम्बेन निद्रान्तरे . 


मुद्राङ्कः शितिकन्धरेन्दुशकलेनान्तःकपोलस्थलम्‌ । 

पार्वत्या नखलक्ष्मशङ्कितसखीमर्मस्मितह्णीतया 

प्रोन्मृष्टः करपल्लवेन कुटिलाताम्रच्छविः पातु वः।। ९७।। 
-अत्र नखलक्ष्मेत्यत: पूर्वं 'कुटिलाताम्र' इति वाच्यम्‌ । 


अस्थानस्थसमासं यथा- 

अद्यापि स्तनशैलदुर्गविषमे सीमन्तिनीनां हृदि 

स्थातुं वाञ्छति मान एष धिगिति क्रोधादिवालोहितः । 
्रोद्यहरतरप्रसारितकरः कर्षत्यसौ तत्क्षणात्‌ 
फुल्लत्कैरवकोशनिःसरदलिश्रेणीकृपाणं शशी ।। ९८।। 

-अत्र क्रुद्धस्योक्तौ समासो न कृतः । कवेरुक्तौ तु कृतः । 
सङ्कीर्ण यत्र वाक्यान्तरस्य पदानि वाक्यान्तरमनुप्रविशन्ति । यथा- 
किमिति न पश्यसि कोपं पादगतं बहुगुणं गृहाणेमम्‌ । 

ननु मुञ्च हृदयनाथं कण्ठे मनसस्तमोरूपम्‌ ।। ९ ९।। 

-अत्र “पादगतं बहुगुणं हृदयनाथं किमिति न पश्यसि इमं कण्ठे 
गृहाण मनसस्तमोरूपं कोपं मुञ्च' इति । 

एकवाच्यतायां तु क्लिष्टमिति भेदः । 

१७. १. गर्भितं यत्र वाक्यस्य मध्ये वाक्यान्तरमनुप्रविशति । यथा- 


१८. 


१९. 


परापकारनिरतेर्दुर्जनेः सह सङ्गतिः । 
वदामि भवतस्तत्त्वं न विधेया कदाचन ।। ९० ०।। 
-अत्र तृतीयपादो वाक्यान्तरमध्ये प्रविष्ट: । यथा वा- 


. लग्नं रागावृताङ्गया सुदृढमिह ययैवासियष्ट्यारिकण्ठे 


मातङ्गानामपीहोपरि परपुरुषैर्या च दृष्टा पतन्ती । 

तत्सक्तोऽयं न किञ्चिद्‌ गणयति विदितं तेऽस्तु तेनास्मि दत्ता 
भृत्येभ्य: ्रीनियोगाद्‌ गदितुमिव गतेत्यम्बुधिं यस्य कीर्तिः ।। ९० १।। 
-अत्र “विदितं तेऽस्तु’ इत्येतत्कृतम्‌ । प्रत्युत लक्ष्मीस्ततोऽपसरतीति 
विरुद्धमतिकृत्‌ । 

मञ्जीरादिषु रणितप्रायं पक्षिषु च कूजितप्रभृति । 
स्तनितमणितादि सुरते मेघादिषु गर्जितप्रमुखम्‌ ।। १ ० २।। 

इति प्रसिद्धिमतिक्रान्तम्‌ । यथा-(वे.सं.३.४५) 
महाप्रलयमारुतक्षुभितपुष्करावर्त्तक - 
प्रचण्डघनगर्जितप्रतिरुतानुकारी मुहुः । 

रवः श्रवणभैरवः स्थगितरोदसीकन्दरः 

कुतोऽद्य समरोदधेरयमभूतपूर्वः पुरः ।। १० ३।। 

-अत्र रवो मण्डूकादिषु प्रसिद्धो न तूक्तविशेषे सिंहनादे । 


भग्नः प्रक्रमः प्रस्तावो यत्र । यथा- 
, नाथे निशाया नियतेर्नियोगादस्तंगते हन्त निशाऽपि याता । 


कुलाङ्गनानां हि दशानुरूपं नातः परं भद्रतरं समस्ति ।। १ ० ४।। 
-अत्र 'गते' ति प्रक्रान्ते यातेति प्रकृतेः | “गता निशाऽपि’ इति तु 
युक्तम्‌ । 

ननु “नैकं पदं द्विः प्रयोज्यं प्रायेण’ इत्यन्यत्र कथितपदं दुष्टमिति 
चेहैवोक्तम्‌, तत्कथमेकस्य पदस्य द्विः प्रयोग: ? 
उच्यते-उद्देश्यप्रति-निर्देश्यव्यतिरिक्तो विषय ,.एकपदप्रयोगनिषेधस्य। 
तद्वति विषये प्रत्युत तस्यैव पदस्य सर्वनाम्नो वा प्रयोगं विना दोषः। 
तथा हि- 

उदेति सविता ताम्रस्ताम्र एवास्तमेति च । 

सम्पत्तौ च विपत्तौ च महतामेकरूपता ।। १० ५।। 
-अत्र रक्त एवास्तमेतीति यदि क्रियेत तदा पदान्तरप्रतिपादितः स 
एवार्थोऽर्थान्तरतयेव प्रतिभासमानः प्रतीतिं स्थगयति । 


~ 

. यथा वा-(किराता. ) 


यशोऽधिगन्तुं सुखलिप्सया वा मनुष्यसङ्खयामतिवर्त्तितुं वा । 
निरुत्सुकानामभियोगभाजां समुत्सुकेवाङ्कमुपैति सिद्धिः ।। ९० ६।। 
-अत्र प्रत्ययस्य । “सुखमीहितुं वा' .इति युक्तः पाठः । 


. ते हिमालयमामन्त्र्य पुनः प्रेक्ष्य च शूलिनम्‌ । 


सिद्ध चास्मै निवेद्यार्थं तद्विसृष्टाः खमुद्ययुः ।। ९ ० ७।। (कुसं.६.९४) 
-अत्र सर्वनाम्नः । अनेन विसृष्टा इति वाच्यम्‌ । (कुसं. १.२७) 


. महीभृतः पुत्रवतोऽपि दृष्टिस्तस्मिन्नपत्ये न जगाम तृप्तिम्‌ । 


अनन्तपुष्पस्य मधोर्हि चूते द्विरिफमला सविशेषसङ्गा ।। ९ ०८।। 
-अत्र पर्यायस्य । 'महीभृतोऽपत्यवतोऽपि’ इति युक्तम्‌ । अत्र 
सत्यपि पुत्रे कन्यारूपेऽप्यपत्ये स्नेहोऽभूदिति केचित्‌ समर्थयन्ते । 


. विपदोभिभवन्त्यविक्रमं रहयत्यापदुपेतमायतिः । 


नियता लघुता निरायतेरगरीयान्न पदं नृपश्रियः ।। ९ ० ९।। (किराता.२) 
-अत्रोपसर्गस्य पर्यायस्य च । 'तदभिभवः कुरुते निरायतिम्‌, लघुतां 
भजते निरायतिर्लघुतावान्न पदं नृपश्रियः’ इति युक्तम्‌ । 


. काचित्‌ कीर्णा रजोभिर्दिवमनुविदधौ मन्दवक्त्रेन्दुलक्ष्मी- , 


रश्रीकाः काश्चिदन्तर्दिश इव दधिरे दाहमुद्भ्रान्तसत्त्वाः । 


` भ्रेमुर्वात्या इवान्याः प्रतिपदमपरा भूमिवत्‌ कम्पमानाः 


प्रस्थाने पार्थिवानामशिवमिति पुरोभावि नार्यः शशसुः ।। ११ ०।। 
-अत्र वचनस्य । “काञ्चित्‌ कीर्णा रजोभिर्दिवमनुविदधुर्मन्दवकत्रेन्दुशोभा 
निःश्रीकाः? इति, “कम्पमानाः' इत्यत्र कम्पमापुरिति च पठनीयम्‌ । 


. गाहन्तां महिषा निपानसलिलं श्रङ्गैर्मुहुस्ताडितं 


छायाबद्धकदम्बकं मृगकुलं रोमन्थमभ्यस्यताम्‌ । 

विस्रब्धः क्रियतां वराहपतिभिर्मुस्ताक्षतिः पल्वले (शाकु. २.६) 
विश्रान्तिं लभतामिदं च शिथिलज्याबन्धमस्मद्धनुः ।। ११ १।। 
-अत्र कारकस्य । विस्रब्धा रचयन्तु सूकरवरा मुस्ताक्षतिमित्यदुष्टम्‌। 


, अकलिततपस्तेजोवीर्यप्रथिम्नि यशोनिघा- 


ववितथमदाध्माते रोषान्मुनावभिगच्छति । 
अभिनवधनुर्विद्यादर्पक्षमाय च कर्मणे 

स्फुरति रभसात्‌ पाणिः पादोपसङ्हणाय च ।। १ ९२।। 
-अत्र क्रमस्य । पादोपसङ्ग्रहणायेति पूर्वं वाच्यम्‌ । 


OUTER RE SE 


२१. 


काव्यप्रकाशः 


एवमन्यदप्यनुसर्त्तव्यम्‌ । 
अविद्यमानः क्रमो यत्र । यथा-(कुसं.५.७१) 


. इयं गतं संप्रति शोचनीयतां समागमप्रार्थनया कपालिनः । 


कला च सा कान्तिमती कलावतस्त्वमस्य लोकस्य च नेत्रकौमुदी ।।११३। 
-अत्र त्वंशब्दानन्तरं चकारो युक्तः । यथा वा- 


. शक्तिनिस्त्रिशजेयं तव भुजयुगले नाथ! दोषाकरश्री- 


वक्त्रे, पार्श्व तथैषा प्रतिवसति महाकुइनी खड्गयष्टिः । 

आज्ञेयं सर्वगा ते विलसति च पुरः किं मया वृद्धया ते 
्ोच्येवेत्थं प्रकोपाच्छशिकरसितया यस्य कीर्त्या प्रयातम्‌ ।। १ ९४।। 
अत्रेत्थं प्रोच्येवेति वाच्यम्‌ । तथा- “लग्न . रागावृताङ्गया'(पृ.६६) 
इत्यादौ “इति श्रीनियोगादिःति वाच्यम्‌ । 

अमतः प्रक्रमविरुद्धः परार्थो यत्र । यथा-(रघु. ११.२०) 
राममन्मथशरेण ताडिता दुःसहेन हृदये निशाचरी । 
गन्धवद्रुधिरचन्दनोक्षिता जीवितेशवसतिं जगाम सा ।। १ ९५।। 
अत्र प्रकृते रसे विरुद्धस्य शृङ्गारस्य व्यञ्जकोऽपरोऽर्थः ॥ 


(अर्थदोषाः) 


अर्थदोषानाह- 

अर्थोऽपुष्टः' कष्टोः व्याहतः - पुनरुक्तः - दुष्क्रम“- ग्राम्याः  । । ७।। 
सन्दिग्धो® निर्हेतुः“ 'प्रसिद्धिः-विद्या''° -विरुद्धश्व । 
अनवीकृतः ९९ सनियमाः १5नियम' *विशेषाः *विशेषः*परिकृत्ताः ६ ।। ८।। 
साकाङ्झषो*ऽपदयुक्तः'“ सहचरभिन्न:१* प्रकाशित “विरुद्ध: । 
विध्यनुवादा?१ऽ युक्तरुः `त्यक्तपुनः स्वीकृतोऽ शलीलः १२ ।। ९।। 
दुष्ट इति सम्बध्यते । क्रमेणोदाहरणम्‌ 


१. (अपुष्टत्वम्‌) 


अतिविततगगनसरणिप्रसरणपरिमुक्तविश्रमानन्दः । 
मरुदुल्लासितसौरभकमलाकरहासकृदू रविर्जयति ।। १ १६।। 
-अत्रातिविततत्वादयोऽनुपादानेऽपि प्रतिपाद्यमानमर्थं न बाधन्त इत्यपुष्टाः 
न त्वसङ्गताः पुनरुक्ता वा । 


सप्तम उल्लासः ३०३ 


२. (कष्टत्वम्‌) 
सदा मध्ये यासामियममृतनिस्यन्दसुरसा 
सरस्वत्युद्दामा वहति बहुमार्गा परिमलम्‌ । 
प्रसादं ता एता घनपरिचिताः केन महतां 
महाकाव्यव्योम्नि स्फुरितमधुरा यान्तु रुचयः ।। १ १७।। 
-अत्र यासां कविरुचीनां मध्ये सुकुमारविचित्रमध्यमात्मकत्रिमार्गाः 
भारती चमत्कारं वहति ताः गम्भीरकाव्यपरिचिताः कथमितरकाव्यात्‌ 
प्रसन्ना भवन्तु । यासामादित्यप्रभाणां मध्ये त्रिपथगा वहति ताः 
मेघपरिचिता: कथं प्रसन्ना भवन्तीति संक्षेपार्थः । 
. (व्याहत्वम्‌) (मा.मा.१.३९) 
जगति जयिनस्ते ते भावा नवेन्दुकलादयः 
प्रकृतिमधुराः सन्त्येवान्ये मनो मदयन्ति ये । 
मम तु यदियं याता लोके विलोचनचन्द्रिका 
नयनविषयं जन्मन्येकः स एव महोत्सवः ।। १ ९८।। 
-अत्रेन्दुकलादयो यं प्रति पस्पशप्रायाः स एव चन्द्रकात्वमुत्कर्षार्थमारा- 
पयतीति व्याहतत्वम्‌ । 
४. (पुनरुक्तत्वम्‌) 
'कृतमनुमतमि'-त्यादि ॥ (पृ.२१) 
अत्रार्जुनेति भवद्भिरिति चोक्ते सभीमकिरीटिनामिति किरीटिपदार्थः | 
पुनरुक्तः । यथा वा -(वे.सं.) | 
अस्रज्वालावलीढप्रतिबलजलधेरन्तरौर्वायमाणे | 
सेनानाथे स्थितेऽस्मिन्मम पितरि गुरौ सर्वधन्वीश्वराणाम्‌ । | 
| 

कर्णा$लं सम्भ्रमेण व्रज कृप! समरं मुञ्ज हार्दिक्य, शङ्कां 
ताते चापद्वितीये वहति रणधुरं को भयस्यावकाशः ।। १ ९ ९।। 
-अत्र चतुर्थपादवाक्यार्थः पुनरुक्तः । 
. (दुष्क्रमत्व) 
भृपालरत्न! निर्दैन्यप्रदानप्रथितोत्सव! । 
विश्राणय तुरङ्गं मे मातङ्गं वा मदालसम्‌ ।। ९२०।। 
-अत्र मातङ्गस्य प्राङ्‌ निर्देशों युक्तः । 


१. कुन्तकस्य वक्रोक्तिजीवितादियमापूर्तिः । 


टल 
he 


काव्यप्रकाश: 


६. (ग्राम्यत्वम्‌) 
स्वपिति यावदयं निकटे जनः स्वपिमि तावदहं किमपैति ते । 
तदयि, साम्प्रतमाहर कूर्परं त्वरितमूरुमुदञ्चय कुञ्चितम्‌ ।। ९१२१॥। 
एषोऽविदग्धः ॥ 
७. (सन्दिग्धत्वम्‌) 
'मात्सर्यमुत्सार्ये'-त्यादि ॥ (पृ.४५) 
-अत्र प्रकरणाद्यभावे सन्देहः शान्तशृङ्गार्यन्तराभिधाने तु निश्चयः । 
८. (निहेतुत्वम्‌) 
गृहीतं येनासीः परिभवभयान्नोचितमपि 
प्रभावाद्‌ यस्याभून्न खलु तव कश्चिन्न विषयः । 
परित्यक्तं तेन त्वमसि सुतशोकान्न तु भयाद्‌ 
विमोक्ष्ये शस्त्र! त्वामहमपि यतः स्वस्ति भवते ।। १२२।। 
-अत्र शस्रविमोचने हेतुनोंपात्तः । 
९. (प्रसिद्धविरुद्धत्वम्‌) 
इदं ते केनोक्तं कथय कमलातङ्कवदने! 
यदेतस्मिन्‌ हेम्नः कटकमिति धत्से खलु धियम्‌ । . 
इदं तद्दुःसाधाक्रमणपरमास्त्रं स्मृतिभुवा 
तव प्रीत्या चक्रं करकमलमूले विनिहितम्‌ ।। १२३।। 
-अत्र कामस्य चक्रं लोकेऽप्रसिद्धम्‌ । यथा वा- 
उपपरिसरं गोदावर्याः परित्यजताध्वगाः 
सरणिमपरो मार्गस्तावद्‌ भवद्भिरवेक्ष्यताम्‌ । 
इह हि विहितो रक्ताशोकः कयापि हताशया 
चरणनलिनन्यासोदञ्जन्नवाङ्करकञ्ुकः ।। ९ २४।। 
-अत्र पादाघातेनाशोकस्य पुष्पोदूगमः कविषु प्रसिद्धो न पुनसङ्कुरोद्गमः। 
सुसितवसनालङ्कारायां कदाचन कौमुदी - 
महसि सुदृशि स्वैरं यान्त्यां गतोऽस्तमभृद्‌ विधुः । 
तदनु भवतः कीर्तिः केनाप्यगीयत येन सा 
प्रियगृहमगान्मुक्ताशङ्का क्व नासि शुभप्रदः ।। १२५।। 
-अत्रामूर्तापकीर्तिः ज्योत्स्नावत्‌ प्रकाशरूपा कथितेति लोकविरुद्धमपि 
कविप्रसिद्धर्न दुष्टम्‌ । 


सप्तम उल्लासः ३०५ 


१०. (विद्याविरुद्धत्वम्‌) 


११. 


१२. 


सदा स्नात्वा निशीथिन्यां सकलं वासर बुधः । 

नानाविधानि शस्त्राणि व्याचष्टे च श्रृणोति च ।। ९२६।। 
-अत्र ग्रहोपरागादिकं विना रात्रौ स्नानं धर्मशास्रेण विरुद्धम्‌ । 
अनन्यसदृशं यस्य बलं बाह्वोः समीक्ष्यते । 
षाड्गुण्यानुसृतिस्तस्य सत्यं सा निष्प्रयोजना ।। ९२७।। 
-एतद्‌ अर्थशास्रेण । 

विधाय दूरे केयूरमनङ्गाङ्गणमङ्गना । 

बभार कान्तेन कृतां करजोल्लेखमालिकाम्‌ ।। १२८।। 

-अत्र केयूरपदे नखक्षतं न विहितमित्येतत्‌ कामशास्रेण । 
अष्टाङ्गयोगपरिशीलनकीलनेन 

दुःसाधसिद्द्रिसविधं विदधद्‌ विदूरे । 

आसादयन्नभिमतामधुना विवेक- 

ख्यातिं समाधिघनमौलिमणिर्विमुक्तः ।। १२९।। 

-अत्र विवेकख्यातिस्ततः सम्प्रज्ञातः समाधिः, पश्चादसंप्रज्ञातस्ततो 
मुक्तिर्न तु विवेकख्यातौ । एतद्‌ योगशाख्रेण । 

एवं विद्यान्तरैरपि विरुद्धमुदाहार्यम्‌ । 

(अनवीकृतत्वम्‌) 

प्राप्ताः श्रियः सकलकामदुघास्ततः किं 

दत्तं पदं शिरसि विद्विषतां ततः किम्‌ । 

सन्तर्पिताः प्रणयिनो विभवैस्ततः कि 

कल्पं स्थितं तनुभृतां तनुभिस्ततः किम्‌ ।। ९३०।। 

-अत्न ततः किमिति न नवीकृतम्‌ । तत्तु यथा- 

यदि दहत्यनलोऽत्र किमदभुतं यदि च गौरवमद्रिषु किं ततः । 
लवणमम्बु सदैव महोदधेः प्रकृतिरेव सतामविषादिता ।। १३ १।। 
(अनियमत्वम्‌) 

यत्रानुल्लिखितार्थमेव निखिलं निर्माणमेतद्‌ विधे- 
रुत्कर्षप्रतियोगिकल्पनमपि न्यक्कारकोटिः परा । 

याताः प्राणभृतां मनोरथगतीरुल्लङ्घ्य यत्संपद- 
स्तस्याभासमणीकृताश्मसु मणेरश्मत्वमेवोचितम्‌ ।। ९ ३ २।। 

१४. 


१५. 


१६. 


१७. 


काव्यप्रकाशः 


-अत्र छायामात्रमणीकृताश्मसु मणेस्तस्याश्मतैवोचिता इति’ सनियमत्वं 
वाच्यम्‌ । 

(सनियमत्वम्‌) 

वक्त्राम्भोजं सरस्वत्यधिवसति सदा शोण एवाधरस्ते 

बाहुः काकुत्स्थवीर्यस्मृतिकरणपटुर्दक्षिणस्ते समुद्रः । 

वाहिन्यः पार्श्चमेताः क्षणमपि भवतो नैव मुञ्जन्त्यभीक्ष्णं 
स्वच्छेऽन्तर्मानसेऽ स्मिन्‌ कथमवनिपते! तेऽ म्बुपानाभिलाषः ।। १३ ३।। 
-अत्र शोण एव इत नियमो न वाच्यः । 


(अविशेषत्वम्‌) 


श्यामां श्यामलिमानमानयत भोः, सान्द्रैर्मसीकूर्चकैः 

मन्त्रं तन्त्रमथ प्रयुज्य हरत श्ेतोत्पलानां श्रियम्‌ । 

चन्द्रं चूर्णयत क्षणाच्च कणशः कृत्वा शिलापइके 

येन द्रष्टुमहं क्षमे दश दिशस्तद्वक्त्रमुद्राङ्किताः ।। १३ ४।। - 
-अत्र “ज्यौत्स्नीम्‌’ इति श्यामाविशेषो वाच्यः । 

(सविशेषत्वम्‌) 

कल्लोलवेल्लितदृषत्परुषप्रहारै 

रत्नान्यमूनि मकरालय! मावमस्थाः । 

कि कौस्तुभेन विहितो भवतो न नाम 

याच्ञाप्रसारितकरः पुरुषोत्तमोऽपि ।। ९ ३५।। 

-अत्र, “एकेन किं न विहितो भवतः स नाम’ इति सामान्यं वाच्यम्‌। 
(साकाइक्षत्वम्‌) 

अर्थित्वे प्रकटीकृतेऽपि न फलप्राप्तिः प्रभोः प्रत्युत 

दुह्यन्‌ दाशरथिर्विरुद्धचरितो युक्तस्तया कन्यया । 

उत्कर्षञ्च परस्य मानयशसोर्विस्रंसनं चात्मनः 

सत्रीरत्नञ्च जगत्पतिर्दशमुखो देवः कथं मृष्यते ।। १३६।। 
-अत्र स्रीरत्नम्‌ उपेक्षितुम्‌, इत्याकाडक्षति । नहि परस्येत्यनेन 
सम्बन्धो योग्यः । 

(अपदयुक्तत्वम्‌) 

आज्ञा शक्रशिखामणिप्रणयिनी शास्त्राणि चक्षुर्नवं 

भक्तिर्भूतपतौ पिनाकिनि पदं लङ्केति दिव्या पुरी । 
उत्पत्तिर्दुहिणान्वये च तदहो नेदृग्‌ वरो लभ्यते 

स्याच्चेदेष न रावणः क्व नु पुनः सर्वत्र सर्वे गुणाः ।। १३७।। 


१८. 


१९. 


२१. 


२२. 


२३. 

-अत्र 'स्याच्चेदेष न रावण' इत्यत एव समाप्यम्‌ । 


(सहचरभिन्नत्वम्‌) 

शरुतेन बुद्धिर्व्यसनेन मूर्खता मदेन नारी सलिलेन निम्नगा । 

निशा शशाङ्केन धृतिः समाधिना नयेन चालङ्क्रियते नरेन्द्रता ।। ९३८।। 
-अत्र श्रुतादिभिरुत्कृष्टैः सहचरितैर्व्यसनमूर्खतयोर्निकृष्टयोभिन्नत्वम्‌ । 
(प्रकाशितविरुद्धत्वम्‌) 

“लग्नं रागावृताङ्गया’ इति ॥ (पृ.६५) 

-अत्र विदितं तेऽस्त्वित्यनेन श्रीस्तस्मादपसरतीति विरुद्धं प्रकाश्यते। 


. . (विध्ययुक्तत्वम्‌) 


प्रयत्नपरिबोधितः स्तुतिभिरद्य शेषे निशा- 
मकेशवमपाण्डवं भुवनमद्य निः सोमकम्‌ । 

इयं परिसमाप्यते रणकथाऽद्य दो: शालिना- 

मपैतु रिपुकाननातिगुरुरद्य भारो भुवः ।। १३९।। 

-अत्र “शयितः प्रयत्नेन बोध्यसे’-इति विधेयम्‌ । यथा वा- 


वाताहारतया जगद्‌ विषधरैराश्वास्य निः शेषितं 

ते ग्रस्ताः पुनरश्रतोयकणिकातीकव्रव्रतेर्बर्हिभिः । 

तेऽपि क्रूरचमूरुचर्मवसनैनींताः क्षयं लुब्धकै - 

दम्भस्य स्फुरितं विदन्नपि जनो जाल्मो गुणानीहते ।। ९४०।। 
-अत्र वाताहारादित्रयं व्युत्क्रमेण वाच्यम्‌ । 

(अनुवादायुक्तत्वम्‌) 

अरे रामाहस्ताभरण, भसलश्रेणिशरण, 

स्मरक्रोडाव्रीडाशमन, विरहिप्राणदमन । 

सरोहसोत्तंस, प्रचलदल, नीलोत्पल, सखे, 

सखेदोऽहं मोहं श्लथय कथय क्वेन्दुवदना ।। १४ १।। 

-अत्र 'विरहिप्राणदमन' इति नानुवाद्यम्‌ । 

(त्यक्तपुनःस्वीकृतत्वम्‌) 

लग्नं रागावृताङ्गथे'त्यादि ॥ (पृ.६५) 

-अत्र “विदितं तेऽस्तु’ इत्युपसंहृतोऽपि तेनेत्यादिना पुनरुपात्तः । 
(अश्लीलत्वम्‌) 

हन्तुमेव प्रवृत्तस्य स्तब्धस्य विवरैषिणः । 

यथास्य जायते पातो न तथा पुनरुन्नतिः ।। १४२।। 


३०८ काव्यप्रकाश: 


-अत्र पुंव्यञ्जनस्यापि प्रतीतिः । 


यत्रैको दोषः प्रदर्शितस्तत्र दोषान्तराण्यपि सन्ति तथापि तेषां 
तत्राप्रकृतत्वात्‌ प्रकाशनं न कृतम्‌ । 
कर्णावतंसादिपदे कर्णादिध्वनिनिर्मितिः । 
सन्निधानादिबोधार्थम्‌- 
अवतंसादीनि कर्णाद्याभरणान्येवोच्यन्ते । तत्र कर्णादिशब्दाः 
कर्णादिस्थितिप्रतिपत्तये । यथा- 
अस्याः कर्णावतंसेन जितं सर्व विभूषणम्‌ । 
तथैव शोभतेऽत्यर्थमस्याः श्रवणकुण्डलम्‌ ।। ९४३।। 
अपूर्वमधुरामोदप्रमोदितदिशस्ततः । 
आययुर्भृङ्गमुखराः शिरः शेखरशालिनः ।। १४४।। 
-अत्र कर्ण-श्रवण-शिरःशब्दाः सन्निघानप्रतीत्यर्थाः । 
विदीर्णाभिमुखारातिकराले सङ्गरान्तरे । 
धनुर्ज्याकिणचिल्लेन दोष्णा विस्फुरितं तव ।। ९४५।। 
-अत्र धनुःशब्द आरूढत्वावगतये । अन्यत्र तु-(रघु. ६.४०) 
ज्याबन्धनिष्पन्दभुजेन यस्य विनिः श्वसद्वक्त्रपरम्परेण । 
कारागृहे निर्जितवासवेन लङ्केश्वरेणोषितमाप्रसादात्‌ ।। १४६।। 
-इत्यत्र केवलो ज्याशब्दः । 
प्राणेश्वरपरिष्वङ्गविभ्रमप्रतिपत्तिभिः । 
मुक्ताहारेण लसता हसतीव स्तनद्वयम्‌ । । १४७।। 
-अत्र मुक्तानामन्यरत्नामिश्रितत्वाबोधनाय मुक्ताशब्दः । 
सौन्दर्यसम्पत्‌ तारुण्यं यस्यास्ते ते च विभ्रमाः । 
षट्पदान्‌ पुष्पमालेव कान्‌ नाऽऽकर्षति सा सखे ।। ९४८।। 
-अत्रोत्कृष्टपुष्पविषये पुष्पशब्द: । निरुपपदो हि मालाशब्दः पुष्पस्रज- 


मेवाभिधत्ते । 
. स्थितेष्वेतत्‌ समर्थनम्‌ । । ९०।। | 
न खलु कर्णावतंसादिवज्जघनकाञ्चीत्यादि क्रियते । 


जगाद मधुरां वाचं विशदाक्षरशालिनीम्‌ ।। १४९।। 
-इत्यादौ क्रियाविशेषणत्वेऽपि विवक्षितार्थप्रतीतिसिद्धौ “गतार्थस्यापि 
विशेष्यस्य विशेषणदानार्थं क्वचित्‌ प्रयोग: कार्य:/-इति न युक्तम्‌ । 


सप्तम उल्लासः ३०९ 


युक्तत्वे वा- 
चरणत्रपरित्राणरहिताभ्यामपि दतम्‌ । 
पादाभ्यां दूरमध्वानं व्रजन्नेष न खिद्यते ।। १५०।। 
-इत्युदाहार्यम्‌ । 
ख्याते5 थें निर्हेतोरदुष्टता (ऽ) 

यथा-(कुसं. १.४३) 
चन्द्रं गता पद्मगुणान्न भुङ्क्ते 
पद्माश्रिता चान्द्रमसीमभिख्याम्‌ । 
उमामुखं तु प्रतिपद्य लोला 
द्विसंश्रयां प्रीतिमवाप लक्ष्मीः ।। १५१।। 
-अत्र रात्रौ पद्मस्य सङ्कोचः, दिवा चन्द्रमसश्च निष्प्रभत्वं 
लोकप्रसिद्धमिति “न भुङ्क्ते’ इति हेतुं नापेक्षते । 

(ऽ)नुकरणे तु सर्वेषाम्‌ । 
सवेषां श्रुतिकटुप्रभृतीनां दोषाणाम्‌ । यथा- 
मृगचक्षुषमद्राक्षमित्यादि कथयत्ययम्‌ । 
पश्यैष च गवित्याह सुत्रामाणं यजेति च ।। १५२।। 

वक्त्राद्यौचित्यवशाद्‌ 

दोषोऽपि गुणः क्वचित्‌ क्वचिन्नोभौ ।। १ १।। 
वक्त-प्रतिपा्य-व्यङ्गय-वाच्य-प्रकरणादीनां महिम्ना दोषोऽपि क्वचिद्‌ 
गुणः क्वचिन्न दोषो न गुण: । तत्र वैयाकरणादौ वक्तरि प्रतिपाद्ये च, 
रौद्रादौ च रसे व्यङ्गथे कष्टत्वं गुणः । क्रमेणोदाहरणम्‌ 

१. दीधीङ्वेवीङ्समः कश्चिद्‌ गुणवृद्ध्योर भाजनम्‌ । 
क्विप्रत्ययनिभः कश्चिद्‌ यत्र सन्निहिते न ते ।। १५३।। 

२. यदा त्वामहमद्रक्षं पदविद्याविशारदम्‌ । 
उपाध्यायं तदाऽस्मार्ष समस्प्राक्षं च सम्मदम्‌ ।। १५४।। 

३. अन्त्रप्रोतबृहत्कपालनलकक्रूरक्वणत्कङ्कण- 
प्रायप्रेङ्कितभूरिभूषणरवैराघोषयन्त्यम्बरम्‌ । 
पीतच्छर्दितरक्तकर्दमघनप्रागभारघोरोल्लसद्‌- 
व्यालोलस्तनभारभैरववपुर्दपाद्धतं धावति ।। १ ५५।। 


१. आर्या छन्दः । 


काव्यप्रकाशः 


६. (गम्यत्वम्‌) 
स्वपिति यावदयं निकटे जनः स्वपिमि तावदहं किमपैति ते । 
तदयि, साम्प्रतमाहर कूर्परं त्वरितमूरुमुदञ्चय कुञ्चितम्‌ ।। १२१।। 
एषोऽविदग्धः ॥ 
७. (सन्दिग्धत्वम्‌) 
“मात्सर्यमुत्सार्ये'-त्यादि ॥ (पृ.४५) 
-अत्र प्रकरणाद्यभावे सन्देहः शान्तभृङ्गार्यन्तराभिधाने तु निश्चयः । 
८. (निहेतुत्वम्‌) 
गृहीतं येनांसीः परिभवभयान्नोचितमपि 
प्रभावाद्‌ यस्याभून्न खलु तव कश्चिन्न विषयः । 
परित्यक्तं तेन त्वमसि सुतशोकान्न तु भयाद्‌ 
विमोक्ष्ये शस्त्र! त्वामहमपि यतः स्वस्ति भवते ।। १२२।। 
-अत्र शस्त्रविमोचने हेतुनोंपात्तः । 
९. (प्रसिद्धविरुद्धत्वम्‌) 
इदं ते केनोक्तं कथय कमलातङ्कवदने! 
यदेतस्मिन्‌ हेम्नः कटकमिति धत्से खलु धियम्‌ । . 
इदं तद्दुःसाधाक्रमणपरमास्तर स्मृतिभुवा 
तव प्रीत्या चक्रं करकमलमूले विनिहितम्‌ ।। १ २३।। 
-अत्र कामस्य चक्रं लोकेऽप्रसिद्धम्‌ । यथा वा- 
उपपरिसरं गोदावर्याः परित्यजताध्वगाः 
सरणिमपरो मार्गस्तावद्‌ भवद्धिरवेक्ष्यताम्‌ । 
इह हि विहितो रक्ताशोकः कयापि हताशया 
चरणनलिनन्यासोदञ्जन्नवाङ्करकञ्चुकः ।। ९२४।। 
-अत्र पादाघातेनाशोकस्य पुष्पोद्गमः कविषु प्रसिद्धो न पुनरङ्कुरोद्‌गमः। 


सुसितवसनालङ्कारायां कदाचन कौमुदी - 

महसि सुदृशि स्वैरं यान्त्यां गतोऽस्तमभृद्‌ विधुः । 

तदनु भवतः कीर्तिः केनाप्यगीयत येन सा 
प्रियगृहमगान्मुक्ताशङ्का क्व नासि शुभप्रदः ।। ९२५।। 
-अत्रमूर्तापकीर्तिः ज्योत्स्नावत्‌ प्रकाशरूपा कथितेति लोकविरुद्धमपि 
कविप्रसिद्धेर्न दुष्टम्‌ । 


१०. 


११. 


१२. 

(विद्याविरुद्धत्वम्‌) 

सदा स्नात्वा निशीथिन्यां सकलं वासर बुधः । 

नानाविधानि शस्त्राणि व्याचष्टे च शृणोति च 11१ २६।। 
-अत्र ग्रहोपरागादिकं विना रात्रौ स्नानं धर्मशास्रेण विरुद्धम्‌ । 
अनन्यसदृशं यस्य बलं बाह्वोः समीक्ष्यते । 
षाड्गुण्यानुसृतिस्तस्य सत्यं सा निष्प्रयोजना ।। ९ २७।। 
-एतद्‌ अर्थशास्तरेण । 

विधाय दूरे केयूरमनङ्गाङ्गणमङ्गना । 

बभार कान्तेन कृतां करजोल्लेखमालिकाम्‌ ।। ९२८।। 

-अत्र केयूरपदे नखक्षतं न विहितमित्येतत्‌ कामशास्रेण । 
अष्टाङ्गयोगपरिशीलनकीलनेन 

दुःसाधसिद्धिसविधं विदद्‌ विदूरे । 

आसादयन्नभिमतामधुना विवेक- 

ख्यातिं समाधिघनमौलिमणिर्विमुक्तः ।। १ २९।। 

-अत्र विवेकख्यातिस्ततः सम्प्रज्ञातः समाधिः, पश्चादसंप्रज्ञातस्ततो 
मुक्तिर्न तु विवेकख्यातौ । एतद्‌ योगशास्रेण । 

एवं विद्यान्तरैरपि विरुद्धमुदाहार्यम्‌ । 

(अनवीकृतत्वम्‌) 

प्राप्ताः श्रियः सकलकामदुधास्ततः किं 

दत्तं पदं शिरसि विद्विषतां ततः किम्‌ । 

सन्तर्पिताः प्रणयिनो विभवैस्ततः कि 

कल्पं स्थितं तनुभृतां तनुभिस्ततः किम्‌ ।। १३ ०।। 

-अत्र ततः किमिति न नवीकृतम्‌ । तत्तु यथा- 

यदि दहत्यनलोऽत्र किमद्भुतं यदि च गौरवमद्रिषु कि ततः । 
लवणमम्बु सदैव महोदधेः प्रकृतिरेव सतामविषादिता ।। १३ १।। 
(अनियमत्वम्‌) 

यत्रानुल्लिखितार्थमेव निखिलं निर्माणमेतद्‌ विधे- 
रुत्कर्षप्रतियोगिकल्पनमपि न्यक्कारकोटिः परा । 

याताः प्राणभृतां मनोरथगतीरुल्लङ्घ्य यत्संपद- 
स्तस्याभासमणीकृताश्मसु मणेरश्मत्वमेवोचितम्‌ ।। १३ २।। 


शवाय 1): कृ हनी हा जाऊं आफ 

१३. 


१४. 


१५. 


१६. 


१७. 


काव्यप्रकाश: 


-अत्र छायामात्रमणीकृताश्मसु मणेस्तस्याशमतैवोचिता इति’ सनियमत्वं 
वाच्यम्‌ । 

(सनियमत्वम्‌) 

वक्त्राम्भोजं सरस्वत्यधिवसति सदा शोण एवाधरस्ते 

बाहुः काकुत्स्थवीर्यस्मृतिकरणपटुर्दक्षिणस्ते समुद्रः । 

वाहिन्यः पार्श्वमेताः क्षणमपि भवतो नैव मुञ्चन्त्यभीक्ष्णं 
स्वच्छेऽन्तर्मानसेऽ स्मिन्‌ कथमवनिपते! तेऽ म्बुपानाभिलाषः ।। १३ ३।। 
-अत्र शोण एव इत नियमो न वाच्यः । 

(अविशेषत्वम्‌) 


श्यामां श्यामलिमानमानयत भोः, सान्द्रैर्मसीकूर्चकैः 

मन्त्रं तन्त्रमथ प्रयुज्य हरत श्वेतोत्पलानां श्रियम्‌ । 

चन्द्रं चूर्णयत क्षणाच्च कणशः कृत्वा शिलापट्टके 

येन द्रष्टुमहं क्षमे दश दिशस्तद्वक्त्रमुद्राङ्किताः ।। ९३ ४।। 
-अत्र 'ज्यौत्स्नीम्‌' इति श्यामाविशेषो वाच्यः । 

(सविशेषत्वम्‌) 

कल्लोलवेल्लितदूषत्परुषप्रहारै 

रत्नान्यमूनि मकरालय! मावमस्थाः । 

कि कौस्तुभेन विहितो भवतो न नाम 

याच्ञाप्रसारितकरः पुरुषोत्तमोऽपि ।।' ९ ३ ५।। 

-अत्र, “एकेन किं न विहितो भवतः स नाम’ इति सामान्यं वाच्यम्‌। 
(साकाङ्क्षत्वम्‌) 

अर्थित्वे प्रकटीकृतेऽपि न फलप्राप्तिः प्रभोः प्रत्युत 

दुह्यन्‌ दाशरथिर्विरुद्धचरितो युक्तस्तया कन्यया । 

उत्कर्षञ्च परस्य मानयशसोर्विस्रंसनं चात्मनः 

सत्रीरत्नञ्ज जगत्पतिर्दशमुखो देवः कथं मृष्यते ।। १३६।। 
-अत्र ख्रीरत्नम्‌ उपेक्षितुम्‌, इत्याकाङक्षति । नहि परस्येत्यनेन 
सम्बन्धो योग्यः । 

(अपदयुक्तत्वम्‌) 

आज्ञा शक्रशिखामणिप्रणयिनी शास्त्राणि चक्षुर्नवं 

भक्तिर्भूतपतौ पिनाकिनि पदं लङ्केति दिव्या पुरी । 
उत्पत्तिर्दुहिणान्वये च तदहो नेदृग्‌ वरो लभ्यते 

स्याच्चेदेष न रावणः क्व नु पुनः सर्वत्र सर्वे गुणाः ।। १ ३७।। 


१८. 


१९. 


२०. 


२१. 


२२. 


२३. 

-अत्र “स्याच्चेदेष न रावण’ इत्यत एव समाप्यम्‌ । 


(सहचरभिन्नत्वम्‌) 

श्रुतेन बुद्धिर्व्यसनेन मूर्खता मदेन नारी सलिलेन निम्नगा । 

निशा शशाङ्केन धृतिः समाधिना नयेन चालङक्रियते नरेन्द्रता ।। ९३८।। 
-अत्र श्रुतादिभिरुत्कृष्टै: सहचरितैर्व्यसनमूर्खतयोर्निकृष्टयोभिन्नत्वम्‌ । 
(प्रकाशितविरुद्धत्वम्‌) 

“लग्नं रागावृताङ्गया’ इति ॥ (पृ.६५) 

-अत्र विदितं तेऽस्त्वित्यनेन श्रीस्तस्मादपसरतीति विरुद्धं प्रकाश्यते। 


. (विध्ययुक्तत्वम्‌) 


प्रयत्मपरिबोधितः स्तुतिभिरद्य शेषे निशा- 
मकेशवमपाण्डवं भुवनमद्य निःसोमकम्‌ । 

इयं परिसमाप्यते रणकथाऽद्य दोः शालिना- 

मपैतु रिपुकाननातिगुरुरद्य भारो भुवः ।। १३९।। 

-अत्र “शयितः प्रयत्नेन बोध्यसे'-इति विधेयम्‌ । यथा वा- 


वाताहारतया जगद्‌ विषधरैराश्वास्य निःशेषितं 

ते ग्रस्ताः पुनरभ्रतोयकणिकातीव्रव्रतैर्बर्हिभिः । 

तेऽपि क्ररचमूरुचर्मवसनैरनीताः क्षयं लुब्धकै- 

दम्भस्य स्फुरितं विदन्नपि जनो जाल्मो गुणानीहते ।। १४०।। 
-अत्र वाताहारादित्रयं व्युत्क्रमेण वाच्यम्‌ । 

(अनुवादायुक्तत्वम्‌) 

अरे रामाहस्ताभरण, भसलश्रेणिशरण, 

स्मरक्रीडाव्रीडाशमन, विरहिप्राणदमन । 

सरोहंसोत्तंस, प्रचलदल, नीलोत्पल, सखे, 

सखेदोऽहं मोहं श्लथय कथय क्वेन्दुवदना ।। १४१।। 
-अत्र “विरहिप्राणदमन इति नानुवाद्यम्‌ । 

(त्यक्तपुनःस्वीकृतत्वम्‌) 

“लग्नं रागावृताङ्गये'त्यादि ॥ (पृ.६५) 

-अत्र “विदितं तेऽस्तु’ इत्युपसंहतोऽपि तेनेत्यादिना पुनरुपात्तः । 
(अश्लीलत्वम्‌) 

हन्तुमेव प्रवृत्तस्य स्तब्धस्य विवरैषिणः । 

यथास्य जायते पातो न तथा पुनरुन्नतिः ।। ९४२।। 


| |. OO याशा -------- 


काव्यप्रकाशः 


-अत्र पुंव्यञ्जनस्यापि प्रतीतिः । 


यत्रैको दोषः प्रदर्शितस्तत्र दोघान्तराण्यपि सन्ति तथापि तेषां 
तत्राप्रकृतत्वात्‌ प्रकाशनं न कृतम्‌ । 
कर्णावतंसादिपदे कर्णादिध्वनिनिर्मितिः । 
सन्निधानादिबोधार्थम्‌- 
अवतंसादीनि कर्णा्याभरणान्येवोच्यन्ते । तत्र कर्णादिशब्दाः 
कर्णादिस्थितिप्रतिपत्तये । यथा- 
अस्याः कर्णावतंसेन जितं सर्व विभूषणम्‌ । 
तथैव शोभतेऽत्यर्थमस्याः श्रवणकुण्डलम्‌ ।। ९४३।। 
अपूर्वमधुरामोदप्रमोदितदिशस्ततः । 
आययुर्भृङ्गमुखराः शिरः शेखरशालिनः ।। १४४।। 
-अत्र कर्ण-श्रवण-शिरःशब्दाः सन्निघानप्रतीत्यर्थाः । 
विदीर्णाभिमुखारातिकराले सङ्गरान्तरे । 
धनुर्ज्याकिणचिह्वेन दोष्णा विस्फुरितं तव ।। १४५।। 
-अत्र धनुःशब्द आरूढत्वावगतये ॥ अन्यत्र तु-(रघु. ६.४०) 
ज्याबन्धनिष्पन्दभुजेन यस्य विनिः श्वसद्वक्त्रपरम्परेण । 
कारागृहे निर्जितवासवेन लङ्केश्वरेणोषितमाप्रसादात्‌ ।। १४६।। 
-इत्यत्र केवलो ज्याशब्दः । 
प्राणेश्वरपरिष्वङ्गविभ्रमप्रतिपत्तिभिः । 
मुक्ताहारेण लसता हसतीव स्तनद्वयम्‌ ।। १४७।। 
-अत्र मुक्तानामन्यरत्नामिश्रितत्वाबोधनाय मुक्ताशब्दः । 
सौन्दर्यसम्पत्‌ तारुण्यं यस्यास्ते ते च विभ्रमाः । 
षट्पदान्‌ पुष्पमालेव कान्‌ नाऽऽकर्षति सा सखे ।। १४८।। 
-अत्रत्कृष्टपुष्पविषये पुष्पशन्दः । निरुपपदो हिं मालाशब्दः पुष्प्रज- 
मेवाभिधत्ते । 
स्थितेष्वेतत्‌ समर्थनम्‌ ।। १०।। 
न खलु कर्णावतंसादिवज्जघनकाञ्जीत्यादि क्रियते । 
जगाद मधुरां वाचं विशदाक्षरशालिनीम्‌ ।। १४ ९।। 
-इत्यादौ क्रियाविशेषणत्वेऽपि विवक्षितार्थप्रतीतिसिद्धौ “गतार्थस्यापि 
विशेष्यस्य विशेषणदानार्थं क्वचित्‌. प्रयोगः कार्यः'-इति न युक्तम्‌ । 


सप्तम उल्लास: 


युक्तत्वे वा- 
चरणत्रपरित्राणरहिताभ्यामपि द्रुतम्‌ । 
पादाभ्यां दूरमध्वानं व्रजन्नेष न खिद्यते ।। १५०।। 
-इत्युदाहार्यम्‌ । 
*ख्याते< थे निर्हेतोरदुष्टता (ऽ) 

यथा-(कुसं. १.४३) 
चन्द्रं गता पद्मगुणान्न भुङ्क्ते 
पद्माश्रिता चान्द्रमसीमभिख्याम्‌ । 
उमामुखं तु प्रतिपद्य लोला 
द्विसंश्रयां प्रीतिमवाप लक्ष्मीः ।। १५१।। 


३०९ 


-अत्र रात्रौ पद्मस्य सङ्कोचः, दिवा चन्द्रमसश्च निष्प्रभत्वं 


लोकप्रसिद्धमिति “न भुङ्क्ते’ इति हेतुं नापेक्षते । 
. (ऽ)नुकरणे तु सर्वेषाम्‌ । 
सर्वेषां श्रुतिकटुप्रभृतीनां दोषाणाम्‌ । यथा- 
मृगचक्षुषमद्राक्षमित्यादि कथयत्ययम्‌ । 
पश्यैष च गवित्याह सुत्रामाणं यजेति च ।। १५२।। 
वक्त्राद्यौचित्यवशाद्‌ 
दोषोऽपि गुणः क्वचित्‌ क्वचिन्नोभौ ।। ९ ९।। 


वक्तु-प्रतिपाद्य-व्यङ्गय-वाच्य-प्रकरणादीनां महिम्ना दोषोऽपि क्वचिद्‌ 
गुणः क्वचिन्न दोषो न गुणः । तत्र वैयाकरणादौ वक्तरि प्रतिपाद्ये च, 


ौद्रादौ च रसे व्यङ्गे कष्टत्वं गुणः । क्रमेणोदाहरणम्‌ 
१. दीधीङ्वेवीङ्समः कश्चिद्‌ गुणवृद्ध्योर भाजनम्‌ । 


क्विप्प्रत्ययनिभः कश्चिद्‌ यत्र सन्निहिते न ते ।। १५३।। 


२. यदा त्वामहमद्रक्षं पदविद्याविशारदम्‌ । 


उपाध्यायं तदाऽस्मार्ष समस्प्राक्षं च सम्मदम्‌ ।। १५४।। 


३. अन्त्रप्रोतबृहत्कपालनलकक्रूरक्वणत्कङ्कण- 
प्रायप्रेङ्खितभूरि भूषणरवैराघोषयन्त्यम्बरम्‌ । 
पीतच्छर्दितरक्तकर्दमघनप्रागभारघोरोल्लसद्‌- 
व्यालोलस्तनभारभैरववपुर्दपाद्धतं धावति ।। ९ ५५।। 


१. आर्या छन्दः । 


काव्यप्रकाशः 


वाच्यवशाद्‌ यथा- 

. मातङ्गाः! किमु वल्गितैः, किमफलैराडम्बरैर्जम्बुकाः! 

सारङ्गाः, महिषाः, मदं व्रजथ किं शून्येषु शूरा न के । 
कोपाटोपसमुद्‌भटोत्कटसटाकोटेरिभारेः पुरः 

िन्धुध्वानिनि हुङ्कृते स्फुरति यत्‌ तद्‌ गर्जितं गर्जितम्‌ ।। ९५६।। 
-अत्र सिंहे वाच्ये परुषाः शब्दाः । प्रकरणवशाद्‌ यथा- 

. रक्ताशोक! कृशोदरी क्व नु गता त्यक्त्वानुरक्तं जनं 

नो दृष्टेति मुधैव चालयसि किं वातावधूतं शिरः । 
उत्कण्ठाघटमानषट्पदघटासङ्कइदष्टच्छद- 

स्तत्पादाहतिमन्तरेण भवतः पुष्पोद्‌गमोऽयं कुतः ।। ९५७।। 
-अत्र शिरोधूननेन कुपितस्य वचसि । 

क्वचिन्नीरसे न गुणो न दोषः । यथा-(मयूरश) 

. शीर्णघ्राणाङ्घ्रिपाणीन्‌ व्रणिभिरपघनैर्धर्घराव्यक्तघोषान्‌ 
दीर्घाघ्रातानघोधैः पुनरपि घटयत्येक उल्लाघयन्‌ यः । 
घर्माशोस्तस्य वोऽन्तर्ड्िगुणघनघृणानिध्ननिर्विध्नतृत्ते- 

दत्तार्घाः सिद्धसङ्घैर्विदधतु घृणयः शीघ्रमंहोविघातम्‌ ।। १५८।। 
अप्रयुक्तनिहतार्थौ श्लेषादावदुष्टौ । यथा- 

. येन ध्वस्तमनोऽ भवेन बलिजित्कायः पुरा स्त्रीकृतो 
यश्चोद्वृत्तभुजङ्गहारवलयो गङ्गां च योऽघारयत्‌ । 

यस्याहुः शशिमच्छिरोहर इति स्तुत्यं च नामामराः 

पायात्‌ स स्वयमन्धकक्षयकरस्त्वां सर्वदो माधवः ।। ९५९।। 
-अत्र माधवपक्षे शशिमदन्धकक्षयशब्दावप्रयुक्तनिहतार्थौ । 

. अश्लीलं क्वचिद्‌ गुणः । यथा सुरतारम्भगोष्ठ्याम्‌ । 

'क्यर्थैः पदैः पिशुनयेच्च रहस्यवस्तु' इति कामशास्त्रस्थितौ- 
करिहस्तेन सम्बाधे प्रविश्यान्तर्विलोडिते । 

उपसर्पन्‌ ध्वजः पुंसः साधनान्तर्विराजते ।। ९६०।। 

. शमकथासु- 


उत्तानोच्छूनमण्डूकपाटितोदरसन्निभे । 
क्लेदिनि स्त्रीव्रणे सक्तिरकृमेः कस्य जायते ।। १६ १।। 


१४. 


१५. 


-अत्र कलम-भक्त-महिषी-दधिशब्दा ग्राम्या अपि विदूषकोक्तौ । न्यूनपदं 


सप्तम उल्लासः 


, निर्वाणवैरदहना प्रशमादरीणां 


नन्दन्तु पाण्डुतनयाः सह माधवेन । 
रक्तप्रसाधितभुवः क्षतविग्रहाश्च | 

स्वस्था भवन्तु कुरुराजसुताः सभृत्याः ।। १६ २।। 
-अत्र भाव्यमङ्गलसूचकम्‌, । (वे.सं. १.७) 


. सन्दिग्धमपि वाच्यमहिम्ना क्वचिन्नियतार्थप्रतीतिकृत्त्वेन व्याजस्तुति- 


पर्यवसायित्वे गुणः । यथा- 


. पृथुकार्तस्वरपात्रं भूषितनिः शेषपरिजनं देव । 
विलसत्करेणुगहनं सम्प्रति सममावयोः सदनम्‌ ।। १६३।। 
. प्रतिपाद्यप्रतिपादकयोर्जञत्वे सत्यप्रतीतत्वं गुणः । यथा- 


आत्मारामा विहितरतयो निर्विकल्पे समाधौ 
ज्ञानोद्रेकाद्‌ विघटिततमोग्रन्थयः सत्त्वनिष्ठाः । 
यं वीक्षन्ते कमपि तमसां ज्योतिषां वा परस्तात्‌ 
तं मोहान्धः कथमयममुं वेत्ति देवं पुराणम्‌ ।। १६४।। 
स्वयं वा परामर्शे यथा- 
षडधिकदशनाडीचक्रमध्यस्थितात्मा 
हृदि विनिहितरूपः सिद्धिदस्तद्विदां यः । 
अविचलितमनोभिः साधकैर्मृग्यमाणः 
स जयति परिणद्धः शक्तिभिः शक्तिनाथः ।। ९६५।। 
अधमप्रकृत्युक्तिषु ग्राम्यो गुणः । यथा- 
फुल्लुक्करं कलमकूरणिहं वहंति 
जे सिन्धुवारविडवा मह वल्लहा दे । 
जे गालिदस्स महिसीदहिणो सरिच्छा 
दे कि च मुद्धविअइल्लपसूणपुञ्ञा ।। १६६।। 
(पुष्पोत्करं कलमभक्तनिभं वहन्ति 

ये सिन्धुवारविटपा मम वल्लभास्ते । 

ये गालितस्य महिषीदध्नः सदृक्षा- 

स्ते किञ्च मुग्धविचकिल्लप्रसूनपुझाः ॥) 


क्वचिद्‌ गुण: । यथा- 


३१२ काव्यप्रकाश: 


१६. गाढालिङ्गनवामनीकृतकुचप्रोद्‌भूतरोमोद्गमा 
सान्द्रस्नेहरसातिरेकविगलच्छीमन्नितम्बाम्बरा । 
मा मा मानद मा5ति मामलमिति क्षामाक्षरोल्लापिनी 
सुप्ता कि नु मृता नु कि मनसि मे लीना विलीना नु किम्‌ ।। १६७।। 


१७. क्वचिन्न गुणो न दोष: । यथा-(विक्रमो.४.९) 
तिष्ठेत्‌ कोपवशात्‌ प्रभावपिहिता दीर्घ न सा कुप्यति 
स्वर्गायोत्पतिता भवेन्मयि पुनर्भावार्द्रमस्या मनः । 
तां हर्त्त विबुधद्विषोऽपि न च मे शक्ताः पुरोवर्तिनीं 
सा चात्यन्तमगोचरं नयनयोर्यातेति कोऽयं विधिः ।। १६८।। 
-अत्र पिहितेत्यतोऽनन्तरं नैतद्‌ यतः इत्येतेर्न्यूने: पदैर्विशेषबुद्धेरकरणान्न 
गुणः, उत्तरा प्रतिपत्तिः पूर्वा प्रतिपत्तिं बाधते इति न दोषः । 
१८. अधिकपदं क्वचिद्‌ गुणः । यथा- 
यद्‌ वञ्चनाहितमतिर्बहु चाटुगर्भ 
कार्योन्मुखः खलजनः कृतकं ब्रवीति । 
तत्‌ साधवो न न विदन्ति, विदन्ति, किन्तु 
कर्तु वृथा प्रणयमस्य न पारयन्ति ।। ९१६ ९।। 
अथ *विदन्ति’ इति द्वितीयमन्ययोगव्यवच्छेदपरम्‌ । 
१९. यथा वा- 
वद्‌ वद जितः स शत्रुर्न हतो जल्पश्च तव तवास्मीति । 
चित्रं चित्रमरोदीद्धा हेति परं मृते पुत्रे ।। १७०।। 
-इत्येवमादौ हर्षभयादियुक्ते वक्तरि । 


२०. कथितपदं क्वचिद्‌ गुणः लाटानुप्रासे, अर्थान्तरसंक्रमितवाच्ये, 
विहितस्यानुवाद्यत्वे च । क्रमेणोदाहरणम्‌ 
(लाटानुप्रासः) सितकरकररुचिरविभा विभाकराकार, धरणिधर, कीर्तिः । 
पौरुषकमला कमला सापि तवैवास्ति नान्यस्य ।। १७१।। 


(अर्थान्तरसं-) ताला जाअंति गुणा जाला दे सहिअएहिं घेप्पंति । 
रइकिरणाणुग्गहिआइं होति कमलाई कमलाई ।। १७२।। 
(तदा जायन्ते गुणा यदा ते सहदयैरगृह्मन्ते । 
रविकिरणानुगृहीतानि भवन्ति कमलानि कमलानि ॥) 
(विधेयानु) जितेन्द्रियत्वं विनयस्य कारणं गुणप्रकषों विनयादवाप्यते । 
गुणप्रकर्षेण जनोऽनुरज्यते जनानुरागप्रभवा हि सम्पदः ।। १७३।। 

२१.पतत्प्रकर्षमपि क्वचिद्‌ गुण: । यथा-उदाहते 'प्रागप्राप्ते'(पृ.६०)- 
त्यादौ ॥ 
२२.समाप्तपुनरात्तं क्वचिन्न गुणो न दोषः, यत्र न विशेषणमात्रदानार्थ 
पुनर्ग्रहणम्‌ अपि तु वाक्यान्तरमेव क्रियते । यथा अत्रैव 'प्रागप्राप्तेत्यादौ'॥ 
(पृ.६०) 
२३. अपदस्थसमासं क्वचिद्‌ गुण: । यथा-उदाहृते *रक्ताशोकेत्यादौ' ॥(पृ.७४) 
२४. गर्भितं तथैव । यथा- 
हुमि अवहत्थिअरेहो णिरङ्कसो अह विवेअरहिओ वि । 
सिविणे वि तुमम्मि पुणो पत्तिहि भत्ति ण पसुमरामि । । ९७४।। 
(भवाम्यपहस्तितरेखो निरङ्कशोऽथ विवेकरहितोऽपि । 
स्वप्नेऽपि त्वयि पुनः प्रतीहि भक्तिं न प्रस्मरामि ॥) 
२५. -अत्र प्रतीहीति मध्ये दृढप्रत्ययोत्पादनाय । 
एवमन्यदपि लक्ष्याल्लक्ष्यम्‌ । 
व्यभिचारि*रसःस्थायिः भावानां शब्दवाच्यता । 
कष्टकल्पनया* व्यक्तिर*नुभावविभावयोः ।। १ २।। 


प्रतिकूलविभावादिग्रहो दीप्तिः पुनः पुनः” । 
अकाण्डे “प्रथनच्छेदा'वङ्गस्याप्यतिविस्तृतिः\°।। १ ३।। 
अङ्गिनोऽ ननुसन्धानं\' प्रकृतीनां विपर्ययः* । 
अनङ्गस्याभिधानं'२ च रसे दोषाः स्युरीदृशाः ।। १४।। 


१. स्वशब्दोपादानं व्यभिचारिणो यथा- 

सव्रीडा दयितानने सकरुणा मातङ्गचर्माम्बरे 

सत्रासा भुजगे सविस्मयरसा चन्द्रेऽ मृतस्यन्दिनि । 

सेर्ष्या जह्वुसुतावलोकनविधौ दीना कपालोदरे 

पार्वत्या नवसङ्गमप्रणयिनी दृष्टिः शिवायाऽस्तु वः ।। १७५।। 
-अत्र व्रीडादीनाम्‌ । 

व्यानम्रा दयितानने मुकुलिता मातङ्गचर्माम्बरे 

सोत्कम्पा भुजगे निमेषरहिता चन्द्रेऽमृतस्यन्दिनि । 

मीलद्‌भ्रुः सुरसिन्धुदर्शनविघौ म्लाना कपालोदरे, 

-इत्यादि तु युक्तम्‌ । 

रसस्य स्वशब्देन भृङ्गारादिशब्देन वा वाच्यत्वम्‌ । 
क्रमेणोदाहरणम्‌- 

तामनङ्गजयमङ्गलश्रियं किञ्चिदुच्चभुजमूललोकिताम्‌ । 

नेत्रयोः कृतवतोऽस्य गोचरे कोऽप्यजायत रसो निरन्तरः ।। ९७६।। 
आलोक्य कोमलकपोलतलाभिषिक्त - 
व्यक्तानुरागसुभगामभिराममूर्तिम्‌ । 

पश्यैष बाल्यमतिवृत्य विवर्तमानः 

श्ङ्गारसीमनि तरङ्गितमातनोति । । ९७७।। 


स्थायिनो यथा- 
संप्रहारे प्रहरणैः प्रहाराणां परस्परम्‌ । 
ठणत्कारैः श्रुतिगतैरुत्साहस्तस्य कोऽप्यभूत्‌ ।। १७८।। 
-अत्रोत्साहस्य । 
कर्पूरधूलिधवलद्युतिपूर धौत - 
दिङ्मण्डले शिशिररोचिषि तस्य यूनः । 
लीलाशिरोंऽशुकनिवेशविशेषक्लप्ति- 
व्यक्तस्तनोन्नतिरभून्नरवयौवना सा ।। १७९।। 
-अत्रोद्दीपनालम्बनरूपाः भृङ्गारयोग्या विभावा अनुभावपर्यवसायिनः 
स्थिता इति कष्टकल्पना । 
परिहरति रतिं मतिं लुनीते 
स्खलति भूशं परिवर्तते च भूयः । 
इति बत विषमा दशाऽस्य देहं 
परिभवति प्रसभं किमत्र कुर्मः ।। १८०।। 
-अत्र रतिपरिहारादीनामनुभावानां करुणादावपि सम्भवात्‌ कामिनीरूपो 
विभावो यत्नतः प्रतिपाद्यः । 
प्रसादे वर्तस्व प्रकटय मुदं संत्यज रुष 
प्रिये, शुष्यन्त्यङ्गान्यमृतमिव ते सिञ्चतु वचः । 
निधानं सौख्यानां क्षणमभिमुखं स्थापय मुखं ˆ 
न मुग्धे, प्रत्येतुं प्रभवति गतः कालहरिणः ।। १८ ९।। 
-अत्र श्रृङ्गारे प्रतिकूलस्य शान्तस्याऽनित्यताप्रकाशनरूपो विभावः, 
तत्प्रकाशितो निवेदश्च व्यभिचारी उपात्तः । 


११. 

णिहुअरमणम्मि लोअणपहम्मि पडिए गुरुअण मज्झस्मि । 
सअलपरिहारहिअआ वणगमणं एव्व महइ वहू ।। १८ २।। 
(निभृतरमणे लोचनपथे पतिते गुरुजनमध्ये । 
सकलपरिहारहदया वनगमनमेवेच्छति वधूः ॥) 
-अत्र सकलपरिहार-वनममने शान्तानुभावौ । 
इन्धनाद्यानयनव्याजेनोपभोगार्थ वनगमनं चेन्न दोषः । 
दीप्तिः पुनः पुनः, यथा कुमारसम्भवे रतिविलापे (चतुर्थे सर्गे) । 
अकाण्डे प्रथनं, यथा वेणीसंहारे द्वितीयेऽङ्केऽनेकवीरक्षये प्रवृत्ते 
भानुमत्या सह दुर्योधनस्य शृङ्गारवर्णनम्‌ । 
अकाण्डे छेदो यथा वीरचरिते द्वितीयेऽङ्के राघवभार्गवयोर्धाराधिरूढे 
वीररसे 'कङ्कणमोचनाय गच्छामि’ इति राघवस्योक्तौ । 
अङ्गस्याप्रधानस्यातिविस्तरेण वर्णनं यथा हयग्रीववधे हयग्रीवस्य । 
अङ्गिनोऽननुसंधानं यथा रत्नावल्यां चतुर्थेङ्के बाभ्रव्यागमने सागरिकाया 
विस्मृतिः । 
प्रकृतयो दिव्या अदिव्या दिव्यादिव्याश्च, वीररोद्रश्ङ्गारशान्तरसप्रधाना 
धीरोदात्त-धीरोद्धत-धीरललित-धीरप्रशान्ताः, उत्तमाधममध्यमाश्च । 
तत्र रतिहासशोकाद्भुतानि अदिव्योत्तमप्रकृतिवत्‌ दिव्येष्वपि । 
किन्तु रतिः सम्भोगशृङ्गाररूपा उत्तमदेवताविषया न वर्णनीया । 
तद्वर्णनं हि पित्रोः सम्भोगवर्णनमिवात्यन्तमनुचितम्‌ । (कुसं.३.७२) 
क्रोधं प्रभो, संहर संहरेति यावद्‌ गिरः खे मरुतां चरन्ति । 
तावत्‌ स वह्निर्भवनेत्रजन्मा भस्मावशेषं मदनं चकार ।। १८ ३।। 
इत्युक्तवद्‌ भ्रुकुस्यादिविकारवर्जितः क्रोधः सद्यःफलदः स्वर्गपातालगगन- 
समुद्रोल्लङ्घनाद्युत्साहश्च दिव्येष्वेव । 
अदिव्येषु तु यावदवदानं प्रसिद्धमुचितं वा तावदेवोपनिबन्द्धव्यम्‌ । 
अधिकं तु निबध्यमानमसत्यप्रतिभासेन 'नायकवद्वर्तितव्यम्‌ न 
प्रतिनायकवद्‌' इत्युपदेशे न पर्यवस्येत्‌ । 
दिव्यादिव्येषु उभयथाऽपि । 


एवमुक्तस्यौचित्यस्य दिव्यादीनामिव धीरोदात्तादीनामप्यन्यथावर्णनं 
विपर्ययः। 

तत्रभवन्‌ भगवन्नित्युत्तमेन, न अधमेन, मुनिप्रभृतौ, न राजादौ, 
भट्टारकेति नोत्तमेन राजादौ प्रकृतिविपर्ययापत्तर्वाच्यम्‌ । 
एवं देशकालवयोजात्यादीनां वेषव्यवहारादिकमुचितमेवोपनिबन्द्धव्यम्‌। 
१३. अनङ्गस्य रसानुपकारकस्य वर्णनम्‌ । यथा कर्पूरमञ्जर्या नायिकया 
स्वात्मना च कृतं वसन्तवर्णनमनादृत्य बन्दिवर्णितस्य राज्ञा प्रशंसनम्‌। 
“ईदृशा' इति । नायिकापादप्रहारादिना नायककोपादिवर्णनम्‌ । उक्तंहि 
ध्वनिकृता- 
अनौचित्यादृते नान्यद्‌ रसङ्गभङ्गस्य कारणम्‌ । 
१औचित्योपनिबन्धस्तु रसस्योपनिषत्‌ परा ।। १८ ४।। 
इदानीं क्वचिददोषा अप्येते-इत्युच्यन्ते- 
न दोषः स्वपदेनोक्तावपि सञ्चारिणः क्वचित्‌ । 
यथा-(रत्ना.१.२) 
औत्सुक्येन कृतत्वरा सहभुवा व्यावर्तमाना ह्विया 
तैस्तैर्बन्धुवधूजनस्य वचनैर्नीताभिभुख्यं पुनः । 
दृष्टवाऽग्रे वरमात्तसाध्वसरसा गौरी नवे संगमे 
संरोहत्पुलका हरेण हसता श्लिष्टा शिवायास्तु वः ।। १८५।। 
-अत्रौत्सुक्यशन्द इव तदनुभावो न तथा प्रतीतिकृत्‌ । अतएव 
'दुरादुत्सुकम्‌' इत्यादौ व्रीडाप्रेमाद्यनुभावानां विवलितत्वादीना- 
मिवोत्सुकत्वानुभावस्य सहसा प्रसरणादिरूपस्य तथा प्रतिपत्तिकारित्वा 
भावादुत्सुकमिति कृतम्‌ । 
सञ्चायदिर्विरुद्धस्य बाध्यस्योक्तिर्गुणावहा ।। १ ५।। 
बाध्यत्वेनोक्तिर्न परमदोषः, .यावत्‌ प्रकृतरसपरिपोषकृत्‌ । यथा- 
“क्वाकार्य शशलक्ष्मणः क्व च कुलं (भूयोऽपि दृश्येत सा 
दोषाणां प्रशमाय नः श्रुतमहो कोपेपि कान्तं मुखम्‌) - इत्यादौ ।। १८ ६।। 


अत्र वितर्कादिषु उद्गतेष्वपि चिन्तायामेव विश्रान्तिरिति प्रकृतरसपरिपोषः। 


पाण्डु क्षामं वदनं हृदयं सरसं तवालसं च वपुः । 
आवेदयति नितान्तं क्षेत्रियरोगं सखि, हृदन्तः ।। १८७।। 


१. 'प्रसिद्धौचित्यबन्धस्तु'-इति पाठे । ध्वन्यालोकः पृ.१५९ 

-इत्यादौ साधारणत्वं पाण्डुतादीनामिति न विरुद्धम्‌ । 


सत्यं मनोरमा रामाः सत्यं रम्या विभूतयः । 
किन्तु मत्ताङ्गनापाङ्गभङ्कलोलं हि जीवितम्‌ ।। १८८।। 
-इत्यत्राद्यमर्धं बाध्यत्वेनैवोक्तम्‌ । जीवितादपि अधिकमपाङ्गभङ्ग- 
स्यास्थिरत्वमिति प्रसिद्धभङ्गुरोपमानतयोपात्तं शान्तमेव पुष्णाति, न 
पुनः शृङ्गारस्यात्र प्रतीतिस्तदङ्गाप्रतिपत्तेः, न तु विनेयोन्मुखीकरणमत्र 
परिहारः, शान्त-श्ृङ्गारयोर्नैरन्तर्यस्याभावात्‌, नापि काव्यशोभाकरणम्‌, 
रसान्तरादनुप्रासमात्राद्‌ वा तथाभावात्‌ । 
आश्रयैक्ये विरुद्धो यः स कार्यो भिन्नसंश्रयः । 
रसान्तरेणान्तरितो नैरन्तर्येण यो रसः ।।१६।। 
वीर-भयानकयोरेकाश्रयत्वेन विरोध इति प्रतिपक्षगतत्वेन भयानको निवेशयितव्यः। 


शान्तशृङ्गारयोस्तु नैरन्तर्येण विरोध इति रसान्तरमन्तरे कार्यम्‌। यथा-नागानन्दे 
शान्तस्य जीमूतवाहनस्य “अहो गीतम्‌ अहो वादित्रम्‌'-इत्यद्भुतमन्तर्निवेश्य 
मलयवती प्रति शृङ्गारो निबद्धः । 
न परं प्रबन्धे यावदेकस्मिन्नपि वाक्ये रसान्तरव्यवधिना विरोधो निवर्तते। यथा- 
भूरेणुदिग्धान्‌ नवपारिजातमालारजोवासितबाहुमध्याः । 
गाढं शिवाभिः परिरभ्यमाणान्‌ सुराङ्गनाश्लिष्टभुजान्तरालाः ।। १८ ९।। 
सशोणितैः क्रव्यभुजां स्फुरद्भिः पक्षैः खगानामुपवीज्यमानान्‌ । 
संवीजिताश्चन्दनवारिसेकैः सुगन्धिभिः कल्पलतादुकूलैः ।। १९ ०।। 
विमानपर्यङ्कतले निषण्णाः कुतूहलाविष्टतया तदानीम्‌ । 
निर्दिश्यमानाँल्ललनाङ्गलीभिर्वीराः स्वदेहान्‌ पतितानपश्यन्‌ ।। १९ १।। 
-अत्र बीभत्स-श्रङ्गारयोरन्तर्वीररसो निवेशितः । 
स्मर्यमाणो विरुद्धोपि साम्येनाथ विवक्षितः । 
अङ्गिन्यङ्गत्वमाप्तौ यौ तौ न दुष्टौ परस्परम्‌ ।। १७।। 
अयं स रशनोत्कर्षी पीनस्तनविमर्दनः । 
नाभ्यूरुजघनस्पर्शी नीवीविस्रंसनः करः ।। १९ २।। 
-एतद्‌ भूरिश्रवसः समरभुवि पतितं हस्तमालोक्य तद्‌ वधूरभिदधौ । अत्र 
पूर्वावस्थास्मरणं शृङ्गाराङ्गमपि करुणं परिपोषयति । 
दन्तक्षतानि करजैश्च विपाटितानि 
प्रोदभिन्नसान्द्रपुलके भवतः शरीरे । 

दत्तानि रक्तमनसा मृगराजवध्वा 
जातस्पृहैर्मुनिभिरप्यवलोकितानि ।। १९ ३।। 
-अत्र कामुकस्य दन्तक्षतादीनि यथा चमत्कारकारीणि तथा जिनस्य । यथा वा 
परः शृङ्गारी तदवलोकनात्‌ सस्मृहस्तद्वद्‌ एतद्दृशो मुनय इति साम्यविवक्षा । 
क्रामन्त्यः क्षतकोमलाङ्गलिगलद्रक्तैः सदर्भाः स्थलीः 
पादैः पातितयावकैरिव गलदबाष्पांम्बुधौताननाः । 
भीता भर्तृकरावलम्बितकरास्त्वच्छन्रु- नार्योऽ धुना 
दावाग्निं परितो भ्रमन्ति पुनरप्युद्यद्विवाहा इव ।। १९४।। 
-अत्र चाटुके राजविषया रतिः प्रतीयते । तत्र करुण इव शुङ्गारोऽप्यङ्गमिति 
तयोर्न विरोधः । यथा- 
एहि गच्छ पतोत्तिष्ठ वद मौनं समाचर । 
एवमाशाग्रहग्रस्तैः क्रीडन्ति धनिनोऽर्थिभिः ।। १९७।।इति। 
-अत्र एहीति क्रीडन्ति, गच्छेति क्रीडन्तीति क्रीडनापेक्षरागमनगमनयोर्न विरोधः। 
क्षिप्तो हस्तावलग्नः प्रसभमभिहतोऽप्याददानोंऽ शुकान्तं 
गृह्णन्‌ केशेष्वपास्तश्चरणनिपतितो नेक्षितः सम्भ्रमेण । 
आलिङ्गन्‌ योऽवधूतस्त्रिपुरयुवतिभिः साश्रुनेत्रोत्यलाभिः 
कामीवार्द्रापराधः स दहतु दुरितं शाम्भवो वः शराग्निः ।। ९९६।।इति | 
-अत्र त्रिपुररिपुप्रभावातिशयस्य करुणोऽङ्गम्‌, तस्य तु शृङ्गारः, तथापि न करुणे 
विश्रान्तिरिति तस्याङ्गतैव । अथवा प्राक्‌ यथा कामुक आचरति स्म तथा 
शराग्निरिति शृङ्गारपोषितेन करुणेन मुख्य एवार्थ उपोद्बल्यते । उक्तं हि- 


गुणः कृतात्मसंस्कारः प्रधानं प्रतिपद्यते । 
प्रधानस्योपकारे हि तथा भूयसि वर्तते ।। ९९७।।इति। 


प्राकृप्रतिपादितस्य रसस्य रसान्तरेण न विरोधो नाप्यङ्गाङ्गिभावो भवति इति 
रसशब्देनात्र स्थायिभाव उपलक्ष्यते ॥ 


इति भट्टमम्मटकृतौ काव्यप्रकाशे दोषदर्शनो नाम 
सप्तम उल्लासः ।।७॥ 

एवं दोषानुक्त्वा गुणालङ्कारविवेकमाह- 
ये रसस्याङ्गिनो धर्माः शौर्यादय इवात्मनः । 
उत्कर्षहेतवस्ते स्युरचलस्थितयो गुणाः ।। १।। 


आत्मन एव हि यथा शीर्यादयो नाकारस्य तथा रसस्यैव माधुर्यादयो गुणा न 
वर्णानाम्‌ । क्वचित्तु शौर्यादिसमुचितस्याकारमहत्त्वादेर्दर्शनाद्‌ “आकार एवास्य 
शूर” इत्यादेर्व्यवहाराद्‌ अन्यत्राशूरेऽपि वितताकृतित्वमात्रेण “शूर' इति, क्वापि 
शूरेऽपि मूर्तिलाघवमात्रेण 'अशूर' इति अविश्रान्तप्रतीतयो यथा व्यवहरन्ति 
तद्वन्मधुरादिव्यञ्जकसुकुमारादिवर्णानां मधुरादिव्यवहार्रवृत्तेः अमधुरादिरसाङ्गानां 
वर्णानां सौकुमार्यादिमात्रेण माधुर्यादि, मधुरादिरसोपकरणानां तेषामसौकुमार्या- 
देरमाधुर्यादि च रसपर्यन्तविश्रान्तप्रतीतिबन्ध्या व्यवहरन्ति । अत एव माधुर्यादयो 


रसधर्माः समुचितेर्वणिर्व्यज्यन्ते, न तु वर्णमात्राश्रयाः । यथैषां व्यञ्जकत्वं तथोदा- 
हरिष्यते ॥१॥ 
उपकुर्वन्ति तं सन्तं येऽङ्गद्वारेण जातुचित्‌ । 
हारादिवदलङ्कारास्तेऽ नुप्रासोपमादयः ।। २।। 


१. ये वाचक-वाच्यलक्षणाङ्गातिशयमुखेन मुख्यं रसं सम्भविममुपकुर्वन्ति ते 
कण्ठाद्ङ्गानामुत्कर्षाधानद्वारेण शरीरिणोऽपि उपकारका हारादय इवालङ्काराः। 
२. यत्र तु नास्ति रसस्तत्रोक्तिवैचित्र्मात्रपर्यवसायिनः । 
३. क्वचित्तु सन्तमपि नोपकुर्वन्ति। 
(यथाक्रममुदाहरणानि)-(मा.मा.२.१) 
अपसारय घनसारं कुरु हारं दूर एव किं कमलैः । 
अलमलमालि मृणालैरिति वदति दिवानिशं बाला ।। १।। 
-इत्यादौ वाचकमुखेन, 
मनोरारोगस्तीब्रं विषमिव विसर्पत्यविरतं 
प्रमाथी निर्धूमं ज्वलति विधुतः पावक इव । 
हिनस्ति प्रत्यङ्ग ज्वर इव गरीयानित इतो 
न मां त्रातुं तातः प्रभवति न चाम्बा न भवती ।। २।। 

-इत्यादौ वाच्यमुखेनालङ्कारौ रसमुपकुरुतः । 
चित्ते विहट्टदि ण टुट्टदि सा गुणेसुं 
सेज्जासु लोट्टदि विसट्टदि दिम्मुहेसुं । 
बोलम्मि बट्टदि पबट्टदि कव्वबन्धे 
झाणेण टुट्टदि चिरिं तरुणी तरट्टी ।। ३।। 
(चित्ते विघट्टते न त्रुट्यति सा गुणेषु 
शय्यासु लुठति विसर्पति दिङ्मुखेषु । 
वचने वर्त्तते प्रवर्त्तते काव्यबन्धे 
ध्यानेन त्रुट्यति चिरं तरुणी प्रगल्भा ॥) 
-इत्यादौ वाचकमेव । 


मित्रे क्वापि गते सरोरुहवने बद्धानने ताम्यति 
क्रन्दत्सु भ्रमरेषु वीक्ष्य दयितासन्नं पुरः सारसम्‌ । 
चक्राह्वेन वियोगिना बिसलता नास्वादिता नोज्झिता 
कण्ठे केवलमर्गलेव निहिता जीवस्य निर्गच्छतः ।। ४।। 
-इत्यादौ वाच्यमेव, न तु रसम्‌ । अत्र बिसलता न जीवं रोद्धुं क्षमेति प्रकृताननु- 
गुणोपमा । 
एष एव च गुणालङ्कारप्रविभागः 3. || 
एवं च “समवायवृत्या शौर्यादय: संयोगवृत्त्या तु हारादय इत्यस्तु 
गुणालङ्काराणां भेदः, ओजःप्रभृतीनामनुप्रासोपमादीनां चोभयेषामपि समवायवृत्त्या 
स्थितिरिति गइलिकाप्रवाहेणैवैषां भेदः इत्यभिधानमसत्‌ । 
यदप्युक्तम्‌ काव्यशोभायाः कर्त्तारो धर्मा गुणास्तदतिशयहेतवस्त्वलङ्कारा’ 
(कासवृ.३.११.२) इति, तदपि न युक्तम्‌, यतः 
१. किं समस्तैर्गुणै: काव्यव्यवहारः, उत कतिपयैः? यदि समस्तैः तत्कथमसमस्तगुणा 
गौडी पाञ्चाली च रीतिः काव्यस्यात्मा । अथ 
२. कतिपयैः, तत:- 
'अद्रावत्र प्रज्चलत्यग्निरुच्चैः प्राज्यः प्रोद्यनुल्लसत्येष धूमः 
-इत्यादावोजःप्रभृतिषु गुणेषु सत्सु काव्यव्यवहारप्राप्तिः । 
स्वर्गप्राप्तिरनेनैव देहेन वरवर्णिनी । 
अस्या रदच्छदरसो न्यक्करोतितरां सुधाम्‌ ।। ५।। 
-इत्यादौ विशेषोक्तिव्यतिरेकौ गुणनिरपेक्षौ काव्यव्यवहारस्य प्रवर्तकौ ॥२॥ 
इदानीं गुणानां भेदमाह- 

माधुर्य्यौजः प्रसादाख्यास्त्रयस्ते न पुनर्दश । 
एषां क्रमेण लक्षणमाह- 

आह्वादकत्वं माधुर्य्यं शृङ्गारे द्रुतिकारणम्‌ ।। ३।। 
शृङ्गारे अर्थात्‌ सम्भोगे द्रुतिर्गलितत्वमिव । श्रव्यत्वं (भामहा.२.३) पुनरोजः 
प्रसादयोरपि । 

करुणे विप्रलम्भे तच्छान्ते ` चातिशयान्वितम्‌ । 
अत्यन्तद्रुतिहेत्वात्‌ । 

दीप्त्यात्मविस्तृतेहेतुरोजो वीररसस्थिति । । ४।। 
चित्तस्य विस्ताररूपदीप्तत्वजनकमोजः । 

बीभत्सरौद्ररसयोस्तस्याधिक्यं क्रमेण च। 
वीरादू बीभत्से, ततो रौद्रे सातिशयमोज: । 


शुष्केन्धनाग्निवत्‌ स्वच्छजलवत्‌ सहसैव यः ।। ५।। 
व्याप्नोत्यन्यत्‌ प्रसादोऽसौ सर्वत्र विहितस्थितिः । 
अन्यदिति व्याप्यमिह चित्तम्‌ । सर्वत्रेति सर्वेषु रसेषु सर्वासु रचनासु च । 
गुणवृत्त्या पुनस्तेषां वृत्तिः शब्दार्थयोर्मता ।। ६।। 
गुणवृत्त्या उपचारेण । तेषां गुणानाम्‌, आकारे शौर्यस्येव । 
कुतस्रय एव न दश इत्याह- 


केचिदन्तर्भवन्त्येषु दोषत्यागात्‌ परे श्रिताः । 
अन्ये भजन्ति दोषत्वं कुत्रचिन्न ततो दश ।।७।। 


*बहूनामपि पदानामेकपदवद्भासमानात्मा यः श्लेषः(३.१.१०वृत्ति), प्यश्चारोहा- 
वरोह(३.१.१८कासृ.)-क्रमरूपः समाधिः(३.१.१ wo गत ), या च विकटत्वलक्षणा 
उदारता\(३.१.२२कासू.), यश्चौजोमिः प्रसादः (३.१.१३-१६)*, 
तेषामोजस्य“न्तर्भाव: । पृथक्पदत्वरूपं माधुर्य(३.१.२०कासू.) ५ भङ्गया साक्षादुपात्तम्‌। 
(३.१.२३) प्रसादेनार्थव्यक्तिर्गृहीता९(३.१.२३कासू.) । मार्गभिदरूपा समता“ 
(३.१.११कासू.) क्वचिद्‌ दोषः । तथा हिं “मातङ्गाः किमु वल्गितैः” इत्यादौ 
सिंहाभिधाने मसृणमार्गत्यागो गुणः । कष्टत्वग्राम्य-त्वयोर्दुष्टताभिधानात्‌ 
तन्निरकरणेनापारुष्यरूपं सौकुमार्यम्‌, औज्ज्वल्यरूपा कान्तिश्चः° स्वीकृता । 
एवं न दश शब्दगुणाः । 


१-१०. एतानि सर्वाणि काव्यालङ्कारसूत्रवृतत्योस्तत्तानि मिश्रितानि ३.१-२ अध्याययोर्द्रष्टव्यानि । 

पदार्थे वाक्यरचनं वाक्यार्थे च पदाभिधा । 
प्रौढिर्व्याससमासौ च साभिप्रायत्वमस्य च ।। ६।।(का.सू.३.२.२-३मध्ये) 
इति या प्रौढिः ओज इत्युक्तं तद्‌ वैचित्र्यमात्रै न गुणः, तदभावेऽपि काव्य- 
व्यवहारप्रवृत्तेः । अपुष्टार्थत्वाधिकपदत्वानवीकृतत्वामङ्गलरूपाश्लीलग्राम्याणां 
निराकरणेन च साभिप्रायत्वरूपमोजः१९, अर्थवैमल्यात्मा प्रसादः११, उक्तिवैचित्यरूपं 
माधुर्यम्‌ अपारुष्यरूपंसौकुमार्यम्‌** अग्राम्यत्वरूपा उदारता" च स्वीकृतानि। 
अभिधास्यमानस्वभावोक्त्यलङ्कारेण रसध्वनिगुणीभूतव्यङ्गयाभ्यां च वस्तुस्वभाव- 
स्फुटत्वरूपा अर्थव्यक्तिः दीप्तरसत्वरूपा (३.२.१४) कान्तिश्चः° स्वीकृता । 
क्रमकौटिंल्या-नुल्वणत्वोपपत्तियोगरूपघटनात्मा श्लेषोऽपि\“ विचित्रत्वमात्रम्‌ 
(३.२.१४)। अवैषम्यस्वरूपा समता दोषाभावमात्रं न पुनर्गुणः । कः 
खल्वनुन्मत्तोऽन्यस्य प्रस्तावेऽन्यदभिदध्यात्‌ । अर्थस्यायोनेरन्यच्छायायोनेर्वा यदि 
न भवति दर्शनं तत्‌ कथं काव्यम्‌, इत्यर्थदृष्टिरूपः समाधिरपिः° न गुणः । 
तेन नार्थगुणा वाच्याः 
वाच्या: वक्तव्या: । 
प्रोक्ताः शब्दगुणाश्च ये । 
वर्णाः समासो रचना तेषां व्यञ्जकतामिताः ।।८।। 
के कस्य इत्याह- 
मूर्ध्नि वर्गान्त्यगाः स्पर्शा अटवर्गा रणौ लघू । 
अवृत्तिर्मध्यवृत्तिर्वां माधुर्ये घटना तथा ।।९।। 
ट-ठ-ड-ढ वर्जिताः कादयो मान्ताः शिरसि निजवर्गान्त्ययुक्ताः, तथा रेफलकारौ 
हस्वान्तरिताविति वर्णाः, समासाभावो मध्यमः समासो वेति समासः, तथा 
माधुर्यवती पदान्तरयोगेन रचना माधुर्यस्य व्यञ्जिका । उदाहरणम्‌- 
अनङ्करङ्कप्रतिमं तदङ्गं भङ्गीभिरङ्गीकृतमानताङ्गयाः । 
कुर्वन्ति यूनां सहसा यथैताः स्वान्तानि शान्तापरचिन्तनानि ।। ६॥।। 
योग आद्यतृतीयाभ्यामन्त्ययो रेण तुल्ययोः । 
टादिः शषौ तृत्तिदैर्ध्यं गुम्फ उद्दत ओजसि ।।१०।। 
वर्गप्रथमतृतीयाभ्यामन्त्ययोः द्वितीयचतुर्थयोः, रेफेण अध उपरि उभयत्र वा 
यस्य कस्यचित्‌, तुल्ययोस्तेन तस्यैव सम्बन्धः, टवगोँऽर्थात्‌ णकारवर्जः, 
शकारषकारौ, दीर्घसमासः विकटा सङ्घटना ओजसः । उदाहरणम्‌- 
मूर्ध्नामुद्वृत्तकृत्तेत्यादि ॥१०॥ 


अष्टम उल्लास: ३२३ 


श्रुतिमात्रेण शब्दात्‌ तु येनार्थप्रत्ययो भवेत्‌ । 
साधारणः समग्राणां स प्रसादो गुणो मतः ॥॥९१॥। 
समग्राणां रसानां सङ्घटनानां च । उदाहरणम्‌- 
परिम्लानं पीनस्तनजघनसङ्गादुभयत- 
स्तनोर्मध्यस्यान्तः परिमिलनमप्राप्य हरितम्‌ । 
इदं व्यस्तन्यासं श्लथभुजलताक्षेपवलनैः 
कृशाङ्गयाः सन्तापं वदति विसिनीपत्रशयनम्‌ ।। ७।। 
यद्यपि गुणपरतन्त्राः सङ्घटनादयस्तथापि- 
वक्तवाच्यप्रबन्धानामौचित्येन क्वचित्‌ क्वचित्‌ । 
रचनावृत्तिवर्णानामन्यथात्वमपीष्यते ।।९२।। 
क्वचिद्‌ वाच्यप्रबन्धानपेक्षया वक्त्रौचित्यादेव रचनादयः । 
यथा-(वे.सं.१.२२) 

१. मन्थायस्तार्णवाम्भः - प्लुतकुहरवलन्मन्दरध्वानधीरः 
कोणाघातेषु गर्जत्प्रलयघनघटान्योन्यसङ्कइचण्डः । 
कृष्णाक्रोधाग्रूतः कुरुकुलनिधनोत्पातनिर्घातवातः 
केनास्मत्सिंहनादप्रतिरसितसखर दुन्दुभिस्ताडितोऽसौ ।।८।। 

-अत्र हि न वाच्यं क्रोधादिव्यञ्जकम्‌, अभिनेयार्थं च काव्यमिति तत्प्रतिकूला 
उद्धता रचनादयः । वक्ता चात्र भीमसेनः । 

२. क्वचिद्‌ वक्तृप्रबन्धानपेक्षया वाच्यौचित्यादेव रचनादयः । यथा- 
प्रौढच्छेदानुरूपोच्छलनरयभवत्सैंहिकेयोपघात- 
त्रासाकृष्टाश्वतिर्यवलितरविरथेनारुणेनेक्ष्यमाणम्‌  । 
कुर्वत्‌ काकुत्स्थवीर्यस्तुतिमिव मरुतां कन्धरारन्ध्रभाजां 
भाङ्कारै भीममेतन्निपतति वियतः कुम्भकर्णात्तमाङ्गम्‌ ।। ९।। 

३. क्वचिद्‌ वक्तृवाच्यानपेक्षाः प्रबन्धोचिता एव ते । तथा हि- 

आख्यायिकायां शृङ्गारेऽपि न मसृणवर्णादयः, कथायां रौद्रेऽपि नात्यन्तमुद्धताः, 
नाटकादौ रोद्रेऽपि न दीर्घसमासादयः । 
एवमन्यदप्यौचित्यमनुसर्तव्यम्‌ ॥१२॥ 


इति भट्टमम्मटकृतौ काव्यप्रकाशे 
गुणालङ्कारभेदनियतगुणनिर्णयो नाम 
अष्टम उल्लासः ॥८॥ 
कारिका ६४+१२ =७६, उदा. ३४३+१० =३५३ 


नवम उल्लासः 


गुणविवेचने कृतेऽलङ्काराः प्राप्तावसरा इति सम्प्रति शब्दालङ्कारानाह- 
(१. वक्रोक्तिः) 
यदुक्तमन्यथा वाक्यमन्यथाऽन्येन योज्यते । 


श्लेषेण काक्वा वा ज्ञेया सा वक्रोक्तिस्तथा द्विधा ।। १।। 
तथेति शलेषवक्रोक्तिः काकुवक्रोक्तिश्च । तत्र 
पदभङ्गश्लेषेण यथा- 
१. नारीणामनुकूलमाचरसि चेज्जानासि कश्चेतनोः 
वामानां प्रियमादधाति हितकृन्नैवाबलानां भवान्‌ । 
युक्त कि हितकर्तनं ननु बलाभावप्रसिद्धात्मनः 
सामर्थ्यं भवतः पुरन्दरमतच्छेदं विधातुं कुतः ।। १।। 
२. अभङ्गश्लेषेण यथा- 
अहो केनेदूशी बुद्धिर्दारुणा तव निर्मिता । 
त्रिगुणा श्रूयते बुद्धिर्न तु दारुमयी क्वचित्‌ ।। २।। 
३. काक्वा यथा- 
गुरुजनपरतन्त्रतया दूरतर देशमुद्यतो गन्तुम्‌ । 
अलिकुलकोकिलललिते नैष्यति सखि, सुरभिसमयेऽसौ ।। ३।। 
(२. अनुप्रासः) 
वर्णसाम्यमनुप्रासः 
स्वरवैसादृश्येऽपि व्यञ्जनसदृशत्वं वर्णसाम्यम्‌ । 
रसाद्यनुगतः प्रकृष्टो न्यासोऽनुप्रासः न्यासो: क 
छेकवृत्तिगतो द्विधा । 
छेका: विदग्धाः । वृत्तिर्नियतवर्णगतो रसविषयो व्यापार: । गत इति छेकानुप्रासो 
वृत्त्यनुप्रासश्च । किन्तयोः स्वरूपमित्याह- 
सो$नेकस्य सकृत्‌ पूर्वः । 
१. अनेकस्य अर्थाद्‌ व्यञ्जनस्य सकृदेकवारं सादृश्यं छेकानुप्रासः । 
: उदाहरणम्‌ 

ततोऽ रुणपरिस्पन्दमन्दीकृतवपुः शशी । 
दध्रे कामपरिक्षामकामिनीगण्डपाण्डुताम्‌ ।। ४।। 
एकस्याप्यसकृत्‌ परः ।। २।। 
एकस्य अपिशब्दादनेकस्य व्यञ्जनस्य द्विर्बहुकृत्वो वा सादृश्यं वृत्त्यनुप्रासः । 
तत्र- 
माधुर्यव्यञ्जकैर्वर्णैरुपनागरिकोच्यते । 
ओजः प्रकाशकैस्तैस्तु परुषा, 
उभयत्रापि प्रागुदाहृतम्‌ । 
कोमला परैः ।। ३।। 
परैः शेषैः । तामेव केचिद्‌ ग्राम्येति वदन्ति । 
उदाहरणम्‌ - 
अपसारय घनसार कुरु हारं दूर एव कि कमलैः । 
अलमलमालि मृणालैरिति वदति दिवानिशं बाला ।। ५।। 
केषाञ्चिदेता वैदभींप्रमुखा रीतयो मताः । 
एतास्तिस्रो वृत्तयो वामनादीनां मते वैदभीं-गौडी-पाञ्चाल्याख्या रीतयो 
मताः(कासू.१.२.९-१२, रुद्रटस्य २.३) । 
शाब्दस्तु लाटानुप्रासो भेदे तात्पर्यमात्रतः ।। ४।। 
शब्दगतोऽनुप्रासः । शाब्दार्थयोरभेदेऽप्यन्वयमात्रभेदात्‌ । 
लाटजनवल्लभत्वाच्च लाटानुप्रासः । एष पदानुप्रास इत्यन्ये । 
पदाना सः, 
स इति लाटानुप्रासः । उदाहरणम्‌ - 
यस्य न सविधे दयिता दवदहनस्तुहिनदीधितिस्तस्य । 
यस्य च सविधे दयिता दवदहनस्तुहिनदीधितिस्तस्य ।।६।। 
पदस्यापि, 
अपिशब्देन स इति समुच्चीयते । उदाहरणम्‌ - 
वदनं वरवर्णिन्यास्तस्याः सत्यं सुधाकरः । 
सुधाकरः क्व नु पुनः कलङ्कविकलो भवेत्‌ ।। ७।। 
वृत्तावन्यत्र तत्र वा । 
नाम्नः स वृत्त्यवृत््योश्च, तदेव पञ्चधा मतः ।। ५।। 
एकस्मिन्‌ समांसे, भिन्ने वा समासे, समासासमासयोर्वा, 


३२६ काव्यप्रकाश: 


नाम्न: प्रातिपदिकस्य, न तु पदस्य सारूप्यम्‌ । उदाहरणम्‌ - 
सितकरकररुचिरविभा विभाकराकार, धरणिधर, कीर्तिः । 
पौरुषकमला कमला साऽपि तवैवास्ति नान्यस्य ।। ८। 
(३. यमकम्‌) 
अर्थे सत्यर्थभिन्नाना वर्णानां सा पुनः श्रुतिः । 
यमकम्‌ 
“समरसमरसोय'-मित्यादावेकेषामर्थवत्त्वेऽन्येषामनर्थकत्वे भिन्नार्थानामिति 
न युज्यते वक्तुम्‌ इति अर्थे सतीत्युक्तम्‌ । सेति “सरो रस’ इत्यादिवैलक्षण्येन 
तेनैव क्रमेण स्थिता । 
पाद्‌-तदूभाग- वृत्ति तद्‌ यात्यनेकताम्‌ ।। ६।। 
प्रथमो द्वितीयादौ द्वितीयस्तृतीयादौ, तृतीयश्चतुर्थे, प्रथमस्रिष्वपीति सप्त। 
प्रथमो द्वितीये तृतीयश्चतुर्थे, प्रथमश्चतुर्थे द्वितीयस्तृतीये इति द्वे । तदेवं पादजं 
नवभेदम्‌ । अर्घावृत्तिः श्लोकावृत्तिश्चेति द्वे । 
द्विधा विभक्ते पादे प्रथमादिपादादिभागः पूर्ववत्‌ द्वितीयादिपादादिभागेषु, 
अन्तभागोऽन्तभागेष्विति विंशतिर्भेदाः । श्लोकान्तरे हि नासौ भागवृत्ति: त्रिखण्डे 
त्रिंशत्‌ चतुष्खण्डे चत्वारिंशत्‌ । 
प्रथमपादादिगतान्त्यार्धादिभागो द्वितीयपादादिगते आद्यार्धादिभागे गम्यते 
इत्याद्यन्वर्थतानुसरणेनानेकभेदम्‌, अन्तादिकम्‌ आद्यन्तिकम्‌ तत्समुच्चयः, मध्यादिकम्‌ 
आदिमध्यम्‌ अन्तमध्यम्‌ मध्यान्तिकम्‌ तेषां समुच्चयः । तथा तस्मिन्नेव पादे 
आद्यादिभागानां मध्यादिभागेषु अनियते च स्थाने आवृत्तिरिति प्रभूततमभेदम्‌ । 
तदेतत्‌ काव्यान्तर्गडुभूतमिति नास्य भेदलक्षणं कृतम्‌ । दिङ्मात्रमुदाह्वियते- 
सन्नारीभरणोमायमाराध्य विधुशेखरम्‌ । 
सन्नारीभरणोऽमायस्ततस्त्वं पृथिवीं जय ।। ९।। 
'विनायमेनो नयताऽसुखादिना विना यमेनोनयता सुखादिना । 
महाजनोऽ दीयत मानसादरं महाजनोदी यतमानसादरम्‌ । । १ ०।। 
स त्वारम्भरतोऽवश्यमबलं विततारवम्‌ । 
सर्वदा रणमानैषीदवानलसमस्थितः ।। ९ ९।। 
सत्त्वारम्भरतोऽ वश्यमवलम्बिततारवम्‌ । 
सर्वदार्णमानैषी दवानलसमस्थितः ।। ९ २।। 
अनन्तमहिमव्याप्तविश्वां वेधा न वेद याम्‌ । 
या च मातेव भजते प्रणते मानवे दयाम्‌ ।। ९३।। 

यदानतोऽयदानतो न यात्ययं न यात्ययम्‌ । 

शिवेहितां शिवे हितां स्मरामितां स्मरामि ताम्‌ ।। ९४।। 
सरस्वति, प्रसादं मे स्थितिं चित्तसरस्वति, 

सरस्वति, कुरु क्षेत्रकुरुक्षेत्र- सरस्वती ।। १५।। 
ससार साकं दर्पेण कन्दर्पेण ससारसा । 


शरन्नवाना बिभ्राणा नाबिभ्राणा शरन्नवा ।। १६।। 


मधुपराजितपराजित-मानिनीजनमनः सुमनः सुरभिः श्रियम्‌ । 
अभृत वारितवारिजविप्लवं स्फुटितताम्रतताम्रवणं जगत्‌ ।। १७॥ । 
एवं वैचित्र्यसहस्रैः स्थितमन्यदुन्नेयम्‌ । 

(४. श्लेषः) 


वाच्यभेदेन भिन्ना यद्‌ युगपद्‌ भाषणस्पृशः । 
श्लिष्यन्ति शब्दाः श्लेषोऽ सावक्षरादिभिरष्टधा ।। ७।। 
‘अर्थभेदेन शब्दभेद’ इति दर्शने 'काव्यमागें स्वरो न गण्यते’ इति च 
नये वाच्यभेदेन भिन्ना अपि शब्दा यद्‌ युगपदुच्चारणेन श्लिष्यन्ति भिन्नं 
स्वरूपमपह्नुवते, स श्लेषः । स च वर्ण-पद-लिङ्ग-भाषा-प्रकृति-प्रत्यय-विभक्ति- 
वचनानां भेदादष्टधा । क्रमेणोदाहरणम्‌ - 


१ 


अलङ्कारः शङ्काकरनरकपालं परिजनो 

विशीर्णाङ्गो भृङ्गी वसु च वृष एको बहुवयाः । 

अवस्थेयं स्थाणोरपि भवति सर्वामरगुरो- 

र्विधौ वक्रे मूर्ध्नि स्थितवति वयं के पुनरमी ।। १८।। वर्णः 


_ २. प्॒थुकार्त्तस्वरपात्रं भूषितनिः शेषपरिजनं देव । 


३-४. 


विलसत्करेणुगहनं सम्प्रति समभावयोः सदनम्‌ ।। ९९।। पदम्‌ 
भक्तिप्रह्वविलोकनप्रणयिनी नीलोत्पलस्पर्धिनी 

ध्यानालम्बनतां समाधिनिरतैनीति हितप्राप्तये । 

लावण्यस्य महानिघी रसिकतां लक्ष्मीदूशोस्तन्वती 

युष्माकं कुरुतां भवार्तिशमनं नेत्रे तनुर्वा हरेः ।।२०।। लिङ्गम्‌ 
एष वचनश्लेषोऽपि । 


५. महदे सुरसंधम्मे तमवसमासङ्गमागमाहरणे 


६. 


हरबहुसरणं तं चित्तमोहमवसरउमे सहसा ।। २१।। भाषा 


अयं सर्वाणि शास्त्राणि हृदि ज्ञेषु च वक्ष्यति । 
सामर्थ्यकृदमित्राणां मित्राणां च. नृपात्मजः ।। २२।। प्रकृति 

७. रजनिरमणमौलेः पादपद्मावलोक- 
क्षणसमयपराप्तापूर्वसम्पत्सहस्त्रम्‌ । 
प्रमथनिवहमध्ये जातुचित्‌ त्वत्रसादा- 
दहमुचितरुचिः स्यान्नन्दिता सा तथा मे ।। २३। । प्रत्ययः, 
८. सर्वस्वं हर सर्वस्य त्वं भवच्छेदतत्परः । 
नयोपकारसाम्मुख्यमायासि तनुवर्तनम्‌ ।। २४।। 
भेदाभावात्‌ प्रकृत्यादेर्भेदोऽपि नवमो भवेत्‌ । 
नवमोऽपीत्यपिर्िन्नक्रमः । उदाहरणम्‌- 
योऽसकृत्‌ परगोत्राणां पक्षच्छेदक्षणक्षमः । 
शतकोटिदतां बिभ्रद्‌ विबुधेन्द्रः स राजते ।। २५।। 
अत्र प्रकरणादिनियमाभावात्‌ द्वावप्यर्थौ वाच्यौ । 

स्वरितादिगुणभेदाद्‌ भिन्नप्रयत्नोच्वार्य्याणां तदभावादभिन्नप्रयत्मोच्चार्याणां 
च शब्दानां बन्धेऽलङ्कारान्तरप्रतिभोत्पत्िहेतुः शब्दश्लेषोऽर्थश्लेषश्चेति द्विविधोऽप्य- 
्थालङ्कारमध्ये परिगणितोऽन्ये(उद्भटै:४.९)रिति कथमयं शब्दाऽलङ्कारः ? 

उच्यते । इह दोषगुणालङ्काराणां शब्दार्थगतत्वेन यो विभागः सः 
अन्वयव्यतिरेकाभ्यामेव व्यवतिष्ठते । तथा हि-कष्टत्वादिगाढत्वाद्यनुप्रासादयः 
व्यर्थत्वादिप्रौळ्याद्युपमादयस्तद्धाव-तदभावानुविधायित्वादेव शब्दार्थगतत्वेन 
व्यवस्थाप्यन्ते । 

स्वयं च पल्लवाताम्रभास्वत्करविराजिता । इत्यभङ्गः, 

प्रभातसन्ध्येवास्वापफललुब्धेहितप्रदा ।। २६।। इति सभङ्गः, 
इति द्वावपि शब्दैकसमाश्रयाविति द्वयोरपि शब्दश्लेषत्वमुपपन्नम्‌, न त्वाद्यस्यार्थ- 
श्लेषत्वम्‌ । अर्थश्लेषस्य तु स विषयः यत्र शब्दपरिवर्ततनेऽपि न श्लेषत्वखण्डना। 
यथा- 

स्तोकेनोन्नतिमायाति स्तोकेनायात्यधोगतिम्‌ । 

अहो सुसदृशी वृत्तिस्तुलाकोटेः खलस्य च ।। २७।। 

न चायमुपमाप्रतिभोत्पत्तिहेतुः श्लेषः, अपि तु श्लेषप्रतिभोत्पत्तिहेतुरुपमा। 
तथा हि-यथा 'कमलमिव मुखं मनोज्ञमेतत्‌ कचतितराम्‌’ इत्यादौ गुणसाम्ये 
उभयसाम्ये वा उपमा तथा-'सकलकलं पुरमेतज्जातं सम्प्रति सुधांशुबिम्बमिव’ 
-इत्यादौ शाब्दमात्रसाम्येऽपि सा युक्तैव । तथा ह्युक्तं रुद्रटेन-(काव्यालं.४.३२) 

स्फुटमर्थालङ्कारावेतावुपमासमुच्चयौ किन्तु । 
आश्रित्य शब्दमात्रं सामान्यमिहापि संभवतः ।। २८।। इति । 

न च 'कमलमिव मुखम्‌' इत्यादिः साधारणधर्मप्रयोगशून्य उपमाविषय 

इति वक्तुं युक्तम्‌, पूर्णोपमाया निर्विषयत्वापत्तेः । 
देव,. त्वमेव पातालमाशानां त्वं निबन्धनम्‌ । 
त्वं चामरमरुद्भूमिरेको लोकत्रयात्मकः ।। २९।। 

-इत्यादिः श्लेषस्य चोपमाद्यलङ्कारविविक्तोऽस्ति विषय इति । 
द्वयोर्योगे सङ्कर एव । उपपत्तिपर्यालोचने तु उपमाया एवायं युक्तो विषयः 
अन्यथा विषयापहार एव पूर्णोपमाया: स्यात्‌ ॥ 
न च- 'अबिन्दुसुन्दरी नित्यं गलल्लावण्यबिन्दुका’ -इत्यादौ विरोधप्रतिभोत्पत्तिहेतुः 
श्लेषः, अपि तु श्लेषप्रतिभोत्पत्तिहेतुर्विरोधः । नह्यत्रार्थद्रयप्रतिपादक: शब्दश्लेषः 
द्वितीयार्थस्य प्रतिभातमात्रस्य प्ररोहाभावात्‌ । 
न च विरोधाभास इव विरोधः, श्लेषाभासः श्लेषः । तदेवमादिषु वाक्येषु 
श्लेषप्रतिभोत्पततिहेतुरलङ्कारान्तरमेव । 
तथा च-१. सद्‌वंशमुक्तामणिः, 

२. नाल्पः कविरिव स्वल्पश्लोको देव, महान्‌ भवान्‌ ।। ३ ०।। 

३. अनुरागवती सन्ध्या दिवसस्तत्पुरःसरः । 

अहो दैवगतिश्चित्रा तथाऽपि न समागमः ।। ३ १।। 
४. आदाय चापमचलं कृत्वाऽहीनं गुणं विषमदृष्टिः । 
यश्चित्रमच्युतशरो लक्ष्यमभाङक्षीन्नमस्तस्मै ।। ३ २।। 
-इत्यादावेकदेशविवर्तिरूपक-श्लेषव्यतिरेक-समासोक्ति-विरोधत्वमुचितम्‌, न तु 
श्लेषत्वम्‌ । 
शब्दश्लेष इति चोच्यते अर्थालङ्कारमध्ये च लक्ष्यते इति कोऽयं नयः। किं च 
वैचित्र्यमलङ्कार इति य एव कविप्रतिभासंरम्भगोचरस्तत्रैव विचित्रता, इति 
'सैवाऽलङ्कारभूमिः । 
अर्थमुखप्रक्षत्वमेतेषां शब्दानामिति चेत्‌, अनुप्रासादीनामपि तथैवेति तेऽप्यर्थालङ्काराः 
किं नोच्यन्ते । 
रसादिव्यञ्जकत्वरूपवाच्यविशेषसव्यपेक्षत्वे ह्मनुप्रासादीनामलङ्कारता । शब्दगुण- 
दोषाणामप्यर्थापेक्षयैव गुणदोषता । अर्थगुणदोषालङ्काराणां शब्दापेक्षयैव व्यवस्थितिः 
रिति तेऽपि शब्दगतत्वेनोच्यन्ताम्‌ । 
'विधौ वक्रे मूध्निं' इत्यादौ च वर्णादिश्लेषे एकप्रयत्मोच्चार्यत्वेऽर्थश्लेषत्वं 
शब्दभेदेऽपि प्रसज्यतामित्येवमादि स्वयं विचार्यम्‌ । 
(५. चित्रबन्धः) 
तच्चित्रं यत्र वर्णानां खड्गाद्याकृतिहेतुता ।।८।। 
सन्निवेशविशेषेण यत्र न्यस्ता वर्णाः खङ्ग-मुरज-पद्माद्याकारमुल्लासयन्ति 


IE NEN » 

तच्चित्रं काव्यम्‌ । कष्टं काव्यमेतदिति दिङ्मात्रं प्रदर्श्यते । 
उदाहरणम्‌ - 
मारारिशक्रमारामेभ- मुखैरासाररंहसा । 
सारारब्धस्तवा नित्यं तदार्तिहरणक्षमा ।। ३३।। 
माता नतानां सङ्कटः श्रिया बाधितसम्भ्रमा । 
मान्याऽथ सीमा रामाणां शं मे दिश्यादुमादिमा ।। ३४।। 
(खड्गबन्धः) 
सरला बहुलारम्भतरलालिवलारवा । 
(मुरजबन्धः) वारलावहुलामन्दकरलाबहुलामला ।। ३ ५।। 
भासते प्रतिभासार, रसाभाताहताविभा । 
(पद्मबन्धः) भावितात्मा शुभा वादे देवाभा बत ते सभा ।। ३६।। 
रसासार, रसा सारसायसाक्ष, क्षतायसा । 
(सर्वतोभद्रम्‌) साताबात तवातासा रक्षतस्त्वस्ततक्षर ।। ३७।। 
सम्भविनोऽप्यन्ये प्रभेदाः शक्तिमात्रप्रकाशका न तु काव्यरूपतां दधतीति 
न प्रदर्श्यन्ते । 
(६. पुनरुक्तवदाभासः) 
पुनरुक्तवदाभासा विभिन्नाकारशब्दगा । 
एकार्थतेव शब्दस्य 
भिन्नरूपसार्थकानर्थकशब्दनिष्ठमेकार्थत्वेन मुखे भासनं पुनरुक्तवदाभासः। स च- 
शब्दस्य सभङ्गाभङ्गरूपकेवलशब्दनिष्ठः । उदाहरणम्‌- 
अरिवधदेहशरीरः सहसा रथिसूततुरगपादातः । 
भाति सदानत्यागः स्थिरतायामवनितलतिलकः ।। ३८।। 
चकासत्यङ्गनारामा कौतुकानन्द॒हेतवः । 
तस्य राज्ञः सुमनसो विबुधाः पार्श्ववर्तिनः ।। ३ ९।। 
तथा शब्दार्थयोरयम्‌ ।। ९।। 
उदाहरणम्‌- तनुवपुरजघन्योऽसौ करिकुञ्चररुधिररक्तखरनखरः । 
तेजो धाम महः पृथुमनसामिन्द्रो हरिर्जिष्णुः ।। ४०।। 
-अत्रैकस्मिन्‌ पदे परिवर्ततिने नालङ्कार इति शब्दाश्रयः अपरस्मिंस्तु परिवर्तितेऽपि 
स नहीयते इत्यर्थनिष्ठ इत्युभयालङ्कारोऽयम्‌ ॥९॥ 


इति भट्टमम्मटकृतौ काव्यप्रकाशे 
शब्दालङ्कारनिर्णयो नाम नवम उल्लास; ।॥९॥ 
कारिका ७६+०९ =८५, उदा. ३५३+४० =३९३ 


खड्गबन्ध:, श्लोक-संख्या ९.३३-३४ 


पद्यबन्धः 
श्लोक संख्या ९.३६ 


, एलोक-संख्या ९.३७ 


सर्वतोभद्रबन्धः 


मुरजबन्धः, श्लोक-संख्या ९.३५ 


दशम उल्लासः 


अर्थालङ्कारानाह- 
(९. उपमा) 
साधर्म्यमुपमा भेदे 
उपमानोपमेययोरेव न तु कार्यकारणादिकंयो: साधर्म्यं भवतीति तयोरेव समानेन 
धर्मेण सम्बन्ध उपमा । भेदग्रहणमनन्वयव्यवच्छेदाय । 
पूर्णा लुप्ता च, 
उपमानोपमेयसाधारणधर्मोपमाप्रतिपादकानामुपादाने पूर्णा, एकस्य द्रयोस्रयाणां 
वा लोपे लुप्ता । 
(पूर्णोपमा) 
साऽग्निमा । 
श्रौत्यार्थी च भवेद्‌ वाक्ये समासे तद्धिते तथा ।। १।। 


अग्रिमा पूर्णा । 


१. १. “यथेववादिशब्दा यत्परास्तस्यैवोपमानताप्रतीतिरि'ति यद्यप्युपमानविशेषणान्येते 
तथापि शब्दशक्तिमहिम्ना श्रुत्यैव षष्ठीवत्‌ सम्बन्धं प्रतिपादयन्तीति 
तत्सद्भावे श्रौती उपमा । तथैव 

२. “तत्र तस्येव(पा.सू-५.१.१ १६) इत्यनेनेवार्थे विहितस्य वतेरुपादाने, 
“तेन तुल्यं मुखमि’त्यादावुपमेये एव, 'तत्तुल्यमस्य' इत्यादौ चोपमाने 
एव, “इदं च तच्च तुल्यमि'त्युभयत्रापि तुल्यादिशब्दानां विश्रान्तिरिति 
साम्यपर्यालोचनया तुल्यताप्रतीतिरिति, 

२. १. साधर्म्यस्यार्थत्वात्‌ तुल्यादिशब्दोपादाने आर्थी, तद्वत्‌ 

२. तेन तुल्यं क्रिया चेद्‌ वतिरि (पा.सू.५. १.११५) -त्यनेन विहितस्य 
वतेः स्थितौ । 

३. "इवेन नित्यसमासो विभक्त्यलोपः पूर्वपदप्रकृतिस्वरत्वं चेति 
(पा.सू.२.४.७१)› नित्यसमासे इवशब्दयोगे समासगा । 


१. सिद्धान्तकौमुच्चा नित्यशब्दो न लभ्यते । 


[Me पकड Es 


३३२ काव्यप्रकाशः 


क्रमेणोदाहरणम्‌ - 
१. स्वप्नेऽपि समरेषु त्वां विजयश्रीर्न मुञ्जचति । 
प्रभावप्रभवं कान्तं स्वाधीनपतिका यथा ।। १।। 
२. चकितहरिणलोललोचनायाः 
क्कुधि तरुणारुणतारहारिकान्ति । 
सरसिजमिदमाननं च तस्याः 
सममिति चेतसि सम्मदं विधत्ते ।। २।। 
३. अत्यायतैर्नियमकारिभिरुद्धतानां 
दिव्यैः प्रभाभिरनपायमयैरुपायैः । 
शौरिर्भुजैरिव चतुर्भिरदः सदा यो 
लक्ष्मीविलासभवनैर्भुवनं बभार ।। ३।। 
४. अवितथमनोरथपथप्रथनेषु प्रगुणगरिमगीतश्रीः । 
सुरतरुसदृशः स भवानभिलषणीयः क्षितीश्वर! न कस्य ।। ४।। 
५. गाम्भीर्यगरिमा तस्य सत्यं गङ्गाभुजङ्गवत्‌ । 
६. दुरालोकः स समरे निदाघाम्बररत्नवत्‌ ।। ५।। 
स्वाधीनपतिका कान्तं भजमाना यथा लोकोत्तरचमत्कारभूः तथा जयश्री- 
स्त्वदासेवनेनेत्यादिना प्रतीयमानेन विना यद्यपि नोक्तेवैचित्र्यम्‌, वैचित्र्यं चालङ्कारः, 
तथापि न ध्वनिगुणीभूतव्यङ्गयव्यवहारः । न खलु व्यड्म्यसंस्पर्शपरामर्शादत्र 
चारुताप्रतीतिः, अपि तु वाच्यवैचित्यप्रतिभासादेव । रसादिस्तु व्यङम्योऽर्थोऽलङ्कारान्तरं 
च सर्वत्राऽव्यभिचारीत्यगणयित्वैव तदलङ्कारा उदाहृताः । तद्रहितत्वेन तु उदाहियमाणा 
विरसतामावहन्तीति पूर्वापरविरुद्धाभिधानमिति न चोदनीयम्‌ । 


(लुप्तोपमा) 
तद्वद्‌ धर्मस्य लोपे स्यान्न श्रौती तद्धिते पुनः । 
धर्म: साधारणः । तद्धिते कल्पबादौ त्वार्थ्येव । तेन पञ्च । 
उदाहरणम्‌ - 
१. धन्यस्यानन्यसामान्यसौजन्योत्कर्षशालिनः । 
करणीयं वचश्चेतः सत्यं तस्यामृतं यथा ।। ६।। 
२. आकृष्टकरवालोऽसौ सम्पराये परिभ्रमन्‌ । 
प्रत्यर्थिसेनया दृष्टः कृतान्तेन समः प्रभुः ।। ७।। 
३-४.करवाल इवाचारस्तस्य वागमृतोपमा । 
५. विषकल्पं मनो वेत्सि यदि जीवसि तत्सखे ।। ८।। 


दशम उल्लास: ३३३ 


उपमानानुपादाने वाक्यगाऽथ समासगा ।। २।। 
६. सअल-करण-परवीसाम-सिरि-विअरण ण सरसकव्वस्स । 
दीसइ अह व णिसम्मइ सरिसं अससमेत्तेण ।। ९।। 
(सकलकरणपरविश्रामश्रीवितरणं न सरसकाव्यस्य । 
दृश्यतेऽथवा निशम्यते सदृशमंशांशमात्रेण ॥) 
७. कव्वस्सेत्यत्र कव्वसममिति सरिसमित्यत्र च णूणमिति पाठे 
एषैव समासगा । 
वादेलॉपे समासे सा कर्माधारक्यचि क्यङि । 
कर्मकत्रॉर्णमुलि 
वाशब्दः उपमाद्योतक इति वादेरुपमाप्रतिपादकस्य लोपे षट्‌, समासेन, 
कर्मणोऽधिकरणाच्चोत्पन्नेन क्यचा, कर्तुः क्यङा, कर्मकरत्रोरुपपदयोर्णमुला च 
भवेत्‌ । उदाहरणम्‌ - 
०८. ततः कुमुदनाथेन कामिनीगण्डपाण्डुना । 
नेत्रानन्देन चन्द्रेण माहेन्द्री दिगलङकृता ।। १०।। 
तथा- 
असितभुजगभीषणासिपत्रो रुहरुहिकाहितचित्ततूर्णचारः । 
` पुलकिततनुरुत्कपोलकान्तिः प्रतिभटविक्रमदर्शनेऽ यमासीत्‌ ।। ९ १।। 
०९. पौरं सुतीयति जनं समरान्तरेऽसा- 
१०. वन्तःपुरीयति विचित्रचरित्रचुञ्चुः । 
१ १. नारीयते समरसीम्नि कृपाणपाणे- 
रालोक्य तस्य चरितानि सपत्नसेना ।। १ २।। 
१२. मृधे निदाघधर्माशुदर्श पश्यन्ति तं परे । 
१३.स पुनः पार्थसञ्चारं सञ्चरत्यवनीपतिः ।। ९ ३।। 
एतद्द्विलोपे क्विप्समासगा ।। ३।। 
एतयोर्धर्मवाच्योः । उदाहरणम्‌ 
१४. सविता विधवति विधुरपि सवितरति तथा दिनन्ति यामिन्यः । 
यामिनयन्ति दिनानि च सुखदुःखवशीकृते मनसि ।। ९ ४।। 
१५. परिपन्थिमनोराज्यशतैरपि दुराक्रमः । 
सम्पराययप्रवृत्तोऽ सौ राजते राजकुञ्जरः ।। ९५।। 
धर्मोपमानयोलॉपे, वृत्तौ वाक्ये च दृश्यते । 
१६. ढुण्डुण्णंतो मरिहसि कण्टअकलिआइ केअइवणाइं । 
मालइकुसुमसरिच्छ भमर, भमतो ण पाविहिसि ।। १६।। 


वली 


३२४ 


काव्यप्रकाश: 


(टुण्टुणायमानो मरिष्यसि कण्टककलितानि केतकीवनानि । 

मालतीकुसुमसदृक्षं भ्रमर, भ्रमन्‌ न प्राप्स्यसि ॥) 
१७. कुसुमेन सममिति पाठे वाक्यगा । 

क्यचि वाद्युपमेयासे । 

आसे निरासे । 


१८. अरातिविक्रमालोकविकस्वरविलोचनः । 
कृपाणोइण्डदोर्दण्डः स सहस्रायुधीयति ।। १७।। 
अत्रात्मा उपमेयः । 
त्रिलोपे च समासगा ।। ४।। 
त्रयाणां वादिधर्मोपमानानाम्‌ । उदाहरणम्‌ - 


१९. तरुणिमनि कृतावलोकना ललितविलासवितीर्णविग्रहा । 
स्मरशरविसराचितान्तरा मृगनयना हरते मुनेर्मनः ।। १८।। 
अत्र सप्तम्युपमानेत्यादिना (२.२.२४) यदा समासलोपौ भवतस्तदेदमुदाहरणम्‌। 


क्ररस्याचारस्याय:शूलतयाऽध्यवसायात्‌ अयःशूलेनान्विच्छति, आयःशूलिक’ 
इत्यतिशयोक्तिः, न तु क्रूराचारोपमेय-तेकषण्यधर्म-वादीनां लोपे त्रिलोपेयमुपमा। 
एवम्‌ एकोनविंशतिलुंप्ताः+ (६)पूर्णाभिः सह पञ्चविंशतिः । 
(मालोपमा) 
अनयेनेव राजयश्रीर्दैन्यनेव मनस्विता । 
मम्लौ साऽथ विषादेन पद्मिनीव हिमाम्भसा ।। ९९।। 
इत्यभिन्ने साधारणे धर्मे, 
ज्योत्स्नेव नयनानन्दः सुरेव मदकारणम्‌ । 
प्रभुतेव समाकृष्टसर्वलोका नितम्बिनी ।। २०।। 
इति भिन्ने च तस्मिन्‌ एकस्यैव बहूपमानोपादाने मालोपमा, 
(रशनोपमा) 
यथोत्तर-मुपमेयस्योपमानतवे पूर्ववदभिन्नभिन्नधर्मत्वे- 
अनवरतकनकवितरणजललवभृतकरतरङ्गितार्थिततेः । 
भणितिरिव मतिर्मतिरिव चेष्टा चेष्टेव कीर्तिरतिविमला ।। २९।। 
मतिरिव मूर्तिर्मधुरा मूर्त्तिरिंव सभा प्रभावचिता,। 
तस्य सभेव जयश्रीः शक्या जेतुं नृस्य न परेषाम्‌ ।। २२।। 

-इत्यादिका रशनोपमा च न लक्षिता एवंविधवैचित्र्यसहस्रसम्भवात्‌, 
उक्तभेदानतिक्रमाच्च । 
(२. अनन्वयः) 
उपमानोपमेयत्व एकस्यैवैकवाक्यगे । 
अनन्वय 
उपमानान्तरसम्बन्धाभावोऽनन्वयः । उदाहरणम्‌ - 
न केवलं भाति नितान्तकान्तिर्नितम्बिनी सैव नितम्बिनीव । 
यावद्‌ विलासायुधलास्यवासास्ते तद्विलासा इव तदविलासाः ।। २३।। 
(३. उपमेयोपमा) 
विपर्यास उपमेयोपमा तयोः ।। ५।। 
तयोरुपमानोपमेययोः परिवृत्तिः अर्थाद्‌ वाक्यद्वये इतरोपमानव्यवच्छेदपरा उपमेयेनोपमा 
इति उपमेयोपमा । उदाहरणम्‌ - 
कमलेव मतिर्मतिरिव कमला 
तनुरिव विभा विभेव तनुः । 
धरणीव धृतिर्धृतिरिव धरणी 
सततं विभाति बत यस्य ।। २४।। 
(४. उत्प्रेक्षा) 
सम्भावनमथोकत्परेक्षा प्रकृतस्य समेन यत्‌। 
समेन उपमानेन । उदाहरणम्‌ - 
उन्मेषं यो मम न सहते जातिवैरी निशाया- 
मिन्दोरिन्दीवरदलदृशा तस्य सौन्दर्यदर्पः । 
नीतः शान्तिं प्रसभमनया वक्त्रकान्त्येति हर्षा- 
ल्लग्ना मन्ये ललिततनु! ते पादयोः पद्मलक्ष्मीः ।। २५।। 
लिम्पतीव तमोऽङ्गानि वर्षतीवाऽञ्जनं नभः । 
असत्पुरुषसेवेव दृष्टिर्विकफलतां गता ।। २६।। 
-इत्यादौ व्यापनादि लेपनादिरूपतया सम्भावितम्‌ । 
५. ससन्देहः) 
ससन्देहस्तु भेदोक्तौ तदनुक्तौ च संशयः ।।६।। 
भेदोक्तौ यथा- 
अयं मार्तण्डः किं? स खलु तुरगैः सप्तभिरितः, 
कृशानुः किं? सर्वाः प्रसरति दिशो नैष नियतम्‌ । 

कृन्तान्तः किं? साक्षान्महिषवहनोऽसाविति चिरं 

समालोक्याजौ त्वां विदधति विकल्पान्‌ प्रतिभटाः ।। २७।। 
भेदोक्तावित्यनेन न केवलमयं निश्चयगर्भो यावन्निश्चयान्तोऽपि सन्देहः स्वीकृतः । 
यथा- 

इन्दु किं क्व कलङ्कः सरसिजमेतत्‌ किमम्बु कुत्र गतम्‌ । 

'ललितसविलासवचनैर्मुखमिति हरिणाक्षि! निश्चितं परतः ।। २८।। 

किन्तु निश्चयगर्भ इव नात्र निश्चयः प्रतीयमान इति उपेक्षितो भट्टोदूभटेन। 

तदनुक्तौ यथा-(विक्रमो.४) 

अस्याः सर्गविधौ प्रजापतिर भूच्चन्द्रो नु कान्तिप्रदः 

शृङ्गारैकरसः स्वयं नु मदनो मासो नु पुष्पाकरः । 

वेदाभ्यासजडः कथन्नु विषयव्यावृत्तकौतूहलो 

निर्मातुं प्रभवेन्मनोहरमिदं रूपं पुराणो मुनिः ।। २९।। 


(६. रूपकम्‌) 
तद्‌ रूपकमभेदो य उपमानोपमेययोः । 
अतिसाम्यादनपह्नुतभेदयोरभेदः । 


समस्तवस्तुविषयं श्रौता आरोपिता यदा ।।७। 
आरोपविषया इव आरोप्यमाणा यदा शब्दोपात्तास्तदा समस्तानि 
वस्तूनि विषयोऽस्येति समस्तवस्लुविषयम्‌ । आरोपिता इति बहुवचन- 
मविवक्षितम्‌ । यथा- 
ज्योत्स्नाभस्मच्छुरणधवला बिभ्रती तारकास्थी - 
न्यन्तद्धनिव्यसनरसिका रात्रिकापालिकीयम्‌ । 
द्वीपाद्‌ द्वीपं भ्रमति दधती चन्द्रमुद्राकपाले 
न्यस्तं सिद्धाञ्जनपरिमलं लाञ्छनस्य च्छलेन ।। ३०।। 
-अत्र पादत्रये । अन्तर्द्धानव्यसनरसिकत्वमारोपितधर्म एवेति रूपकपरिग्रहे 
साधकमस्तीति तत्सङ्कराशङ्का न कार्या । 


श्रौता आर्थाश्च ते यस्मिन्नेकदेशविवर्ति तत्‌ । 
केचिदारोप्यमाणाः शब्दोपात्ताः केचिदर्थसामर्थ्यादवसेया इत्येकदेशविवर्त्तनात्‌ 
एकदेशविवर्ति । यथा- 
जस्स रणंतेउरए करे कुणंतस्स मण्डलग्गलअं । 
रससंमुही वि सहसा परंमुही होइ रिउसेणा ।। ३ १।। 
(यस्य रणान्तःपुरे करे कुर्वतो मण्डलाग्रलताम्‌ । 
रससम्मुख्यपि सहसा पराङ्मुखी भवति रिपुसेना ॥) 

-अत्र रणस्यान्तःपुरत्वमारोप्यमाणं शब्दोपात्तम्‌, मण्डलाग्रलताया नायिकात्वं 
रिपुसेनायाश्च प्रतिनायिकात्वम्‌ अर्थसामर्थ्यादवसीयते इत्येकदेशे विशेषेण 
वर्ततनादेकदेशविवर्ति । 

साङ्गमेतत्‌ । 

उक्तद्विभेदं सावयवम्‌ । 


निरङ्गन्तु शुद्धम्‌ । 
यथा- कुरङ्गीवाङ्गानि स्तिमितयति गीतध्वनिषु यत्‌ 
सखीं कान्तोदन्तं श्रुतमपि पुनः प्रश्नयति यत्‌ । 
अनिद्रं यच्चान्तः स्वपिति तदहो वेद्म्यभिनवां 
प्रवृत्तोऽ स्याः सेक्तुं हृदि मनसिजः प्रेमलतिकाम्‌ ।। ३ २।। 
माला तु पूर्ववत्‌ ।।८।। 
मालोपमायामिवैकस्मिन्‌ बहव आरोपिताः । यथा- 
सौन्दर्यस्य तरङ्गिणी तरुणिमोत्कर्षस्य हर्षोद्गमः 
कान्तेः कार्मणकर्म नर्मरहसामुल्लासनावासभूः । 
विद्या वक्रगिरां विधेरनवधिप्रावीण्यसाक्षात्क्रिया 
बाणाः पञ्च शिलीमुखस्य ललनाचूडामणिः सा प्रिया ।। ३ ३।। 
नियतारोपणोपायः स्यादारोपः परस्य यः । 
तत्‌ परम्परितं श्लिष्टे वाचके भेदभाजि वा ।।९।। 
यथा-  विद्ठन्मानसहंस! वैरिकमलासङ्कोचदीप्तद्युते! 
दुर्गामार्गणनीललोहित! समित्स्वीकारवैश्वानर! । 
सत्यप्रीतिविधानदक्ष! विजयप्रारभावभीम! प्रभो! 
. साम्राज्य वरवीर! वत्सरशतं वैरिञ्जमुच्चैः क्रियाः ।। ३४।। 
-अत्र मानसमेव मानसम्‌, कमलायाः सङ्कोच एव कमलानामसङ्कोचः 
दुर्गाणाममार्गणमेव दुर्गायाः मार्गणम्‌, समितां स्वीकार एव समिधां स्वीकार 
सत्ये प्रीतिरेव सत्यामप्रीतिः, विजयः परपराभव एव विजयोऽर्जुन 
एवमारोपणनिमित्तो हंसादेरारोपः । 
यद्यपि शब्दार्थालङ्कारोऽयमित्युक्तं वक्ष्यते च तथापि प्रसिद्भ्यनुरोधाद- 
रोक्तः । एकदेशविवर्ति हीदमन्यैरभिधीयते । 
भेदभाजि यथा- 
आलानं जयकुञ्जरस्य दृषदां सेतुर्विपद्वारिधेः 
पूर्वाद्रिः करवालचण्डमहसो लीलोपधानं श्रियः । 

सङ्ग्रामा5 मृतसागर - प्रमथनक्रीडाविधौ मन्दरो 
राजन्‌! राजति वीरवैरिवनितावैधव्यदस्ते भुजः ।। ३५।। 
-अत्र जयादेर्भिन्नशब्दवाच्यस्य कुञ्जरत्वाद्यारोपे भुजस्य आलानत्वाद्यारोपो 
युज्यते । 
अलौकिकमहालोकप्रकाशितजगत्त्रयः । 
स्तूयते देव, सद्वंशमुक्तारत्मं न कैर्भवान्‌ ।। ३६।। इति 
निरवधि च निराश्रयं च यस्य स्थितमनिवर्त्तितकौतुकप्रपञ्चम्‌ । 
प्रथम इह भवान्‌ स कूर्ममूर्तिर्जयति चतुर्दशलोकवल्लिकन्दः ।। ३७।। 
इति च अमालारूपकमपि परम्परितं द्रष्टव्यम्‌ । 
किसलयकरैर्लतानां करकमलैः कामिनां मनो जयति । 
नलिनीनां कमलमुखैर्मुखेन्दुभियोषिता मदनः ।। ३८।। 
इत्यादि रशनारूपकं न वैचित्र्यवदिति न लक्षितम्‌ । 
(७. अपह्नुतिः) 
प्रकृतं यन्निषिध्यान्यत्‌ साध्यते सा त्वपह्तिः । 
उपमेयमसत्यं कृत्वा उपमानं सत्यतया यत्‌ स्थाप्यते सा त्वपह्नुतिः । 
उदाहरणम्‌- अवाप्तः प्रागल्भ्यं परिणतरुचः शैलतनये! 
कलङ्को नैवायं विलसति शशाङ्कस्य वपुषि । 
अमुष्येयं मन्ये विगलदमृतस्यन्दशिशिरे 
रतिश्रान्ता शेते रजनिरमणी गाढमुरसि ।। ३९।। 
इत्थं वा - वत सखि, कियदेतत्‌ पश्य वैरं स्मरस्य 
प्रियविरहकृशेऽस्मिन्‌ रागिलोके तथा हि । 
उपवन-सहकारोद्भासि- भृङ्गच्छलेन 
प्रतिविशिखमनेनोइङ्कित कालकूटम्‌ ।।४०।। 
-अत्र हि न सभृङ्गाणि सहकाराणि, अपि तु सकालकूटाः शरा इति 
प्रतीतिः । र 
एवं वा - 
अमुष्मिल्लावण्यामृतसरसि नूनं मृगदूशः 
` स्मरः शार्वप्लुष्टः पृथुजघनभागे निपतितः । 
यदङ्गाङ्गाराणां प्रशमपिशुना नाभिकुहरे 
शिखा धूमस्येयं परिणमति रोमावलिवपुः ।। ४ १।। 
-अत्र न रोमावलिः धूमशिखेयमिति प्रतिपत्तिः | एवमियं भङ्गयन्तरैरप्यूह्या । 

(८. श्लेषः) 
श्लेषः स वाक्ये एकस्मिन्‌ यत्रानेकार्थता भवेत्‌ ।। १०।। 
एकार्थप्रतिपादकानामेव शब्दानां यत्रानेकोऽर्थः स श्लेषः । 
उदाहरणम्‌ - 
उदयमयते दिङ्मालिन्यं निराकुरुतेतरां 
नयति निधनं निद्रामुद्रां प्रवर्त्तयति क्रियाः । 
रचयतितरां स्वैराचारप्रवर्त्तनकर्ततनं 
बत बत लसत्तेजः -पुझो विभाति विभाकरः ।। ४२।। 
-अत्राभिधाया अनियन्त्रणात्‌ द्वावप्यर्कभूपौ वाच्यौ । 
- (९. समासोक्तिः) 
परोक्तिर्भेदकैः श्लिष्टैः समासोक्तिः । 
्रकृतार्थप्रतिपादकवाक्येन शिलिष्टविशेषणमाहात्म्यात्‌, न तु विशेष्यस्य 
सामर्थ्यादपि यत्‌ अप्रकृतस्यार्थस्याभिधानं सा समासेन संक्षेपेणार्थद्वयकथनात्‌ 
समासोक्तिः । उदाहरणम्‌ - 
लहिऊण तुज्झ बाहुप्फंसं जीए स कोवि उल्लासो । 
जअलच्छी तुह विरहे ण हूज्जला दुब्बला णं सा ।।४३।। 
(लब्ध्वा तव बाहुस्पर्श यस्याः स कोऽप्युल्लासः । 
जयलक्ष्मीस्तव विरहे न खलूज्ज्वला दुर्बला ननु सा ॥) 
-अत्र जयलक्ष्मीशब्दस्य केवलं कान्तावाचकत्वं नास्ति । 
(१०. निदर्शना) 
निदर्शना 
अभवन्‌ वस्तुसम्बन्ध उपमापरिकल्पकः ।। ९ ९।। 
निदर्शनं दृष्टान्तकरणम्‌ । उदाहरणम्‌ -(रघु. १.७) 
क्व सूर्यप्रभवो वंशः क्व चाल्पविषया मतिः । 
तितीषुर्दुस्तरं मोहादुडुपेनास्मि सागरम्‌ ।। ४४।। 
-अत्रोडुपेन सागरतरणमिव मन्मत्या सूर्यवंशवर्णनमित्युपमायां पर्यवस्यति । 
यथा वा-(शिशुपा.) 
उदयति विततोर्ध्वरश्मिरज्जावहिमरुचौ हिमधाम्नि याति चास्तम्‌ । 
वहति गिरिस्यं विलम्बिघण्टाद्ठयपरिवारितवारणेन्द्रलीलाम्‌ ।। ४५।। 
-अत्र कथमन्यस्य लीलामन्यो वहतीति तत्सदृशीमित्युपमायां पर्यवसानम्‌ । 

दोर्भ्यां तितीर्षति तरङ्गवतीभुजङ्ग - 

मादातुमिच्छति करे हरिणाङ्कबिम्बम्‌ । 

मेरु लिलङ्कयिषति ध्रुवमेष देव! 

यस्ते गुणान्‌ गदितुमुद्यममादधाति ।। ४६।। 
इत्यादौ मालारूपाऽप्येषा द्रष्टव्या । 


(क्रियानिदर्शना) 
स्वस्वहेत्वन्वयस्योक्तिः क्रिययैव च साऽपरा । 


क्रिययैव स्वस्वरूप-स्वकारणयोः सम्बन्धो यदवगम्यते साऽपरानिदर्शना । यथा- 

उन्नतं पदमवाप्य यो लघुर्हेलयैव स पतेदिति ब्रुवन्‌ । 

शैलशेखरगतो दृषत्कणश्चारुमारुतधुतः पतत्यधः ।। ४७।। 
-अत्र पातक्रियया पतनस्य “लाघवे सति उन्नतपदप्राप्तिूपस्य’ च सम्बन्धः 
ख्याप्यते । 

(११. अप्रस्तुप्रशंसा) 

अप्रस्तुतप्रशंसा या सा सैव प्रस्तुताश्रया ।। १ २।। 

अप्राकरणिकस्याभिधानेन प्राकरणिकस्याऽऽक्षेपोऽप्रस्तुतप्रशंसा । 


कार्ये निमित्ते सामान्ये विशेषे प्रस्तुते सति । 


तदन्यस्य वचस्तुल्ये तुल्यस्येति च पञ्चधा ।। १३।। ` 
तदन्यस्य कारणादेः । क्रमेणोदाहरणम्‌ - 


१. याताः किन्न मिलन्ति सुन्दरि! पुनश्चिन्ता त्वया मत्कृते 
नो कार्या नितरां कृशाऽसि कथयत्येवं सबाष्पे मयि । 
लज्जामन्थरतारकेण निपतत्पीताश्रुणा चक्षुषा 
दृष्ट्वा मां हसितेन भाविमरणोत्साहस्तया सूचितः ।। ४८।। 
-अत्र प्रस्थानात्‌ किमिति निवृत्तोऽसीति कार्ये पृष्टे कारणमभिहितम्‌ । 
२. राजन्‌, राजसुता न पाठयति मां देव्योऽपि तूष्णीं स्थिताः 
कुब्जे! भोजय मां कुमारसचिवैर्नाद्यापि किं भुज्यते । 
इत्थं नाथ, शुकस्तवारिभवने मुक्तोऽध्वगैः पञ्जरा- 
च्चित्रस्थानवलोक्य शून्यवलभावेकैकमाभाषते ।। ४९।। 
अत्र प्रस्थानोच्चतं भवन्तं ज्ञात्वा सहसैव त्वदरयः पलाय्य गता इति कारणे 


प्रस्तुते कार्यमुक्तम्‌ । 


दशम उल्लासः ३४१ 


३. एतत्‌ तस्य मुखात्‌ कियत्‌ कमलिनीपत्रे कणं वारिणो 
यन्मुक्तामणिरित्यमंस्त स जडः, शृण्वन्यदस्मादपि । 
अङ्कुल्यग्रलघुक्रियाप्रविलयिन्यादीयमाने शनैः 
कुत्रोड्डीय गतो ममेत्यनुदिनं निद्राति नान्तः शुचा ।। ५०।। 

-अत्रास्थाने जडानां ममत्वसम्भावना भवतीति सामान्ये प्रस्तुते विशेषः कथितः। 

४. सुहृद्वधूबाष्पजलप्रमाजनं 

करोति वैरप्रतियातनेन यः । 

स एव पूज्यः स पुमान्‌ स नीतिमान्‌ 

सुजीवितं तस्य स भाजनं श्रियः ।।५९।। 
-अत्र 'कृष्णं निहत्य नरकासुरवधूनां यदि दुःखं प्रशमयसि तत्‌ त्वमेव श्लाघ्य’ 
इति विशेषे प्रकृते समान्यमभिहितम्‌ । 

५. तुल्ये प्रस्तुते तुल्याभिधाने त्रयः प्रकारा: । १. श्लेषः २. समासोक्तिः 

३. सादृश्यमात्रं वा तुल्यात्‌ तुल्यस्य हि आक्षेपे हेतुः । क्रमेणोदाहरणम्‌ - 
(क) पुंस्त्वादपि प्रविचलेद्‌ यदि यद्यधोऽपि 
यायाद्‌ यदि प्रणयने न महानपि स्यात्‌ । 
अभ्युद्धरेत्‌ तदपि विश्वमितीदृशीयं 
केनापि दिक्‌ प्रकटिता पुरुषोत्तमेन ।। ५ २।। 

(ख) येनास्यभ्युदितेन चन्द्र! गमितः क्लान्तिं रवौ तत्र ते 
युज्येत प्रतिकर्तुमेव न पुनस्तस्यैव पादग्रहः । 
क्षीणेनैतदनुष्ठित यदि ततः कि लज्जसे नो मना- 
गस्त्येवं जडधामता तु भवतो यद्‌ व्योम्नि विस्फूर्जसे ।। ५३।। 

(ग) आदाय वारि परितः सरितां मुखेभ्यः 
'किन्तावदर्जितमनेन दुरर्णवेन । 
क्षारीकृतं च वडवादहने ,हुतं च 
पातालकुक्षिकुहरे विनिवेशितं च ।। ५४।। 

इयं च क्वचिद्‌ वाच्ये प्रतीयमानार्थाऽनध्यारोपेणैव भवति । यथा- 

अब्धेरम्भः - स्थगितभुवनाभोगपातालकुक्षेः 
पोतोपाया इह हि बहवो लङ्घनेऽपि क्षमन्ते । 
आहो रिक्तः कथमपि भवेदेष दैवात्‌ तदानीं 
को नाम स्यादवटकुहरालोकनेऽप्यस्य कल्पः । । ५५।। 

क्वचिदध्यारोपेणैव । यथा- 
कस्त्वं भोः ? कथयामि दैवहतकं मां विद्धि शाखोटकं 
वैराग्यादिव वक्षि साधु विदितं कस्मादिदं कथ्यते । 
वामेनात्र वटस्तमध्वगजनः सर्वात्मना सेवते 
न च्छायाऽपि परोपकारकरणे मार्गस्थितस्यापि मे ।। ५६।। 
क्वचिदंशे त्वध्यारोपेणैव । यथा- 
सोऽपूर्वो रसनाविपर्ययविधिस्तत्‌ कर्णयोश्चापलं 
दृष्टिः सा मदविस्मृतस्वपरदिक्‌ किं भूयसोक्तेन वा । 
सर्व विस्मृतवानसि भ्रमर हे, यद्‌ वारणोऽद्याप्यसा- 
वन्तः शून्यकरो निषेव्यत इति भ्रातः! क एष ग्रहः ।। ५७।। 
अत्र रसनाविपर्यासः शून्यकरत्वं च भ्रमरस्याऽऽसेवने न हेतुः । कर्णचापलं तु 
हेतुः, मदः प्रत्युत सेवने निमित्तम्‌ । 
(९२. अतिशयोक्तिः) 
निगीर्याध्यवसानन्तु प्रकृतस्य परेण यत्‌। 
प्रस्तुतस्य यदन्यत्वं यद्यर्थोक्तौ च कल्पनम्‌ ।। १४।। 
कार्यकारणयोर्यश्च पौर्वापर्यविपर्ययः । 
विज्ञेयाऽतिशयोक्तिः सा । 
१. उपमानेनान्त्निंगीर्णस्योपमेयस्य यदध्यवसानं सैका । यथा- 
कमलमनम्भसि कमले च कुवलये तानि कनकलतिकायाम्‌ । 
सा च सुकुमारसुभगेत्युत्पातपरम्परा केयम्‌ ।। ५८।। 
-अत्र मुखादि कमलादिरूपतयाऽध्यवसितम्‌ । 


२. यच्च तदेवान्यत्वेनाध्यवसीयते साऽपरा । यथा- 
अण्णं लडहत्तणअं अण्णा विअ का वि वत्तणच्छाआ । 
सामा सामण्णपआवइणो रेह च्चिअ ण होई ।। ५९।। 
(अन्यत्‌ सौकुमार्यमन्यैव च काऽपि वर्तनच्छाया । 
श्यामा सामान्यप्रजापते रेखैव च न भवति ॥) 
३. यद्यर्थस्य यदिशब्देन चेच्छब्देन वा उक्तौ यत्‌ कल्पनम्‌ अर्थाद- 
सम्भविनोऽर्थस्य सा तृतीया । यथा- 
राकायामकलङ्कं चेदमृतांशोर्भवेद्‌ वपुः । 
तस्या मुखं तदा साम्यपराभवमवाप्नुयात्‌ ।। ६०।। 

४. कारणस्य शीध्रकारितां वक्तुं कार्यस्य पूर्वमुक्तौ चतुर्थी | यथा- 
हृदयमधिष्ठितमादौ मालत्याः कुसुमचापबाणेन । 
चरमं रमणीवल्लभ! लोचनविषयं त्वया भजता ।। ६ १।। 


(१३. प्रतिवस्तूपमा) 
प्रतिवस्तूपमा तु सा ।। १५।। 
सामान्यस्य द्विरेकस्य यत्र वाक्यद्टये स्थितिः । 
साधारणो धर्मः उपमेयवाक्ये उपमानवाक्ये च कथितपदस्य दुष्टतयाऽ- 
भिहितत्वात्‌ शब्दभेदेन यदुपादीयते सा वस्तुनो वाक्यार्थस्योपमानत्वात्‌ 
प्रतिवस्तूपमा । 
यथा - देवीभावं गमिता परिवारपदं कथं भजत्वेषा । 
न खलु परिभोगयोग्यं दैवतरूपाङ्कितं रत्नम्‌ ।। ६ २।। 
यदि दहत्यनलोऽत्र किमदूभुतं यदि च गौरवमद्रिषु किन्ततः । 
लवणमम्बु सदव महोदधेः प्रकृतिरेव सतामविषादिता ।। ६ ३।। 
इत्यादिका मालाप्रतिवस्तूपमा द्रष्टव्या । एवमन्यत्राप्यनुसर्त्तव्यम्‌ ॥ 


(१४. दृष्टान्तः) 
दृष्टान्तः पुनरेतेषां सर्वेषां प्रतिबिम्बनम्‌ ।। १६।। 
एतेषां साधारणधर्मादीनाम्‌ । दृष्टोऽन्तो निश्चयो यत्र स दृष्टान्तः । यथा- 
१. त्वयि दृष्ट एव तस्या निर्वाति मनो मनोभवज्चलितम्‌ । 
आलोके हि हिमांशोर्विकसति कुसुमं कुमुद्वत्या: ।। ६४।। 
एष साधर्म्येण । 
वैधर्म्येण तु- 
` २. तवाहवे साहसकर्मवर्मणः करं कृपाणान्तिकमानिनीषतः । 
भटाः परेषां विशरारुतामगुर्दधत्यवाते स्थिरतां हि पांसवः ।। ६५।। 


(१५. दीपकम्‌) 
सकृद्वृत्तिस्तु धर्मस्य प्रकृताप्रकृतात्मनाम्‌ । 
सैव क्रियासु बह्वीषु कारकस्येति दीपकम्‌ ।। १७।। 
प्राकरणिकाऽप्राकरणिकानाम्‌ अर्थाद्‌ उपमानोपमेयानां धर्मः क्रियादिः एकवारमेव 
यदू उपादीयते तद्‌ एकस्थस्यैव समस्तवाक्यदीपनाद्‌ दीपकम्‌ । यथा- 
'किवणाणँ धण नागाणँ फणमणी केसराइँ सीहाणं । 
कुलवालिआणाँ त्थणआ कुत्तो घिप्पन्ति अमुआणं ।।६६।। 

(कृपणानां धनं नागानां फणमणिः केसराः सिंहानाम्‌ । 
कुलबालिकानां स्तनाः कुतो गृह्यन्ते अमृतानाम्‌ ॥) 
कारकस्य च बह्वीषु क्रियासु सकृद्वृत्तिर्दीपकम्‌ । यथा- 
स्विद्यति कूणति वेल्लति विचलति 
निमिषति विलोकयति तिर्यक्‌ । 
अन्तर्नन्दति चुम्बितुमिच्छति 
नवपरिणया वधूः शयने ।। ६७।। 
(मालादीपकम्‌) , 
मालादीपकमादं चेद्‌ यथोत्तरगुणावहम्‌ । 
पूर्वेण पूर्वेण वस्तुना उत्तरमुत्तरं चेदुपक्रियते तन्मालादीपकम्‌ । यथा- 
सङ्गामाङ्गाणमागतेन भवता चापे समारोपिते 
देवाकर्णय येन येन सहसा यद्‌ यत्‌ समासादितम्‌ । 
कोदण्डेन शराः, शरैररिशिरस्‌, तेनापि भूमण्डलं, 
तेन त्वं, भवता च कोर्त्तिरतुला, कीर्त्या च लोकत्रयम्‌ ।। ६८।। 
(९६. तुल्ययोगिता) 
नियतानां सकृद्‌ धर्मः सा पुनस्तुल्ययोगिता ।। १८।। 
नियतानां प्राकरणिकानामेव अप्राकरणिकानामेव वा । क्रमेणोदाहरणम्‌ - 
पाण्डु क्षामं वदनं हृदयं सरसं तवालसं च वपुः । 
आवेदयति नितान्तं क्षेत्रियरोगं सखि! हृदन्तः ।। ६९।। 
कुमुदकमलनीलनीरजालिर्ललितविलासजुषोर्दूशोः पुरः का । 
अमृतममृतरश्मिरम्बुजन्म प्रतिहतमेकपदे तवाननस्य ।। ७०।। 
(१७, व्यतिरेकः) 
उपमानाद्‌ यदन्यस्य व्यतिरेकः स एव सः । 
अन्यस्योपमेयस्य । व्यतिरेक आधिक्यम्‌ । 
*क्षीणः क्षीणोऽपि शशी भूयो भूयोऽभिवर्धते सत्यम्‌ । 
. विरम प्रसीद सुन्दरि, यौवनमनिवर्ति यातं तु ।।७९।। 
इत्यादावुपमानस्योपमेयादाधिक्यमिति 'केनचिदुक्तं तदयुक्तम्‌, अत्र यौवनगता- 
स्थैर्याधिक्यं हि विवक्षितम्‌ । 


९. रुद्रटस्येयं कल्पना । २. 

हेत्वोरुक्तावनुक्तीनां त्रये साम्ये निवेदिते ।। १९।। 


शब्दार्थाभ्यामथाक्षिप्ते श्लिष्टे तद्वत्‌ त्रिरष्ट तत्‌ । 
व्यतिरेकस्य हेतुः उपमेयगतमुत्कर्षनिमित्तम्‌, उपमानगतमपकर्षकारणम्‌ । 
तयोर्द्वयोरुक्ति: । एकतरस्य द्वयोर्वा अनुक्तिरित्यनुक्तित्रयम्‌ । एतद्‌ भेदचतुष्टयम्‌ 
उपमानोपमेयभावे शब्देन प्रतिपादिते । आर्थेन च क्रमेणोक्ताश्चत्वार एव भेदा: । 
आक्षिप्ते चौपम्ये तावन्त एव । एवं द्वादश । एते श्लेषेऽपि भवन्तीति 
चतुर्विशतिभेंदाः । 
क्रमेणोदाहरणम्‌ - | 
असिमात्रसहायस्य प्रभूतारिपराभवे । 
अन्यतुच्छजनस्येव न स्मयोऽस्य महाधृतेः ।।७२।। 
अत्रैव तुच्छेति महाधृतेरित्यनयोः पर्यायेण युगपद्‌ वाऽनुपादानेऽन्यद्‌ भेदत्रयम्‌ । 
एवमन्येष्वपि द्रष्टव्यम्‌ । अत्रेवशब्दस्य सद्भावाच्छ्णन्दमौपम्यम्‌ । 
असिमात्रसहायोऽपि प्रभूतारिपराभवे । 
नैवान्यतुच्छजनवत्‌ सगवोऽयं महाधृतिः ।। ७३।। 
-अत्र तुल्यार्थे वतिरित्यार्थमौपम्यम्‌ । | 
इयं सुनयना दासीकृततामरसश्रिया । 
आननेनाकलङ्केन जयतीन्दुं कलङ्किनम्‌ । । ७४।। 
-अत्रेवादितुल्यादिपदविरहेण आक्षिप्तैवोपमा । 
जितेन्द्रियतया सम्यरिवद्यावृद्धनिषेविणः । ४ 
अतिगाढगुणस्यास्य नाब्जवद्‌ भङ्गरा गुणा: ।।७५।। 
-अत्रेवार्थे वतिः । गुणशब्दः श्लिष्टः । ः 
अखण्डमण्डलः श्रीमान्‌ पश्यैष पृथिवीपतिः । 
न निशाकरवज्जातु कलावैकल्यमागतः ।। ७६।। 
-अत्र तुल्यार्थे वतिः । कलाशब्दः श्लिष्टः । 
(मालाप्रतिवस्तूपमावत्‌ मालाव्यतिरेकोऽपि सम्भवति । तस्यापि भेदा एवमूह्या: । 
दिङ्मात्रमुदाह्वियते यथा- 
हरवन्न विषमदृष्टिर्हरिवन्न विभो विधूतविततवृषः । 
रविवन्न चातिदुःसहकरतापितभूः कदाचिदसि ।। ७७।। 
-अत्र तुल्यार्थे वतिः, विषमादयश्च शब्दाः श्लिष्टाः ।)' 


१. कोष्ठगतौ भागौ बहुषु पुस्तकेषु न दृश्येते । 

नित्योदितप्रतापेन त्रियामामीलितप्रभः । 
भास्वताऽनेन भूपेन भास्वानेष विनिर्जितः ।। ७८।। 
-अत्र ्याक्षिप्तैवोपमा । भास्वतेति श्लिष्टः । (यथा वा- 


स्वच्छात्मतागुणसमुल्लसितेन्दुबिम्बं 
बिम्बप्रभाधरमकृत्रिमहृद्यगन्धम्‌ । 
यूनामतीव पिबतां रजनीषु यत्र 
तृष्णां जहार मधु नाननमङ्गनानाम्‌ । । ७९।। 
-अत्रेवादीनां तुल्यादीनां च पदानामभावेऽपि शिलष्टविशेषणैराक्षिप्तैवोपमा 
प्रतीयते ।) एवञ्जातीयकाः शिलिष्टोक्तियोग्यस्य पदस्य पृथगुपादानेऽन्येऽपि भेदाः 
सम्भवन्ति । तेऽप्यनयैव दिशा द्रष्टव्याः । 
(१८. आक्षेपः) 
निषेधो वक्तुमिष्टस्य यो विशेषाभिधित्सया ।। २०।। 
वक्ष्यमाणोक्तविषयः स आक्षेपो द्विधा मतः । 
विवक्षितस्य प्राकरणिकत्वादनुपसर्जनीकार्यस्य अशक्यवक्तव्यत्वमतिप्रसिद्धत्वं 
वा विशेषं वक्तुं निषेधो निषेध इव यः स वक्ष्यमाणविषय उक्तविषयश्चेति द्विधा 
आक्षेप: । क्रमेणोदाहरणम्‌ - 


१. ए एहि किंपि कीएवि कएण णिक्विव भणामि अलमहवा । 
अविचारिअकज्जारम्भआरिणी मरउ ण भणिस्सं ।।८०।। 
(ए एहि किमपि कस्या अपि कृते निष्कृप, भणामि अलमथवा । 
अविचारितकार्यारम्भकारिणी प्रियतां न भणिष्यामि ॥) 


२. ज्योत्स्ना मौक्तिकदाम चन्दनरसः शीतांशुकान्तद्रवः 
कर्पूर कदली मृणालवलयान्यम्भोजिनीपल्लवाः । 
अन्तर्मानसमास्त्वया प्रभवता तस्याः स्फुलिङ्गोत्कर - 
व्यापाराय भवन्ति हन्त किमनेनोक्तेन न ब्रूमहे ।। ८ १।। 


(१९. विभावना) 
क्रियायाः प्रतिषेधेऽपि फलव्यक्तिर्विभावना ।। २१।। 
हेतुरूपक्रियायाः निषेधेऽपि तत्फलप्रकाशनं विभावना । यथा- - 
कुसुमितलताभिरहताऽप्यधत्त रुजमलिंकुलैरदष्टाऽपि । 
परिवर्त्तते स्म नलिनीलहरीभिरलोलिताऽप्यघूर्णता सा ।।८ २।। 

(२०. विशेषोक्तिः) 
विशेषोक्तिरखण्डेषु कारणेषु फलावचः । 


मिलितेष्वपि कारणेषु कार्यस्याकथनं विशेषोक्तिः, अनुक्तनिमित्ता, उक्तनिमित्ता, 
अचिन्त्यनिमित्ता च । क्रमेणोदाहरणम्‌ - 


१. 


२. 


३. 


यथा- 


निद्रानिवृत्तावुदिते झुरत्ने सखीजने द्वारपदं पराप्ते । 
श्लथीकृताश्लेषरसे भुजठे चचाल नालिठनतो5ठना सा ।।८३।। 
कर्पूर इव दग्धो5पि शक्तिमान्‌ यो जने जने । 
नमोऽस्त्ववार्यवीर्याय तस्मै मकरकेतवे ।।८४।। 
स एकस्त्रीणि जयति जगन्ति कुसुमायुधः । 
हरताऽपि तनु यस्य शम्भुना न बलं हतम्‌ ।। ८ ५।। 
(२१, यथासङ्घयम्‌) 

यथासंख्यं क्रमेणैव क्रमिकाणां समन्वयः ।। २२।। 
एकस्त्रिधा वससि चेतसि चित्रमत्र 
देव द्विषां च विदुषां च मृगीदृशां च । 
तापं च सम्मदरसं च रतिं च पुष्णन्‌ 
शौर्योष्मणा च विनयेन च लीलया च ।।८६।। 

(२२. अर्थान्तरन्यासः) 


सामान्यं वा विशेषो वा तदन्येन समर्थ्यते । 

यत्तु सोऽर्थान्तरन्यासः साधर्म्येणेतरेण वा ।। २३।। 
साधर्म्येण वैधम्येण वा सामान्यं विशेषेण यत्‌ समर्थ्यते विशेषो वा सामान्येन 
सोऽर्थान्तरन्यासः । क्रमेणोदांहरणम्‌ - 


१. 


२. 


निजदोषावृतमनसामतिसुन्दरमेव भाति विपरीतम्‌ । 

पश्यति पित्तोपहतः शशिशुभ्रं शङ्खमपि पीतम्‌ ।। ८ ७।। 
सुसितवसनालङ्कारायां कदाचन : कौमुदी- 

महसि सुदृशि स्वैरं यान्त्यां गतोऽस्तमभूद्‌ विधुः । 

तदनु भवतः कीर्ति: केनाप्यगीयत येन सा 
प्रियगृहमगान्मुक्ताशङ्का क्व नासि शुभप्रदः ।।८८।। 


. गुणानामेव दौरात्म्याद्‌ धुरि धुर्यो नियुज्यते । 


असञ्जातकिणस्कन्धः सुखं स्वपिति गौर्गलिः ।। ८ ९।। 


. अहो हि मे बहृपराद्धमायुषा यदप्रियं वाच्यमिदं मयेदृशम्‌ । 


त एव धन्याः सुहृदः पराभवं जगत्यदृष्ट्वैव हि ये क्षयं गताः ।। ९ ०॥। 

काव्यप्रकाशः 


(२३. विरोधः) 


विरोधः सोऽविरोधेऽपि विरुद्धत्वेन यद्‌ वचः । 
वस्तुवृत्तेनाविरोधेऽपि विरुद्धयोरिव यदभिधानं स विरोधः । 

जातिश्चतुभिंर्जात्याद्यैर्विरूद्धा स्याद्‌ गुणरित्रिभिः ।। २४।। 

क्रिया द्वाभ्यामथ द्रव्यं द्रव्येणैवेति ते दश । 
क्रमेणोदाहरणम्‌- 


९. 


२. 


३. 


१०. 


अभिनवनलिनीकिसलयमृणालवलयादि दवदहनराशिः । 

सुभग, कुरङ्गदृशोऽस्या विधिवशतस्त्वद्वियोगपविपाते ।। ९ १।। 
गिरयोऽप्यनुन्नतियुजो मरुदप्यचलोऽ ब्धयोऽप्यगम्भीराः । 
विश्वम्भराऽप्यतिलघुर्नरनाथ, तवान्तिके नियतम्‌ ।। ९२।। 
येषां कण्ठपरिग्रहप्रणयितां संप्राप्य धाराधर- 

स्तीक्ष्णः सोऽप्यनुरज्यते च कमपि स्नेहं पराप्नोति च । 

तेषां सङ्गरसङ्गसक्तमनसां राज्ञां त्वया भूपते, 

पांसूनां पटलैः प्रसाधनविधिनिर्वर्त्यते कौतुकम्‌ ।। ९ ३।। 


. सृजति च जगदिदमवति च संहरति च हेलयैव यो नियतम्‌ । 


अवसरवशतः शफरो जनार्दनः सोऽपि चित्रमिदम्‌ ।। ९४।। 


. सततं मुसलासङ्गाद्‌ बहुतरगृहकर्मघटनया नृपते । 


द्विजपत्नीनां कठिनाः सति भवति कराः सरोजसुकुमाराः ।। ९५।। 


, पेशलमपि खलवचनं दहतितरां मानसं सतत्त्वविदाम्‌ । 


परुषमपि सुजनवाक्यं मलयजरसवत्‌ प्रमोदयति ।। ९६।। 


, क्रौञ्चाद्रिरुद्दामदूषद्दृढोऽसौ यम्मार्गणानर्गलशातपाते । 


अभून्नवाम्भोजदलाभिजातः स भार्गवः सत्यमपूर्व सर्गः ।। ९७।। 


, परिच्छेदाऽतीतः सकल-वचनाना-मविषयः 


पुनर्जन्मन्यस्मिन्ननुभवपथं यो न गतवान्‌ । 
विवेक-प्रध्वंसादुपचित-महामोह- गहनो 
विकारः कोऽप्यन्तर्जडयति च तापं च कुरुते ।।९८।। 


, अयं वारामेको निलय इति रत्नाकर इति 


श्रितो$ स्माभिस्तृष्णातरलितमनोभिर्जलनिधिः । 

क एवं जानीते निजकरपुटीकोटरगतं 

क्षणादेनं ताम्यत्तिमिमकरमापास्यति मुनिः ।। ९ ९।। 
समद-मतङ्गज-मद्‌-जल-निस्यन्द- तरङ्गिणी - परिष्वङ्गात्‌ । 
क्षितितिलक! त्वयि तटजुषि शङ्करचूडापगाऽपि कालिन्दी ।। १० ०।। 

(२४. स्वभावोक्तिः) 
स्वभावोक्तिस्तु डिम्भादेः स्वक्रियारूपवर्णनम्‌ ।। २५।। 
स्वयोस्तदेकाश्रययोः । रूपं वर्णः संस्थानं च । उदाहरणम्‌ - 
पश्चादडघ्री प्रसार्य त्रिकनतिविततं द्राघयित्वाऽङ्गमुच्चै- 
रासज्याभुग्नकण्ठो मुखमुरसि सटां धूलिधूम्रां विधूय । 
घासग्रासाभिलाषादनवरतचलत्प्रोथतुण्डस्तुरङ्गो 
मन्दं शब्दायमानो विलिखति शयनादुत्थितः क्षमां खुरेण ।। १० १॥ 


(२५. व्याजस्तुतिः) 
व्याजस्तुतिर्मुखे निन्दा स्तुतिर्वा रूढिरन्यथा । 
व्याजरूपा व्याजेन वा स्तुतिः । क्रमेणोदाहरणम्‌ - 
हित्वा त्वामुपरोधवन्ध्यमनसां मन्ये न मौलिः परो 
लज्जावर्जनमन्तरेण न रमामन्यत्र संदृश्यते । 
यस्त्यागं तनुतेतरां मुखशतैरेत्याश्रितायाः श्रियः 
प्राप्य त्यागकृतावमाननमपि त्यय्येव यस्याः स्थितिः ।। ९० २।। 


हे हेलाजितबोधिसत्त्व, वचसां कि विस्तरैस्तोयधे, 

नास्ति त्वत्सदृशः परः परहिताधाने गृहीतव्रतः । 
तृष्यत्पान्थजनोपकारघटनावैमुख्यलब्धायशो- 

भारप्रोद्वहने करोषिः कृपया साहाय्यकं यन्मरोः ।। १० ३।। 


(२६. सहोक्तिः) 
सा सहोक्तिः सहार्थस्य बलादेकं द्विवाचकम्‌ ।। २६।। 
एकार्थाभिधायकमपि सहार्थबलाद्‌ उभयस्याप्यवगमकं सा सहोक्तिः । यथा- 
सह दिअहणिसाहिं दीहरा सास॒दण्डा 
सह मणिवलयेहिं वप्पधारा गलन्ति । 
तुह सुहअ विओए तीअ उव्बिग्गिरीए 
सह अ तणुलदाए दुब्वला जीविदासा ।। १० ४।। : 
(सह दिवसनिशाभिदीर्षाः श्वासदण्डाः 
सह मणिवलयेर्बाष्प॒धारा गलन्ति । 
तव सुभगवियोगे तस्या उद्विग्नाया: 
सह च तनुलतया दुर्बला जीविताशा ॥) 
श्वासदण्डादिगतं दीर्घत्वादि शाब्दम्‌, दिवसनिशादिगतं तु सहार्थसामर्थ्यात्‌ प्रतिपद्यते। 


३५० काव्यप्रकाश: 


(२७. विनोक्तिः) * 
विनोक्तिः सा विनाऽन्येन यत्रान्यः सन्न नेतरः । 
क्वचिदशोभनः क्वचिच्छोभनः । क्रमेणोदाहरणम्‌ - 
अरुचिर्निशया विना शशी शशिना सापि विना महत्‌ तमः । 
उभयेन विना मनोभवस्फुरितं नैव चकास्ति कामिनोः ।। १० ५।। 
मृगलोचनया विना विचित्रव्यवहारप्रतिभाप्रभाप्रगल्भः । 
अमृतद्युतिसुन्दराशयोऽयं सुहृदा तेन विना नरेन्द्रसूनुः ।। ९०६।। 
(२८. परिवृत्तिः) 
परिवृत्तिर्विनिमयो योऽर्थानां स्यात्‌ समासमैः ।। २७।। 
परिवृत्तिरलङ्कारः । उदाहरणम्‌- 
लतानामेतासामुदितकुसुमानां मरुदयं 
मतं लास्यं दत्वा श्रयति भृशमामोदमसमम्‌ । 
लतास्त्वध्वन्यानामहह दूशमादाय सहसा 
ददत्याधिव्याधिभ्रमिरुदितमोहव्यतिकरम्‌ ।। १ ० ७।। 
-अत्र प्रथमेऽधें समेन समस्य द्वितीये उत्तमेन न्यूनस्य । 
नानाविधप्रहरणैर्जृप संग्रहारे स्वीकृत्य दारुणनिनादवतः प्रहारान्‌ । 
दृप्तारिवीरविसरेण वसुन्धरेयं निर्विप्रलम्भपरिरम्भविधिर्वितीर्णा ।। ९ ० ८ । । 
-अत्र न्यूनेनोत्तमस्य । 
(२९. भाविकम्‌) 
प्रत्यक्षा इव यद्‌ भावाः क्रियन्ते भूतभाविनः । 
तद्‌ भाविकम्‌ । 
भूताश्च भाविनश्रेति इन्द्र: | भावः कवेरभिप्रायोऽत्रास्तीति भाविकम्‌ । 
उदाहरणम्‌ - 
आसीदञ्जनमत्रेति पश्यामि तव लोचने । 
भाविभूषणसम्भारां साक्षात्कुर्वे तवाकृतिम्‌ ।। १ ० ९।। 
आद्ये भूतस्य द्वितीये भाविनो दर्शनम्‌ । 
(३०. काव्यलिङ्गम्‌) 
काव्यलिङ्गं हेतोर्वाक्यपदार्थता ।। २८।। 
वाक्यार्थता । यथा- 
वपुः ्रदुर्भावादनुमितमिदं जन्मनि पुरा 
पुरारे, न प्रायः क्वचिदपि भवन्तं प्रणतवान्‌ । 

नमन्मुक्तः सम्प्रत्यहमतनुरग्रेड प्यनतिभाडः 
महेश, क्षन्तव्यं तदिदमपराधद्वयमपि ।। ११०।। 
अनेकपदार्थता । यथा- 
प्रणयिसखीसलीलपरिहासरसाधिगतै- 
ललितशिरीषपुष्पहननैरपि ताम्यति यत्‌ । 
वपुषि वधाय तत्र तव शस्त्रमुपक्षिपतः 
पततु शिरस्यकाण्डयमदण्ड इवैष भुजः ।। १९ ९।। 
एकपदार्थता । यथा- 
भस्मोद्धूलन भद्रमस्तु भवते, रुद्राक्षमाले शुभं, 
हा सोपानपरम्परे गिरिसुताकान्तालयालङ्कृते । 
अद्याराधनतोषितेन विभुना युष्मत्सपर्यासुखा- 
लोकोच्छेदिनि मोक्षनामनि महामोहे निधीयामहे ।। ११ २।। 
-एषु अपराधद्वये पूर्वापरजन्मनोरनमनम्‌, भुजपाते शस्तरोपक्षेपः, महामोहे 
सुखालोकोच्छेदित्वं च यथाक्रममुक्तरूपो हेतुः । 
(३९. पर्यायोक्तम्‌ ) 
पर्यायोक्तं विना वाच्यवाचकत्वेन यद्‌ वचः । 
वाच्यवाचकभावव्यतिरिक्तेनावगमनव्यापारेण यत्‌ प्रतिपादनं तत्‌ पर्यायेण भङ्ग्यन्तरेण 
कथनात्‌ पर्यायोक्तम्‌ । उदाहरणम्‌- 
यं प्रेक्ष्य चिररूढाऽपि निवासप्रीतिरुज्झता । 
मदेनैरावणमुखे मानेन हृदये हरेः ।। १९३।। 
-अत्रैरावणशक्रौ मदमानमुक्तौ जाताविति व्यङ्गयमपि शब्देनोच्यते । तेन यदेवोच्यते 
तदेव व्यङ्ग्यम्‌ । यथा तु व्यङ्गयं न तथोच्यते । यथा गवि शुक्ले चलति दृष्टे 
“गौः शुक्लश्चलती'ति विकल्पः । यदेव दृष्टं तदेव विकल्पयति न ते यथा दृष्ट 
तथा । यतोऽभिन्नासंसृष्टत्वेन दृष्टं भेदसंसर्गाभ्यां विकल्पयति । 
f (३२. उदात्तम्‌ ) 
उदात्त वस्तुनः सम्पत्‌ । 
सम्पत्‌ समृद्धियोगः । यथा- 
मुक्ताः केलिविसूत्रहारगलिताः सम्मार्जनीभिर्हताः 
प्रातः प्राङ्गणसीम्नि मन्थरचलद्बालाङ्घ्रिलाक्षारुणाः । 
दूराद्‌ दाडिमबीजशङ्कितधियः कर्षन्ति केलीशुका 
यद्‌ विद्वदूभवनेषु भोजनृपतेस्तत्‌ त्यागलीलायितम्‌ ।। १ ९४।। 
महता चोपलक्षणम्‌ ।। २९।। 


३५२ काव्यप्रकाश: 


उपलक्षणमङ्गभावः अर्थादुपलक्षणीयेऽर्थे । उदाहरणम्‌ - 
तदिदमरण्यं यस्मिन्‌ दशरथवचनानुपालनव्यसनी । 
निवसन्‌ बाहुसहायश्चकार रक्षः क्षयं रामः ।। ११७।। 
न चात्र वीररसः, तस्येहाङ्गत्वात्‌ । 
(३३. समुच्चयः) 
तत्सिद्धिहेतावेकस्मिन्‌ यत्रान्यत्‌ तत्करं भवेत्‌ । 
_समुच्चयोऽसौ । 
तस्य प्रस्तुतस्य कार्यस्य एकस्मिन्‌ साधके स्थिते साधकान्तराणि यत्र समावन्ति 
स समुच्चयः । उदाहरणम्‌- 
दुर्वाराः स्मरमार्गणाः प्रियतमो दूरे मनोऽ त्युत्सुक 
गाढं प्रेम नवं वयोऽतिकठिनाः प्राणाः कुलं निर्मलम्‌ । 
स्त्रीत्व धैर्यविरोधि मन्मथसुहृत्‌ कालः कृतान्तोऽ क्षमो 
नो सख्यश्चतुराः कथन्नु विरहः सोढव्य इत्थं शठः ।। १ ९६।। 
-अत्र विरहासहत्वं स्मरमार्गणा एव कुर्वन्ति । तदुपरि प्रियतमदूरस्थित्यादि 
उपात्तम्‌ । 
एष एव समुच्चयः सद्योगेऽसद्योगे सदसद्योगे च पृथग्‌ लक्ष्यते९। तथाहि- 
' कुलममलिन भद्रा मूर्तिर्मतिः श्रुतिशालिनी 
भुजबलमलं स्फीता लक्ष्मीः प्रभुत्वमखण्डितम्‌ । 
प्रकृतिसुभगा होते भावा अमीभिरयं जनो 
ब्रजति सुतरां दर्प राजन्‌, त एव तवाङ्कुशाः ।। ११७।। 
-अत्र सतां योगः । उक्तोदाहरणे त्वसतां योगः । 
शशी दिवसधूसरो गलितयौवना कामिनी 
` सरो विगतवारिजं मुखमनक्षरं स्वाकृतेः । 
प्रभुर्धनपरायणः सततदुर्गतः सज्जनो 
नृपाङ्गणगतः खलो मनसि सप्त शल्यानि मे ।। ९ ९८।। 
-अत्र शशिनि धूसरे शल्ये शल्यान्तराणीति शोभनाशोभनयोगः । 
स त्वन्यो युगपत्‌ या गुणक्रियाः ।। ३ ०।। 
गुणौ च क्रिये च गुणक्रिये च गुणक्रियाः । क्रमेणोदाहरणम्‌ 
१. विदलितसकलारिकुलं तव बलमिदमभवदाशु विमलं च । 
प्रखलमुखानि नराधिप, मलिनानि च तानि जातानि ।। ११९।। 


१. “च पर्यवस्यतीति न पृथग्‌ लक्ष्यते'इति तु प्रसिद्धः पाठः । 

२. अयमेकपदे तया वियोगः प्रियया चोपनतः सुदुःसहो मे । 
नववारिधरोदयादहोभिर्भवितव्यं च निरातपत्वरम्यैः ।। ९ २०।। 
३. कलुषं च तवाहितेष्वकस्मात्‌ क्षितपङ्करुहसोदरश्रि चक्षुः। 
पतितं च महीपतीन्द्र, तेषां वपुषि प्रस्फुटमापदां कटाक्षैः ।। १२ १।। 
धुनोति चासिं तनुते च कीर्तिमि' त्यादेः, 
'कृपाणपाणिश्च भवान्‌ रणक्षितौ ससाधुवादाश्च सुराः सुरालये’ इत्यादेश्च 
दर्शनाद्‌ व्यधिकरणे’ इति “एकस्मिन्‌ देशे’ इति च न वाच्यम्‌ ।१ 
(३४. पर्यायः) 
एक क्रमेणानेकस्मिन्‌ पर्यायः । 
एकं वस्तु क्रमेणानेकस्मिन्‌ भवति क्रियते वा स पर्यायः । क्रमेणोदाहरणम्‌- 
१. नन्वाश्रयस्थितिरियं तव कालकूट! 
केनोत्तरोत्तरविशिष्टपदोपदिष्टा । 
प्रागर्णवस्य हृदये वृषलक्ष्मणोऽ थ, 
कण्ठेऽ धुना वससि वाचि पुनः खलानाम्‌ ।। १ २२।। 
यथा वा- । 
बिम्बोष्ठ एव रागस्ते तन्वि, पूर्वमदृश्यत । 
अधुना हृदयेऽप्येष मृगशावाक्षि, लक्ष्यते ।। १२३।। 
' रागस्य वस्तुतो भेदेऽप्येकतयाऽध्यवसितत्वादेकत्वमविरुद्धम्‌ । 


२. तं ताण सिरिसहोअररअणाहरणम्मि हिअअमेक्करसम्‌ । 
बिम्बाहरे पिआणं णिवेसिअं कुसुमबाणेण ।। १ २४।। 
(तत्तेषां श्रीसहोदररत्नाहरणे हृदयमेकरसम्‌ । 
बिम्बाधरे प्रियाणां निवेशितं. कुसुमबाणेन ॥) 
अन्यस्ततोऽ न्यथा । 
अनेकमेकस्मिन्‌ क्रमेण भवति क्रियते वा सोऽन्यः । क्रमेणोदाहरणम्‌- 
१. मधुरिमरुचिरं वचः खलानाममृतमहो प्रथमं पृथु व्यनक्ति । 


अथ कथयति मोहहेतुमन्तर्गतमिव हालहलं विषं तदेव ।। १ २५।। 
. तद्‌ गेहं नतभित्ति मन्दिरमिदं लब्धावकाशा दिवः 
सा धेनुर्जरती नदन्ति करिणामेता घनाभा घटाः । 


~ 


१. व्यधिकरणे वा यस्मिन्‌ गुणक्रिये चैककालमेकस्मिन्‌ । 
उपजायेते देशे समुच्चयः स्यात्‌ तदन्योऽसौ ॥७.२७॥ 
इति काव्यालङ्कारे रुद्रटेनेति यावत्‌ । 


३५४ काव्यप्रकाशः 


स क्षुद्रो मुसलध्वनिः कलमिदं संगीतकं योषिता- 
माश्चर्य दिवसैर्हिजोऽ यमियतीं भूमिं समारोपितः ।। ९ २६।। 
-अत्रैकस्यैव हानोपादानयोरविवक्षितत्वान्न परिवृत्तिः । 


(३५. अनुमानम्‌) 
अनुमानं तदुक्तं यत्‌ साध्यसाधनयोर्वचः ।। ३ १।। 

पक्षधर्मान्वयव्यतिरेकित्वेन त्रिरूपो हेतुः साधनम्‌ । धर्मिणि अयोगव्यवच्छेदो 
व्यापकस्य साध्यत्वम्‌ । यथा- 

यत्रैतालहरीचलाञ्जलदूशो व्यापारयन्ति भ्रुवं 

यत्‌ तत्रैव पतन्ति सन्ततममी मर्मस्पूशो मार्गणाः । 

तच्चक्रीकृतचापमञ्चितशरप्रे्कत्करः क्रोधनो 

धावत्यग्रत एव शासनधरः सत्यं सदाऽऽसां स्मरः ।। १ २७।। 
साध्य-साधनयोः पौर्वापर्यविकल्पेः न किञ्चिद्‌ वैचित्र्यमिति न तथा दर्शितम्‌ । 


(३६. परिकरः) 
विशेषणैर्यत्‌ साकूतैरुक्तिः परिकरस्तु सः । 
अर्थाद्‌ विशेष्यस्य । उदाहरणम्‌- 
महौजसो मानधना धनार्चिता धनुर्भृतः संयति लब्धकीर्तयः । 
न संहतास्तस्य न भेदवृत्तयः प्रियाणि वाञ्छन्त्यसुभिः समीहितुम्‌ ।। 
य्यप्यपुष्टार्थस्य दोषताभिधानात्‌ तन्निराकरणेन पुष्टार्थस्य स्वीकारः कृतः, 
तथाप्येकनिष्ठवेन बहूनां विशेषणानामेवमुपन्यासे वैचित्र्यमित्यलङ्कारमध्ये गणितः। 


(३७. व्याजोक्तिः) 
व्याजोक्तिश्छयनोदूभिन्नवस्तुरूपनिगूहनम्‌ ।। ३ २।। 

निगूढमपि वस्तुनो रूपं कथमपि प्रभिन्नं केनापि व्यपदेशेन यदपहूयते सा 
व्याजोक्तिः । न चेषाऽपह्नुतिः प्रकृताप्रकृतोभयनिष्ठस्य साम्यस्येहासम्भवात्‌ । 
उदाहरणम्‌- 

शैलेन्रप्रतिपाद्यमानगिरिजाहस्तोपगूढोल्लसद्‌- 

रोमाञ्चादिविसंष्ठुलाखिलविधिव्यासङ्गभङ्गाकुलः । 

हा शैत्यं तुहिनाचलस्य करयोरित्यूचिवान्‌ सस्मितं 

शैलान्तःपुरमातृमण्डलगणेर्दृष्टोऽ वताद्‌ वः शिवः ।। ९ २९।। 
-अत्र पुलकवेपथू सात्त्विकरूपतया प्रसृतौ शैत्यकारणतया प्रकाशितत्वादपलपित- 
स्वरूपौ व्याजोक्ति प्रयोजयतः । 


दशम उल्लासः ३५५ 


(३८. परिसंख्या) 
किञ्चित्‌ पृष्टमपृष्टं च कथितं यत्‌ प्रकल्पते । 
तादृगन्यव्यपोहाय परिसंख्या तु सा स्मृता ।।३३।। 
प्रमाणान्तणावगतमपि वस्तु शब्देन प्रतिपादितं प्रयोजनान्तराभावात्त्‌ सदृशवस्त्वन्तर- 
व्यवच्छेदाय यत्‌ पर्यवस्यति सा भवेत्‌ परिसंख्या । अत्र च कथनं प्रश्नपूर्वकं 
तदन्यथा च परिदृष्टम्‌, तथोभयत्र व्यपोह्यममानस्य प्रतीयमानता वाच्यत्वं चेति 
चत्वारो भेदाः । क्रमेणोदाहरणम्‌- 
१. किमासेव्यं पुंसां सविधमनवद्यं द्युसरितः 
किमेकान्ते ध्येयं चरणयुगलं कौस्तुभभृतः । 
किमापाद्यं पुण्यं किमभिलषणीयं च करुणा 
यदासक्त्या चेतो निरवधिविमुक्त्यै प्रभवति ।। ९३ ०।।. 
२. किं भूषणं सुदूढमत्र यशो न रत्नं 
किं कार्यमार्यचरितं सुकृतं न दोषः । 
कि चक्षुरप्रतिहतं धिषणा न नेत्र 
जानाति कस्त्वदपरः सदसद्विवेकम्‌ ।। १३१।। 
३. कौटिल्यं कचनिचये करचरणाधरदलेषु रागस्ते । 
काठिन्यं कुचयुगले तरलत्वं नयनयोर्वसति ।। १३ २।। 
४. भक्तिर्भवे न विभवे व्यसनं शास्त्रे न युवतिकामास्रे । 
चिन्ता यशसि न वपुषि प्रायः परिदृश्यते महताम्‌ ।। १३३।। 
यथोत्तरं (३९. कारणमाला) 
यथोत्तरं चेत्‌ पूर्वस्य पूर्वस्यार्थस्य हेतुता । 
तदा कारणामाला स्यात्‌ । 
उत्तरमुत्तरं प्रति यथोत्तरम्‌ । उदाहरणम्‌- 
जितेन्द्रियत्वं विनयस्य कारणं गुणप्रकर्षो विनयादवाप्यते । 
गुणप्रकर्षेण जनोऽनुरज्यते जनानुरागप्रभवा हि सम्पदः ।। ९ ३४।। 
'हेतुमता सह हेतोरभिधानमभेदतोहेतु'-रिति हेत्वलङ्कारो न लक्षितः, 
‘आयुर्घृतमि'त्यादिरूपो ह्येष न भूषणतां कदाचिदर्हति वैचित्र्याभावात्‌ । 
' अविरलकमलविकासः सकलालिमदश्च कोकिलानन्दः । 
रम्योऽयमेति सम्प्रति लोकोत्कण्ठाकरः कालः ।। १ ३५।। 


१-२. रुद्रटस्य काव्यालङ्कारे ७.८२ कारिका तत्रैव नमिसाधुटीका च । चतुर्थ उल्लासे पुन 
हेत्वलङ्कार: प्रमाणित: । 


३५६ काव्यप्रकाश: 


इत्यत्र काव्यरूपतां कोमलानुप्रासमहिम्नैव समाम्नासिषुर्न पुनर्हेत्वलङ्कारकल्पनयेति 
पूर्वोक्त॑ काव्यलिङ्गमेव हेतु: । 


(४०, अन्योन्यम्‌) 
क्रियया तु परस्परम्‌ ।। ३४।। 
वस्तुनोर्जननेऽन्योन्यम्‌ । 


अर्थयोरेकक्रियामुखेन परस्परं कारणत्वे सति अन्योन्यनामाऽलङ्कारः । उदाहरणम्‌- 
हंसाणं सरेहिं सिरी सारिज्जइ अह सराणँ हंसेहिं । 
अण्णोणण विअ एए अप्पाणं णवर गरुअन्ति ।। ९३६।। 
(हंसानां सरोभिः श्रीः सार्यते अथ सरसां हंसैः । 
अन्योन्यमेव एते आत्मानं केवलं गरयन्ति ॥) 
अत्रोभयेषामपि परस्परं जनकता मिथःश्रीसारतासम्पादनद्वारेण । 
(४९. उत्तरम्‌) 
उत्तरश्रुतिमात्रतः । 
प्रश्‍नस्योन्नयन यत्र क्रियते तत्र वा सति।।३५।। 
असकृद्‌ यदसंभाव्यमुत्तरं स्यात्‌ तदुत्तरम्‌ । 
१. प्रतिवचनोपलम्भादेव पूर्ववाक्यं यत्र कल्प्यते तदेकं तादुत्तरम्‌ । 
उदाहरणम्‌- 
वाणिअअ हत्थिदन्ता कुत्तो अम्हाणं वग्घकित्ती अ । 
जाव लुलिआलअमुही घरम्मि परिसक्कए सोण्हा ।। १३७।। 
(वाणिजक, हस्तिदन्ताः कुतोऽस्माकं व्याघ्रकृत्तयश्च । 
वावल्लुलितालकमुखी गृहे परिष्वक्कते स्नुषा ॥) 
हस्तिदन्तव्याघ्रकृत्तीनामहमर्थी, ताः मूल्येन प्रयच्छेति क्रेतुर्वचनम्‌ अमुना 
वाक्येन समुन्नीयते । 
न चैतत्‌ काव्यलिङ्गम्‌, उत्तरस्य ताद्रूप्यानुपपत्तेः । नहि प्रश्नस्य प्रतिवचनं 
जनको हेतुः 9 
नापीदमनुमानम्‌, एकधर्मिनिष्ठतया साध्यसाधनयोरनिर्देशाद्‌ इत्यलङ्कारान्तर- 
मेवोत्तरं साधीय: । 
२. प्रश्नादनन्तरं लोकातिक्रान्तगोचरतया यदसंभाव्यरूपं प्रतिवचनं स्यात्‌ तदपर- 
मुत्तरम्‌ । अनयोश्च सकृदुपादाने न चारुताप्रतीतिरित्यसकृदित्युक्तम्‌ ।.उदाहरणम्‌- 
का विसमा देव्वगई कि लद्धं जं जणो गुणग्गाही । 
किं सोक्खं सुकलत्तं किं दुक्खं जं खलो लोओ ।। १३८।। 

(का विषमा दैवगति: किं लब्धव्यं यज्जनो गुणग्राही । 
कि सौख्यं सुकलत्रं किं दुःखं यत्‌ खलो लोक: ॥) 
प्रशनपरिसंख्यायामन्यव्यपोहे एव तात्पर्यम्‌, इह तु वाच्ये एव वित्रान्तिरित्यनयोर्विवेकः। 
(४२. सूक्ष्मः) 
कुतोऽपि लक्षितः सूक्ष्मोऽप्यर्थोऽ न्यस्मै प्रकाश्यते । । ३६।। 
धर्मेण केनचिद्‌ यत्र तत्‌ सूक्ष्मं परिचक्षते । 
कुतोऽपि आकारादिङ्गिताद्‌ वा । सूक्ष्मस्तीक्ष्णमतिसंवेद्यः । उदाहरणम्‌ - 
वक्त्रस्यन्दिस्वेदबिन्दुप्रबन्धै- 
दष्ट्वा भिन्नं कुङ्कमं कापि कण्ठे । 
पुंस्त्वं तन्व्या व्यञ्जयन्ती वयस्या 
स्मित्वा पाणौ खड्गलेखां लिलेख ।। ९१ ३९।। 
अत्राकृतिमवलोक्य कयाऽपि वितर्कितं पुरुषायितम्‌ असिलतालेखनेन वैदगध्यादभि- 
व्यक्तिमुपनीतम्‌ । पुंसामेव कृपाणपाणितायोग्यत्वात्‌ । यथा वा- 
सङ्केतकालमनसं विटं ज्ञात्वा विदग्धया । 
ईषननेत्रार्पिताकूतं लीलापदं निमीलितम्‌ ।। १४ ० ।। 
अत्र जिज्ञासितः सङ्केतकालः कयाचिदिङ्गितमात्रेण विदितो निशासमयशंसिना 
कमलनिमीलनेन लीलया प्रतिपादित: । 
(४३. सारः) 


उत्तरोत्तरमुत्कर्षो भवेत्‌ सारः परावधिः ।। ३७।। ` 


परं पर्यन्तभागोऽवधिर्यस्य धाराधिरोहितया तत्रैवोत्कर्षस्य विश्रान्तेः । उदाहरणम्‌- 
राज्ये सारं वसुधा वसुधायां पुरं पुरे सौधम्‌ । 
सौधे तल्पं तल्पे वराङ्गनाऽनङ्गसर्वस्वम्‌ ।। १४१।। 
(४४. असङ्गतिः) 
भिन्नदेशतयाऽ त्यन्त कार्यकारणभूतयोः । 
युगपद्‌ धर्मयोर्यत्र ख्यातिः सा स्यादसङ्गतिः ।। ३८।। 
इह यद्देशं कारणं तद्देशमेव कार्यमुत्पद्यमानं दृष्टं यथा धूमादि । यत्र तु 
हेतुफलरूपयोरपि धर्मयोः केनाप्यतिशयेन नानादेशतया युगपदवभासनं सा 
तयोः स्वभावोत्पन्नपरस्परसङ्गतित्यागादसङ्गतिः । उदाहरणम्‌ 
जस्सेअ वणो तस्सेअ वेअणा भणइ तं जणो अलिअं । 
दंतक्खअं कवोले वहुए वेअणा सवत्तीणं ।। १४२।। 
(यस्यैव व्रणस्तस्यैव वेदना भणति तज्जनोऽलीकम्‌ । 
दन्तक्षतं कपोले वध्वा वेदना सपत्नीनाम्‌ ॥) 

एषा च विरोधबाधिनी, न विरोधः, भिन्नाघारतयव द्वयोरिह विरोधितायाः 
प्रतिभासात्‌ । विरोधे तु विरोधित्वम्‌ एकाश्रयनिष्ठमनुक्तमपि पर्यवसितम्‌ 
अपवादविषयपरिहारेणोत्सर्गस्य व्यवस्थितेः । तथा चैवं निदर्शितम्‌ । 
(४५. समाधिः) 
समाधिः सुकरं कार्य कारणान्तरयोगतः । 
साधनान्तरोपकृतेन कर्त्र यदक्लेशेन कार्यमारब्धं समाधीयते स समाधिर्नाम । 
उदाहरणम्‌- 
मानमस्या निराकर्त्त पादयोर्मे पतिष्यतः । 
उपकाराय दिष्ट्येदमुदीर्ण घनगर्जितम्‌ ।। ९४३।। 
(४६. समम्‌) 
समं योग्यतया योगो यदि सम्भावितः क्वचित्‌ ।। ३९।। 
इदमनयोः श्लाघ्यमिति योग्यतया सम्बन्धस्य नियतविषयमध्यवसानं चेत्तदा 
समम्‌ । तत्‌ सद्योगेऽसद्योगे च । उदाहरणम्‌- 
१. धातुः शिल्पातिशयनिकषस्थानमेषा मृगाक्षी 
रूपे देवोऽप्ययमनुपमो दत्तपत्रः स्मरस्य । 
जातं दैवात्‌ सदूशमनयोः सङ्गतं यत्‌ तदेतच - 
छुङ्गारस्योपनतमधुना राज्यमेकातपत्रम्‌ ।। ९४४।। 
२. चित्रं चित्रं बत बत महच्चित्रमेतद्‌ विचित्रं 
जातो दैवादुचितरचनासंविधाता विधाता । 
यन्निम्बानां परिणतफलस्फीतिरास्वादनीया 
यच्चैतस्याः कवलनकलाकोविदः काकलोकः ।। १४५।। 
(४७. विषमः) 
क्वचिद्‌ यदतिवैधर्म्यान्न श्लेषो घटनामियात्‌ । 
कर्तुः क्रियाफलावाप्तिनैवानर्थश्च यद्‌ भवेत्‌ ।। ४०।। 
गुणक्रियाभ्यां कार्यस्य कारणस्य गुणक्रिये । 
क्रमेण च विरुद्धे यत्‌ स एष विषमो मतः ।। ४१।। 
१, द्रयोरत्यन्तविलक्षणतया यद्‌ अनुपपद्यमानतयैव योगः प्रतीयते, 
२. यच्च किञ्चिदारभमाणः कर्त्ता क्रियायाः प्रणाशात्‌ न केवलमभीष्टं तत्फलं 
न लभेत यावदप्रार्थितमप्यनर्थं विषयमासादयेत्‌, तथा 
३-४. सत्यपि कार्यस्य कारणरूपानुकारे यत्‌ तयोर्गुणौ क्रिये च परस्परं विरुद्धतां 
व्रजतः स समविपर्ययात्मा चतूरूपो विषमः । क्रमेणोदाहरणम्‌- 

१. शिरीषादपि मृद्ठङ्गी क्वेयमायतलोचना । 
अयं क्व च कुकूलाग्निकर्कशो मदनानलः ।। १४६।। 
२. सिंहिकासुतसंत्रस्तः शशः शीतांशुमाश्रितः । 
जग्रसे साश्रयं तत्र तमन्यः सिंहिकासुतः ।। ९४७।। 
३. सद्यः करस्पर्शमवाप्य चित्रं रणे रणे यस्य कृपाणलेखा । 
तमालनीला शरदिन्दुपाण्डु यशस्त्रिलोक्याभरणं प्रसूते ।। १४८।। 
४. आनन्दममन्दमिमं कुवलयदललोचने, ददासि त्वम्‌ । 
विरहस्त्वयैव जनितस्तापयतितरां शरीरं मे ।। १४९।। 
-अत्रानन्ददानं शरीरतापेन त्वरुध्यते । एवं- 
विपुलेन सागरशयस्य कुक्षिणा भुवनानि यस्य पपिरे युगक्षये । 
मदविभ्रमासकलया पपे पुनः स पुरस्त्रियैकतमयैकया दूशा ।। १५ ०।। 
इत्यादावपि विषमत्वं यथांयोगमवगन्तव्यम्‌ । ` 
(४८. अधिकम्‌) 
महतोर्यन्महीयांसावाश्रिताश्रययोः क्रमात्‌ । 
आश्रयाश्रयिणौ स्यातां तनुत्वेऽप्यधिकं तु तत्‌ ।।1४२।। 
आश्रितमाधेयम्‌ । आश्रयस्तदाघारः । तयोर्महतोरपि विषये तदपेक्षया तनू 
अप्याश्रयाश्रयिणौ प्रस्तुतवस्तुप्रकर्षविवक्षया यथाक्रमं यदू अधिकतरतां व्रजतः 
तदिदं द्विविधम्‌ अधिकं नाम । क्रमेणोदाहरणम्‌ 
अहो विशालं भूपाल, भुवनत्रितयोदरम्‌ । 
माति मातुमशक्योऽपि यशोराशिर्यदत्र ते ।। १७ १।। 
युगान्तकालप्रतिसंहतात्म्नो जगन्ति यस्यां सविकासमासत । 
तनौ ममुस्तत्र न कैटभद्विषस्तपोधनाभ्यागमसम्भवा मुदः ।। १५ २।। 
(४९. प्रत्यनीकम्‌) 
प्रतिपक्षमशक्तेन प्रतिकर्तु तिरस्क्रिया । 
या तदीयस्य तत्स्तुत्यै प्रत्यनीकं तदुच्यते । । ४३।। 
न्यक्कृतिपरमपि विपक्षं सा्षान्निरसितुमशक्तेन केनापि यत्‌ तमेव प्रतिपक्षमुत्कर्षयितुं 
तदाश्रितस्य तिरस्करणं तद्‌ अनीकप्रतिनिधितुल्यत्वात्प्रत्यनीकमभिधीयते । 
यथाऽनीकेऽभियोज्ये तत््तिनिधिभूतमपरं मूढतया केनचिदभियुज्यते तथेह प्रतियोगिनि 
विजेये तदीयोऽन्यो विजीयते इत्यर्थः । उदाहरणम्‌ - 
त्वं विनिर्जितमनोभवरूपः सा च सुन्दर, भवत्यनुरक्ता । 
पञ्चभिर्युगपदेव शरैस्तां तापयत्यनुशयादिव कामः ।। ९५३।। 

यथा वा- 
यस्य किञ्चिदपकर्त्ुमक्षमः कायनिग्रहगृहीतविग्रहः । 
कान्तवक्त्रसदृशाकृतिं कृती राहुरिन्दुमधुनाऽपि बाधते ।। १५४।। 
-इन्दोसत्र तदीयता सम्बन्धिसम्बन्धात्‌ । 
(५०. मीलितम्‌ ) 
समेन लक्ष्मणा वस्तु वस्तुना यन्निगूह्यते । 
निजेनागन्तुना वापि तन्मीलितमिति स्मृतम्‌ ।। ४४।। 
सहजमागन्तुकं वा किमपि साधारणं यल्लक्षणम्‌, तद्‌द्वारेण यत्किञ्चित्‌ केनचिद्‌ 
वस्तुस्थित्यैव बलीयस्तया तिरोधीयते तन्मीलितमिति द्विधा स्मरन्ति । क्रमेणोदाहरणम्‌ 
अपाङ्गतरले दृशौ मधुरवक्रवर्णा गिरो 
विलासभरमन्थरा गतिरतीव कान्तं मुखम्‌ । 
इति स्फुरितमङ्गके मृगदृशः स्वतो लीलया 
तदत्र न मदोदयः कृतपदोऽपि संलक्ष्यते ।। १५५।। 
-अत्र दृक्तरलतादिकमङ्गस्य लिङ्गं स्वाभाविकं साधारणं च मदोदयेन, तत्राप्येतस्य 
दर्शनात्‌ । 
ये कन्दरासु निवसन्ति सदा हिमाद्रे- 
स्त्वत्पातशङ्कितधियो विवशा द्विषस्ते । 
अप्यङ्गमुत्पुलकमुद्वहता सकम्पं 
तेषामहो बत भियां न बुधोऽप्यभिज्ञः ।। १५६।। 
-अत्र तु सामर्थ्यादवसितस्य शैत्यस्य आगन्तुकत्वात्तत्प्रभवयोरपि कम्पपुलक- 
योस्ताद्रूप्यं समानता च, भयेष्वपि तयोरुपलक्षितत्वात्‌ । 
(५१. एकावली) 
स्थाप्यतेऽपोह्यते वापि यथापूर्व परं परम्‌। 
विशेषणतया यत्र वस्तु सैकावली द्विधा ।। ४५।। 
पूर्व पूर्व प्रति यथोत्तरस्य वस्तुनो वीप्सया विशेषणभावेन यत्‌ स्थापनं निषेधो वा 
सम्भवति सा द्विधा बुधैरेकावली भण्यते । क्रमेणोदाहरणम्‌ - 
पुराणि यस्यां सवराङ्गनानि वराङ्गना रूपपुरस्कृताङ्गयः । 
रूपं समुन्मीलितसद्विलासमस्त्रं विलासाः कुसुमायुधस्य ।। १५७।। 
न तज्जलं यन्न सुचारुपङ्कजं न पङ्कजं तद्‌ यदलीनषद्पदम्‌ । 
न षट्पदोऽसौ कलगुञ्जितो न यो न गुञ्जितं तन्न जहार यन्मनः ।। १५८।। 
पूर्वत्र पुराणां वराङ्गनाः, तासामङ्गविशेषणमुखेन रूपम्‌, तस्य विलासाः, तेषामप्यस्नम्‌ 
इत्यमुना क्रमेण विशेषणं विधीयते । उत्तरत्र प्रतिषेधेऽप्येवं योज्यम्‌ । 

(५२. स्मरणम्‌) 
यथाऽनुभवमर्थस्य दृष्टे सत्सदृशे स्मृतिः । 
स्मरणम्‌ । 
यः पदार्थः केनचिदाकारेण नियतः यदा कदाचिदनुभूतोऽभूत्‌, स कालान्तरे 
स्मृतिप्रतिबोधाधायिनि तत्समाने वस्तुनि दृष्टे सति यत्तथैव स्मर्यते तद्‌ भवेत्‌ 
स्मरणम्‌ । उदाहरणम्‌ - 
निम्ननाभिकुहरेषु यदम्भः प्लावितं चलदृशां लहरीभिः । 
तद्‌भवैः कुहरुतैः सुरनार्यः स्मारिताः सुरतकण्ठरुतानाम्‌ ।। ९५९।। 
यथा वा- न 
करजु- गहिअ- जसोआ- त्यण- मुह-विणिवेसिआहरपुडस्स । 
सुमरिअपंचजण्णस्स णमह कण्हस्य रोमंचं ।। १६०।। 
(करयुगगृहीतयशोदास्तनमुखविनिवेशिताधरपुटस्य । 
. संस्मृतपाञ्चजन्यस्य नमत कृष्णस्य रोमाञ्चम्‌ ॥ 


(५३. भ्रान्तिमान्‌) 
भ्रान्तिमानन्यसंवित्‌ तत्तुल्यदर्शने ।। ४६।। 
तदिति अन्यद्‌ अप्राकरणिकं निर्दिश्यते । तेन समानम्‌ अर्थादिह प्राकरणिकम्‌ 
आश्रीयते । तस्य तथाविधस्य दृष्टौ सत्यां यद्‌ अप्राकरणिकतया संवेदनं स 
भ्रान्तिमान्‌ । 
न चैष रूपकं प्रथमातिशयोक्तिर्वा, तत्र वस्तुतो भ्रमस्याभावात्‌ । इह च 
अर्थानुगमनेन संज्ञायाः प्रवृत्तेः तस्य स्पष्टमेव प्रतिपन्नत्वात्‌ । उदाहरणम्‌ 
कपाले मार्जारः पय इति कराँल्‌ लेढि शशिनः 
तरुच्छिद्रप्रोतान्‌ विसमिति करी संकलयति । 
रतान्ते तल्पस्थान्‌ हरति वनिताऽप्यंशुकमिति 
प्रभामत्तश्चन्द्रो जगदिदमहो विप्लवयति ।। ९६ १।। 
(५४. प्रतीपम्‌) 
आक्षेप उपमानस्य प्रतीपमुपमेयता । 
तस्यैव यदि वा कल्प्या तिरस्कारनिबन्धनम्‌ ।। ४७।। 
(क) अस्य धुरं सुतरामुपमेयमेव वोढुं प्रौढमिति कैमर्थ्येन यदुपमानमाक्षिप्यते, 
(ख) यदपि तस्यैवोपमानतया प्रसिद्धस्य उपमानान्तरविवक्षयाऽनादरार्थमुपमेयभावः 
कल्प्यते तदुपमेयस्योपमानप्रतिकूलवर्तित्वादुभयरूपं प्रतीपम्‌ क्रमेणोदाहरणम्‌ 

१. लावण्यौकसि सप्रतापगरिमण्यग्रेसरे त्यागिनां 
देव, त्वय्यवनी भरक्षमभुजे निष्पादिते वेधसा । 
इन्दुः किं घटितः किमेष विहितः पूषा किमुत्पादितं 
चिन्तारत्नमदो मुधैव किममी सृष्टाः कुलक्ष्माभृतः ।। १६२।। 
२. ए एहि दाव सुन्दरि कण्णं दाऊण सुणसु वअणिज्जं । 
तुज्झ मुहेण किसोअरि चंदो उअमिज्जइ जणेण ।। १६३।। 
(अयि एहि तावत्सुन्दरि, गर्ण दत्वा शृणुष्व वचनीयम्‌ । 
तव मुखेन कृशोदरि, चन्द्र उपमीयते जनेन ॥) 
-अत्र मुखेनोपमीयमानस्य शशिनः स्वल्पतरगुणत्वादुपमित्यनिष्पत्त्या वअण्ज्जिमिति 
वचनीयपदाभिव्यङ्ग्यस्तिरस्कारः । 
क्वचित्तु निष्पन्नैवोपमितिक्रियाऽनादरनिबन्धनम्‌ । यथा- 
गर्वमसंवाह्ममिमं लोचनयुगलेन किं वहंसि मुग्धे! 
सन्तीदृशानि दिशि दिशि सरःसु ननु नीलनलिनानि ।। ९६४।। 
-इहोपमेयीकरणमेवोत्पलानामनादर: । 
(ग) अनयैव रीत्या यदसामान्यगुणयोगान्नोपमानभावमपि अनुभूतपूर्वि तस्य 
तत्कल्पनायामपि भवति प्रतीपमिति प्रत्येतव्यम्‌ । यथा- 
अहमेव गुरुः सुदारुणानामिति हालाहल! तात! मास्म दृप्यः । 
ननु सन्ति भवादृशानि भूयो भुवनेऽस्मिन्‌ वचनानि दुर्जनानाम्‌ ।। १६५॥ । 
-अत्र हालाहलस्योपमानत्वमसंभाव्यमेवोपनिबद्धम्‌ । 
(५५. सामान्यम्‌) 
प्रस्तुतस्य यदन्येन गुणसाम्यविवक्षया । 
ऐकात्म्यं बध्यते योगात्‌ तत्‌ सामान्यमिति स्मृतम्‌ ।। ४८।। 
अतादृशमपि तादृशतया विवक्षितुं यत्‌ अप्रस्तुतार्थेन संपृक्तमपरित्यक्तनिजगुणमेव 
तदेकात्मतया निबध्यते तत्समानगुणनिबन्धनात्‌ सामान्यम्‌ । उदाहरणम्‌- 
मलयजरसविलिप्ततनवो नवहारलताविभूषिताः 
सिततरदन्तपत्रकृतवक्त्ररुचो रुचिरामलांशुकाः । 
शशभूति विततघाम्नि धवलयति घरामविभाव्यतां गताः 
प्रियवसतिं प्रयान्ति सुखमेव निरस्तभियोऽभिसारिकाः ।। १६६।। 
ऽअत्र प्रस्तुततदन्ययोरन्यूनानतिरिक्ततया निबद्धं धवलत्वमेकात्मताहेतुः । अत 
एव पृथग्भावेन न तयोरुपलक्षणम्‌ । यथा वा- 
वेत्रत्वचा तुल्यरुचां वधूनां कर्णाग्रतो गण्डतलागातानि । 
भृङ्गाः सहेलं यदि नापतिष्यन्‌ कोऽ वेदयिष्यन्नवचम्पकानि । । १६७।। 

-अत्र निमित्तान्तरजनिताऽपि नानात्वप्रतीति: प्रथमप्रतिपन्नमभेदं न व्युदसितुमुत्सहते, 
प्रतीतत्वात्तस्य । प्रतीतेश्च बाधायोगात्‌ । 


(५६. विशेषः) 
विना प्रसिद्धमाधारमाधेयस्य व्यवस्थितिः । 
एकात्मा युगपद्वृत्तिरेकस्यानेकगोचरा ।। ४९।। 


अन्यत्‌ प्रकुर्वतः कार्यमशक्यस्यान्यवस्तुनः । 
तथैव करणं चेति विशेषस्त्रिविधः स्मृतः ।।५०।। 
. प्रसिद्धाधारपरिहारेण यद्‌ आधेयस्य विशिष्टा स्थितिरभिधीयते स प्रथमो 
विशेषः । यथा- 
दिवमप्युपयातानामाकल्पमनल्पगुणगणा येषाम्‌ । 
रमयन्ति जगन्ति गिरः कथमिह कवयो न ते वन्द्याः ।। १६८।। 
२. एकमपि वस्तु यत्‌ एकेनव स्वभावेन युगपदनेकत्र वर्तते स द्वितीयः । यथा- 
सा वसइ तुज्झ हिअए सा च्चिअ अच्छीसु साअ वअणेसु । 
अअह्यारिसाण सुन्दर ओआसो कत्थ पावाण ।। १६ ९।। 
(सा वसति तव हृदये सैवाक्षिषु सा च वचनेषु । 
अस्मादृशीनां सुन्दर, अवकाशः कुत्र पापानाम्‌ ॥) 
३. यदपि किंचिद्‌ रभसेन आरभमाणस्तेनैव यत्नेनाशक्यमपि कार्यान्तरमारभते 
सोऽपरो विशेषः । यथा- 
स्फुरदद्‌भुतरूपमुत््रतापज्चलनं त्वां सृजताऽनवद्यविद्यम्‌ । 
विधिना ससृजे नवो मनोभूर्भुवि सत्यं सविता बृहस्पतिश्च ।। १७०।। 
यथा वा-(रघु.८.६७) 
गृहिणी सचिवः सखी मिथः प्रियशिष्या ललिते कलाविधौ । 
करुणाविमुखेन मृत्युना हरता त्वां बत किं न मे हृतम्‌ ।। १७१।। 
सर्वत्र एवंविधविषयेऽतिशयोक्तिरेव प्राणत्वेनावतिष्ठते, तां विना प्रायेणा- 
लङ्कारत्वायोगात्‌ । अत एवोक्तम्‌ -(भामहालङ्ार २.८५) 
सैषा सर्वत्र/सवैंव वक्रो क्तिरनयार्थो विभाव्यते । 
यत्नोऽस्यां कविना कार्यः कोऽलङ्कारोऽनया विना ।। १७ २।।इति । 
(५७. तद्गुणः) 
स्वमुत्सृज्य गुणं योगादत्युज्ज्वलगुणस्य यत्‌ । 
वस्तु तद्गुणतामेति भण्यते स तु तद्गुणः ।। ५१।। 
वस्तु तिरस्कृतनिजरूपं केनापि समीपगतेन प्रगुणतया स्वगुणसम्पदोपरक्तं 


Pe) 

तत्रतिभासमेव यत्‌ समासादयति स तद्गुणः तस्याप्रकृतस्य गुणोऽत्रास्तीति । 
उदाहरणम्‌- 
विभिन्नवर्णा गरुडाग्रजेन सूर्यस्य रथ्याः परितः स्फुरन्त्या । 
रत्नैः पुनर्यत्र रुचा रुचं स्वामानिन्यिरे वंशकरीरनीलैः ।। १७३।। 
-अत्र रवितुरगापेक्षया गरुडाग्रजय तदपेक्षया च हरिन्मणीनां प्रगुणवर्णता । 
(५८. अतद्गुणः) 
तद्रूपाननुहारश्चेदस्य तत्‌ स्यादतद्गुणः । 
(क) यदि तु तदीयं वर्ण सम्भवन्त्यामपि योग्यतायाम्‌ इदं न्यूनगुणं न गृह्णीयात्‌ 
तदा भवेदतद्गुणो नाम । उदाहरणम्‌ - 
धवलोसि जह वि सुन्दर तह वि तुए मज्झ रञ्जिअं हिअअम्‌ । 
राअभरिए वि हिअए सुहअ णिहित्तो ण रत्तोसि ।। १७४।। 
(धवलोऽसि यद्यपि सुन्दर, तथापि त्वया मम रञ्जितं हृदयम्‌ । 
रागभरितेऽपि हृदये सुभग, निहितो न रक्तोऽसि ॥) 
-अत्रातिरक्तेनापि मनसा संयुक्तो न रक्ततामुपगत इत्यतद्गुणः । 

(ख) किं च तदिति अप्रकृतम्‌ अस्येति च प्रकृतमत्र निर्दिश्यते । तेन यत्‌ 
अप्रकृतस्य रूपं प्रकृतेन कुतोऽपि निमित्तान्नानुविधीयते सोऽतद्गुण इत्यपि 
प्रतिपत्तव्यम्‌ । यथा- 

गाङ्गमम्बु सितमम्बु यामुनं कज्जलाभमुभयत्र मज्जतः । 
राजहंस, तव सैव शुभ्रता चीयते न च न चापचीयते ।। १७५।। 
(५९. व्याघातः) 
यद्‌ यथा साधित केनाप्यपरेण तदन्यथा ।।५२।। 
तथैव यद्‌ विधीयेत स व्याघात इति स्मृतः । 
येनोपायेन यत्‌ एकेनोपकल्पितं तस्यान्येन जिंगीशुतया तदुपायकमेव यदन्यथाकरणं 
स साधितवस्तुव्याहतिहेतुत्वाद्‌ व्याघातः । उदाहरणम्‌ - 
दृशा दग्धं मनसिजं जीवयन्ति दृशैव याः । 
विरूपाक्षस्य जयिनीस्ताः स्तुवे वामलोचनाः ।। १७६।। 
(६०. समसृष्टिः) 
सेष्टा संसृष्टिरेतेषां भेदेन यदिह स्थितिः ।। ५३।। 
एतेषां समनन्तरमेवोक्तस्वरूपाणां यथासम्भव मन्योन्यनिरपेक्षतया यदेकत्र शब्दभागे 
एव, अर्थविषये एव, उभयत्रापि वा अवस्थानं सा एकार्थसमवायस्वभावा 
संसृष्टिः । 

(क) तत्र शब्दालङ्कारसंसृष्टिर्यथा- 

वदनसौर भलोभपरि भ्रमदभ्रमरसंभ्रमसंभृतशोभया । 

चलितया विदधे कलमेखलाकलकलोऽ लकलोलदृशाऽ न्यया ।। १७७।। 
(ख) अर्थालङ्कारसंसृष्टिस्तु- 

लिम्पतीव तमोऽङ्गानि वर्षतीवाञ्जनं नभः । 

असत्पुरुषसेवेव दृष्टिर्विफलतां गता ।। १७८।। 

पूर्वत्र परस्परनिरपेक्षो यमकानुप्रासौ संसृष्टि प्रयोजयतः उत्तरत्र तु तथाविधे 

उपमोग्रेक्षे । 
(ग) शब्दार्थालङ्कारयोस्तु संसृष्टि:- 

सो णत्थि एत्थ गामे जो एअं महमहन्तलाअएणं । 

तरुणाणं हिअललूडिं परिसक्कन्तीं णिवारेइ ।। ९७९।। 

(स नास्त्यत्र ग्रामे य एनां महमहायमानलावण्याम्‌ । 

तरुणानां हृदयलुण्ठाकीं परिष्वक्कमाणां निवारयति ॥) 

-अत्राुप्रासो रूपकं चान्योन्यानपेक्षे । संसर्गश्च तयोरेकत्र वाक्ये छन्दसि 

वा समवेतत्वात्‌ । 
(६१. सङ्करः ) 
अविश्रान्तिजुषामात्मन्यङ्गाङ्गित्व तु सङ्करः । 

एत एव यत्रात्मनि अनासादितस्वतन्त्रभावाः परस्परमनुग्राह्मानुग्राहकतां दधति स 
एषां सङ्कीर्यमाणस्वरूपत्वात्‌ सङ्करः । उदाहरणम्‌- 

आत्ते सीमन्तरत्ने मरकतिनि हते हेमताटङ्कपत्रे 

लुप्तायां मेखलायां झटिति मणितुलाकोटियुग्मे गृहीते । 

शोणं बिम्बोष्ठकान्त्या त्वदरिमृगदूशामित्वरीणामरण्ये 

राजन्‌ गुञ्जाफलानां स्रज इति शबरा नैव हारं हरन्ति 11१८ ०।। 
-अत्र तद्गुणमपेक्ष्य भ्रान्तिमता प्रादुर्भूतम्‌, तदाश्रयेण च तद्गुणः सचेतसां 
प्रभूतचमत्कृतिनिमित्तम्‌, इत्यनयोसङ्गाङ्गिभावः । यथा वा- 

(९. अङ्गाङ्गिभावसङ्करः) 

जटाभाभिर्भाभिः करधृतकलङ्काक्षवलयो 

वियोगिव्य़ापत्तेरिव कलितवैराग्यविशदः । 

परिप्रे्कत्‌- तारा- परिकर- कपालाङ्किततले 

शशी भस्मापाण्डुः पितृवन इव व्योम्नि चरति 11१८ १।। 
-उपमा, रूपकं, उत्प्रेक्षा, श्लेषश्चेति चत्वारोऽत्र पूर्ववद्‌ अङ्गाङ्गितया प्रतीयन्ते । 
कलङ्क एवाक्षवलयमिति रूपकपरिग्रहे करधृतत्वमेव साधकप्रमाणतां प्रतिपद्यते । 
अस्य हि रूपकत्वे तिरोहितकलङ्करूपं अक्षवलयमेव मुख्यतयाऽवगम्यते, तस्यैव 

च करग्रहणयोग्यतायां सार्वत्रिकी प्रसिद्धिः | श्लेषच्छायया तु कलङ्कस्य करधारणं 
असदेव प्रत्यासत्त्या उपचर्य योज्यते, शशाङ्केन केवलं कलङ्कस्य मूर्त्यैव उद्वहनात्‌। 
कलङ्कोऽक्षवलयमिवेति तु उपमायां कलङ्कस्योत्कटतया प्रतिपत्तिः । न चास्य 
करधृतत्वं तत्त्वतोऽस्तीति मुख्येऽप्युपचार एव शरणं स्यात्‌ । 

एवंरूपश्च सङ्करः शब्दालङ्कारयोरपि परिदृश्यते । यथा- 

राजति तटीयमभिहतदानवरासाऽतिपातिसारावनदा । 

गजता च यूथमविरतदानवरा साऽतिपाति सारा वनदा ।। १८ २।। 

-अत्र यमकमनुलोमप्रतिलोमश्च चित्रभेदः पादद्वयगते परस्परापेक्षे । 

(२.सन्देहसङ्करः) 
एकस्य च ग्रहे न्यायदोषाभावादनिश्चयः ।। ५४।। 
द्रयोर्बहूनां वा अलङ्काराणामेकत्र समावेशेऽपि विरोधान्न यत्र युगपदवस्थानम्‌ न 
चैकतरस्य परिग्रहे साधकम्‌, तदितरस्य वा बाधकमस्ति, येनकतर एव परिगृह्यत 
स निश्चयाभावरूपो द्वितीयः सङ्करः, समुच्चयेन सङ्करस्यैवाक्षेपात्‌ । उदाहरणम्‌- 
जह गहिरो जह रअणणिन्भरो जह अ णिम्मलच्छाओ । 
तह किं विहिणा एसो सरसवाणीओ जलणिही ण किओ ।। १८ ३।। 
(यथा गभीरो यथा रत्मनिर्भरो यथा च निर्मलच्छायः । 
तथा किं विधिना एष सरसपानीयो जलनिधिर्न कृतः ॥) 

-अत्र समुद्रे प्रस्तुते विशेषणसाम्यादप्रसतुतार्थप्रतीतेः किमसौ समासोक्तिः, 
किमब्धेरप्रस्तुतस्य मुखेन कस्यापि तत्समगुणतया प्रस्तुतस्य प्रतीते: इयमप्रस्तुतप्रशंसा 
इति सन्देहः । यथा वा- 

नयनानन्ददायीन्दोर्बिम्बमेतत्‌ प्रसीदति । 

अधुनापि निरुद्धाशमविशीर्णमिदन्तमः ।। १८४।। 

-अत्र किं कामस्योद्दीपकः कालो वर्तते इति भङ्गयन्तरेणाभिघानात्‌ 
पर्यायोक्तम्‌, उत वदनस्येन्दुनिम्बतयाऽध्यवसानादतिशयोक्तिः, किं वा एतदिति 
वक्त्रं निदिश्य त्रूपारोपवशाद्‌ रूपकम्‌, अथवा तयोः समुच्चयविवक्षायां दीपकम्‌, 
अथवा तुल्ययोगिता, किमु प्रदोषसमये विशेषणसाम्यादाननस्यावगतौ समासोक्तिः, 
आहोस्विन्मुखनैर्मल्य-प्रस्तावादद्रस्तुतप्रशंसा इति बहूनां सन्देहादयमेव सङ्करः । 

यत्र तु न्यायदोषयोरन्यतरस्यावतारः तत्रैकतरस्य निश्चयान्न संशयः । 
न्यायश्च साधकत्वमनुकूलता दोषोऽपि बाधकत्वं प्रतिकूलता । तत्र- 

सौभाग्यं वितनोति वक्त्रशशिनो ज्योत्स्नेव हासद्युतिः । 
इत्यत्र मुख्यतयाऽवगम्यमाना हासथयुतिर्वक्‍त्रे एवानुकूल्यं भजते इत्युपमायाः साधकम्‌, 
शशिनि तु न तथा प्रतिकूलेति रूपकं प्रति तस्या अबाधकता । 

वक्त्रेन्दौ तव सत्ययं यदपरंः शीतांशुरभ्युद्यतः ।। १८ ५।। 
इत्यत्रापरत्वमिन्दोरनुगुणं न तु वक्त्रस्य प्रतिकूलमिति रूपकस्य साधकतां प्रतिपद्यते 
न तूपमाया बाधकताम्‌ । 

राजनारायणं लक्ष्मीस्त्वामालिङ्गति निर्भरम्‌ ।। १८६।। 
इत्यत्र पुनरालिङ्गनमुपमां निरस्यति, सदृशं प्रति परप्रेयसीप्रयुक्तस्यालिङ्गनस्यासम्भवात्‌। 

पादाम्बुजं भवतु नो विजयाय मञ्जु- 

मञ्जीरशिञ्जितमनोहरमम्बिकायाः ।। १८७।। 
इत्यत्र मञ्जीरशिञ्जितम्‌ अम्बुजे प्रतिकूलम्‌ असम्भवादिति रूपकस्य बाधकम्‌, न 
तु पादेऽनुकूलमित्युपमायाः साधकमभिधीयते विध्युपमर्दिनो बाधकस्य 
तदपेक्षयोत्कटत्वेन प्रतिपत्तेः । एवमन्यत्रापि सुधीभिः परीक्ष्यम्‌ । 

(३.एकवाचकानुप्रवेशसङ्करः) 
स्फुटमेकत्र विषये शब्दार्थालङ्कृतिद्टर्‍यम्‌ । 
व्यवस्थितं च, 
अभिन्ने एव पदे स्फुटतया यदुभावपि शब्दार्थालङ्कारौ व्यवस्थां समासादयतः 
सोऽप्यपरः सङ्करः । उदाहरणम्‌- 

स्पष्टोल्लसत्किरणकेसरसूर्यबिम्व- 

विस्तीर्णकर्णिकमथो दिवसारविन्दम्‌ । 

श्लिष्टाष्टदिग्दलकलापमुखावतार- 

बद्धान्यकारमधुपावलि सङ्चुकोच ।। १८८।। 

-अत्रैकपदानुभ्रविष्टौ रूपकानुप्रासौ । 

तेनासौ त्रिरूपः परिकीर्त्तितः ।। ५५।। 
तदयमनुग्राह्मानु्ाहकतया, सन्देहेन, एकपदप्रतिपाद्यतया च व्यवस्थितत्वात्‌. 
त्रिप्रकार एव सङ्करो व्याकृतः । प्रकारान्तरेण तु न शक्यो व्याकर्तुम्‌, आनन्त्यात्‌ 
तत्प्रभेदानाम्‌ | 
॥इति प्रतिपादिताः शब्दार्थोभयगतत्वेन त्रैविध्यजुषोऽलङ्काराः॥ 

कुतः पुनरेष नियमो यदेतेषां तुल्येऽपि काव्यशोभातिशयहेतुत्वे कश्चिदलङ्कारः 
शब्दस्य, कश्चिदर्थस्य, कश्चिच्चोभयस्येति चेत्‌, 
उक्तमत्र यथा 
काव्ये दोषगुणाऽलङ्काराणां शब्दाथोभयगतत्वेन व्यवस्थायामन्वयव्यतिरेकावेव 
प्रभवतः निमित्तान्तरस्याभावात्‌ । ततश्च योऽलंकारो यदीयान्वयव्यतिरेकावनुविधत्ते 
स तदलङ्कारो व्यवस्थाप्यते इति । एवं च यथा पुनरुक्तवदाभासः परम्परितरूपकं 
चोभयोर्भावाभावानुविधायितया उभयाऽलङ्कारौ तथा शब्दहेतुकार्थान्तर- 

न्यासप्रभृतयोऽपि द्रष्टव्या: । अर्थस्य तु तत्र वैचित्र्यम्‌ उत्कटतया प्रतिभासते 
इति वाच्यालङ्कारमध्ये वस्तुस्थितिमनपेक्ष्यैव लक्षिताः । 
योऽलङ्कारो यदाश्रितः स तदलङ्कार इत्यपि कल्पनायामन्वयव्यतिरेकावेव 
समाश्रयितव्यौ । तदाश्रयणमन्तरेण विरिष्टस्याश्रयाश्रयिभावस्याभावात्‌ । 
इत्यलङ्काराणां यथोक्तनिमित्त एव परस्परव्यतिरेको ज्यायान्‌ । 
(अलङ्कारदोषसमीक्षा) 
एषां दोषा यथायोगं सम्भवन्तोऽपि केचन । 
उक्तेष्वन्तर्भवन्तीति न पृथक्‌ प्रतिपादिताः ।। ५६।। 
तथा हि 
(१) अनुप्रासस्य प्रसिद्धयभावो, वैफल्यं वृत्तिविरोध इति ये त्रयो दोषाः ते 
प्रसिद्धिविरुद्धताम्‌ अपुष्टार्थत्वं, प्रतिकूलवर्णतां च यथाक्रमं न व्यतिक्रामन्ति 
तत्स्वभावत्वात्‌ । क्रमेणोदाहरणम्‌ - 
१. चक्री चक्रारपङ्क्ति हरिरपि च हरीन्‌ धूर्जटिधू्ध्वजाग्रा - 
नक्षं नक्षत्रनाथोऽरुणमपि वरुणः कूबराग्रं कुबेरः । 
रहः सङ्घः सुराणां जगदुपकृतये नित्ययुक्तस्य यस्य 
स्तौति प्रीतिप्रसन्नोऽ न्वहममिमरुचेः सोऽ वतात्‌ स्यन्दनो वः ।। १८ ९।। 
-अत्र कर्तृकर्मप्रतिनियमेन स्तुतिः अनुप्रासानुरोधेनैव कृता, न 
पुराणेतिहासादिषु तथा प्रतीतेति प्रसिद्धिविरोधः । 
२. भण तरुणि, रमणमन्दिरमानन्दस्यन्दिसुन्दरेन्दुमुखि । 
यदि सल्लीलोल्लापिनि गच्छसि तत्‌ किं त्वदीयं मे ।। १९०।। 
अनणुरणन्मणिमेखलमविरतशिञ्ानमञ्जुमञ्जीरम्‌ । 
परिसरणमरुणचरणे रणरणकमकारणं कुरुते ।। १९ ९।। 
-अत्र. वाच्यस्य विचिन्त्यमानं न किञ्चिदपि चारुत्वं प्रतीयते 
इत्यपुष्टार्थतै-वानुप्रासस्य वैफल्यम्‌ । 
३. 'अकुण्ठोत्कण्ठया'(पृ.६०) इति । अत्र शृङ्गारे परुषवर्णाङम्बरः पूर्वोक्तरीत्या 
विरुध्यत इति परुषानुप्रासोऽत्र प्रतिकूलवर्णतैव वृत्तिविरोधः । 
(२) यमकस्य पादत्रयगतत्वेन यमनमप्रयुक्तत्वं दोषः । यथा- 
भुजङ्गमस्येव मणिः सदम्भा ग्राहावकीर्णेव नदी सदम्भाः । 
दुरन्ततां निर्णयतोऽपि जन्तोः कर्षन्ति चेतः प्रसभं सदम्भाः ।। ९९ २।। 
(३) उपमायामुपमानस्य जातिप्रमाणगतन्यूनत्वम्‌ अधिकता वा तादृशी अनुचितार्थत्वं 
दोषः । धर्माश्रये तु न्यूनाधिकत्वे यथाक्रमं हीनपदत्वमधिकपदत्वं च न 
व्यभिचरतः । क्रमेणोदाहरणम्‌- 


(५) 
(६) 


(७) 

. चण्डालैरिव युष्माभिः साहसं परमं कृतम्‌ । 


वह्विस्फुलिङ्ग इव भानुरयं चकास्ति ॥१९३॥॥ 


, अयं पद्मासनासीनश्वक्रवाको विराजते । 


युगादौ भगवान्‌ वेधा विनिर्मित्सुरिव प्रजाः ।। ९९४।। 


. पातालमिव ते नाभिः स्तनौ क्षितिधरोपमौ । 


वेणीदण्डः पुनरयं कालिन्दीपातसन्निभः ।। १९५।। 
-अत्र चण्डालादिभिरुपमानैः प्रस्तुतोऽथोऽत्यर्थमेव कदर्थित इत्यनुचितार्थता। 


. स मुनिर्लाञ्छितो मौञ्या कृष्णाजिनपटं वहन्‌ । 


व्यराजन्नीलजीमूतभागश्लिष्ट इवांशुमान्‌ ।। १९६।। 

-अत्रोपमानस्य मौञ्जीस्थानीयस्तडिल्लक्षणो धर्म: केनापि पदेन न प्रतिपादित 
इति हीनपदत्वंम्‌ । 

स पीतवासाः प्रगृहीतशाङ्गों मनोज्ञभीमं वपुराप कृष्णः । 
शतहृदेन्द्रायुधवान्निशायां संसृज्यमानः शशिनेव मेघः ।। ९ ९७।। 
-अत्रोपमेयस्य शङ्खादेरनिर्देशे शशिनो ग्रहणमतिरिच्यते इत्यधिकपदत्वम्‌। 
लिङ्गवचनभेदोऽपि उपमानोपमेययोः साधारणं चेद्‌ धर्ममन्यरूपं कुर्यात्‌ 
तदा एकतरस्यैव तद्धर्मसमन्वयावगतेः सविशेषस्यैव तस्योपमानत्वमुपमेयत्वं 
वा प्रतीयमानेन धर्मेण प्रतीयते, इति प्रक्रान्तस्यार्थस्य स्फुटमनिर्वाहादस्य 
भग्नप्रक्रम-रूपत्वम्‌ । यथा- 

चिन्तारत्ममिव च्युतोऽसि करतो धिङ्‌ मन्दभाग्यस्य मे ।। १९८।।। 
सक्तवो भक्षिता देव शुद्धाः कुलवधूरिव ।। १९९।। 

यत्र तु नानात्वेऽपि लिङ्गवचनयोः सामन्याभिधायि पदं स्वरूपभेदं 
नापद्यते न तत्रैतद्दूषणावतार: । उभयथापि अस्यानुगमक्षमस्वभावत्वात्‌। 
यथा- गुणैरनर्घ्यैः प्रथितो रत्नैरिव महार्णवः ।। २० ०।। 

तद्वेषोऽ सदृशोऽ न्याभिः स्त्रीभिर्मधुरताभृतः । 

दधते स्म परां शोभां तदीया विभ्रमा इव ।। २० १।। 
कालपुरुषविध्यादिभेदेऽपि न तथा प्रतीतिरस्खलितरूपतया विश्रान्तिमासा- 
दयतीत्यसावपि भग्नप्रकमतयैव व्याप्तः । यथा-(रघु. १७.१) 


. अतिथि नाम काकुत्स्थात्‌ पुत्रमाप कुमुद्वती । 


पश्चिमाद्‌ यामिनीयामात्‌ प्रसादमिव चेतना ।। २० २।। 
-अत्र चेतना प्रसादमाप्नोति न पुनरापेति कालभेदः । 


. प्रत्यग्रमज्जनविशेषविविक्तमूर्ततिः 


कौसुम्भरागरुचिरस्फुरदंशुकान्ता । 


३७० काव्यप्रकाश: 


विभ्राजसे मकरकेतनमर्चयन्ती 
बालप्रवालविटपप्रभवा लतेव 11२० ३।। 
-अत्र लता बिभ्राजते नतु बिभ्राजसे इति सम्बोध्यमाननिष्ठस्य परभागस्य 

(१०) असम्बोध्यमानविषयतया व्यत्यासात्‌ पुरुषभेदः । 

“गङ्गेव प्रवहतु ते सदैव कीरत्ति:' ।।२०४।। 
ब वाटो च गङ्गा प्रवहति, न तु प्रवहतु इति अप्रवृत्तप्रवर्त्तनात्मनो 
विधेः। 
एवंजातीयकस्य चान्यस्यार्थस्य उपमानगतस्यासम्भवाद्‌ विध्यादिभेदः। 
ननु समानमुच्चारितं प्रतीयमानं वा धर्मान्तरमुपादाय पर्यवसितायामुपमाया- 
मुपमेयस्य प्रकृतधर्माभिसम्बन्धान्न कश्चित्‌ कालादिभेदोऽस्ति । यत्रप्युपात्तेनैव 
सामान्यधर्मेण उपमाऽ गम्यते यथा “युधिष्ठिर इवायं सत्यं वदती’ ति 
तत्र युधिष्ठिर इव सत्यवाद्ययं वदतीति प्रतिपत्स्यामहे । सत्यवादी सत्यं 
वदतीति च न पौनरुक्त्यमाशङ्कनीयम्‌ रैपोषं पुष्णाती'-तिवद्‌ युधिष्ठिर 
इव सत्यवदनेन सत्यवाद्ययमित्यर्थावगमात्‌ । 
सत्यमेतत्‌, 
किन्तु स्थितेषु प्रयोगेषु समर्थनमिदं, न तु सर्वथा निरवद्यम्‌ प्रस्तुतवस्तुप्रतीति- 
व्याघातादिति सचेतस एवात्र प्रमाणम्‌ । 

(११) असादृश्यासम्भवावप्युपमायामनुचितार्थतायामेव पर्यवस्यतः । यथा- 

१. 'ग्रथ्नामि काव्यशशिनं विततार्थरश्मिम्‌’ ।। २०५।। 

-अत्र काव्यस्य शशिना अर्थानां च रश्मिभिः साधर्म्यं कुत्रापि न 
प्रतीतमित्यनुचितार्थत्वम्‌ । 

२. निपेतुरास्यादिव तस्य दीप्ताः शरा धनुर्मण्डलमध्यभाजः । 
जाज्वल्यमाना इव वारिधारा दिनार्धभाजः परिवेषिणोऽर्कात्‌ ।। २०६।। 
-अत्रापि ज्वलन्त्योऽम्बुधाराः सूर्यमण्डलान्निष्पतन्त्यो न सम्भवन्तीत्युप- 
निबध्यमानोऽथोऽनौचित्यमेव पुष्णाति । 

(१२) उठ्रेक्षायामपि सम्भावनं ध्रुवेवादय एव शब्दा वक्तुं सहन्ते न यथाशब्दोऽपि, 
केवलस्यास्य साधर्म्यमेव प्रतिपादयितुं पर्याप्तत्वात्‌ । तस्य चास्याम- 
विवक्षितत्वादिति तत्राशक्तिरस्यावाचकत्वं दोषः । यथा- 
उदूययौ दीर्घिकागर्भान्मुकुलं मेचकोत्पलम्‌ । 
नारीलोचनचातुर्यशङ्कासङ्कचितं यथा ।। २० ७।। 

(१३) उठ्रेक्षितमपि तात्त्विकेन रूपेण परिवर्जितत्वात्‌ निरुपाख्यप्रख्यम्‌ । तत्समर्थ- 
नाय यदर्थान्तरन्यासोपादानं तत्‌ आलेख्यमिव गगनतलेऽत्यन्तमसमीचीनमिति 
निर्विषयत्वमेतस्यानुचितार्थतैव दोषः । यथा-(कुसं. १) 


(१४) 


(१५) 

दिवाकराद्‌ रक्षति यो गुहासु लीनं दिवा भीतमिवान्धकोरम्‌ । 
क्षुद्रेऽपि नूनं शरणं प्रपन्ने ममत्वमुच्चैःशिरसामतीव ।। २०८।। 
-अत्राचेतनस्य तमसो दिवाकरात्‌ त्रास एव न सम्भवतीति कुत एव 
तत्प्रयोजितमद्रिणा परित्राणम्‌ ? सम्भावितेन तु रूपेण प्रतिभासमानस्यास्य 
Rass i व्यर्थ एव तत्समर्थनायां यत्नः । 
समासोक्तिरनुक्तमपि उपमानविशेषं प्रकाशयतीति 

तस्यात्र पुनरुपादाने प्रयोजनाभावादनुपादेयत्वं यत्‌, तदपुष्टार्थत्वं पुनरुक्तं 
वा दोषः । यथा- 
स्पृशति तिग्मरुचौ ककुभः करैर्दयितयेव विजृम्भिततापया । 
अतनुमानपरिग्रहया स्थितं रुचिरया चिरयापि दिनश्रिया ।। २० ९।। 
-अत्र तिग्मरुचेः ककुभां च यथा सदृशविशेषणवशेन व्यक्तिविशेषपरिग्रहेण 
च नायकतया नायिकात्वेन च व्यक्ति: तथा ग्रीष्मदिवसश्रियोऽपि 
प्रतिनायिकात्वेन भविष्यतीति किं दयितयेति स्वशब्दोपादानेन । 
श्लेषोपमायास्तु स विषयः यत्रोपमानस्योपादानमन्तरेण साधारणेष्वपि 
विशेषणेषु न तथा प्रतीतिः । यथा- 

स्वयं च पल्लवाताम्रभास्वत्करविराजिता । 

प्रभातसन्ध्येवास्वापफललुब्धेहितप्रदा ।। २९ ०।। 


(१६) अप्रस्तुतप्रशंसायामपि उपमेयमनयैव रीत्या प्रतीतम्‌, न पुनः प्रयोगेण 


कदर्थतां नेयम्‌ । यथा- 


आहूतेषु विहङ्गमेषु मशको नायान्‌ पुरो वार्यते 

मध्येवारिधि वा वसंस्तृणमणिर्धत्ते मणीनां रुचम्‌ । 

खद्योतोऽपि न कम्पते प्रचलितुं मध्येऽपि तेजस्विना 

धिक्‌ सामान्यमचेतनं प्रभुमिवानामृष्टतत्त्वान्तरम्‌ ।। २९ ९।। 
-अत्राचेतनस्य प्रभोरप्रस्तुतविशिष्टसामान्यद्वारेणाभिव्यक्तौ न युक्तमेव 
पुनः कथनम्‌ । तदेतेऽलङ्कारदोषाः । 
यथासम्भविनोऽन्येऽप्येवंजातीयकाः पूर्वोक्तयैव दोषजात्याऽन्तर्भाविताः 
न पृथक्‌ प्रतिपादनमर्हन्ति ॥ इति सम्पूर्णमिदं काव्यलक्षणम्‌ ॥ 


इत्येषः मार्गो विदुषां विभिन्नोऽप्यभिन्नरूपः प्रतिभासते यत्‌ । 
न तद्‌ विचित्रं यदमुत्र सम्यग्विनिर्मिता सङ्कटनैव हेतुः ।। ५७।। 


इति काव्यप्रकाशेऽर्थालङ्कारनिर्णयो नाम दशम उल्लासः ॥१०॥ 


।। समाप्तश्चायं परिकर-(१०.३६)-पर्यन्तं भट्टमम्मटकृतः, 


अलकभइपूरितशेषश्च काव्यप्रकाशः । । 
कारिका ८५+५७ 5१४२, उदा. ३९३५२१० =६०३, प्राकृतगाथाः = ५४+ 
संस्कृतपद्यानि ५४९ (+५४ =६०३) संस्कृत० = ५४९ | +० रे 


१. क्वचित्‌ पञ्चमिदं न पठ्यते । 


।।श्री;।। 
राजानक- मम्मटभट्ट-विरचित- 


काव्यप्रकाशकारिकाः 
प्रथम उल्लासः 


नियतिकृतनियमरहितां ह्वादैकमयीमनन्यपरतन्त्राम्‌ । 
नवरसरुचिरां निर्मितिमादधती भारती कवेर्जयति ।। ९।।१ 
(प्रयोजनम्‌) 
काव्य यशसेऽर्थकृते व्यवहारविदे शिवेतरक्षतये । 
सद्यः परनिर्वृतये कान्तासम्मिततयोपदेशयुजे ।। २।। 
(कारणम्‌) 
शक्तिर्निपुणता लोकशास्त्रकाव्याद्यवेक्षणात्‌ । 
काव्यज्ञशिक्षयाऽ भ्यास इति हेतुस्तदुद्भवे ।। ३।। 
(लक्षणम्‌) 
तददोषौ शब्दार्थौ सगुणावनलङ्कृती पुनः क्वापि? । 
(भेदाः) 
इदमुत्तममतिशयिनि व्यङ्ग्ये वाच्याद्‌ ध्वनिर्बुधेः कथितः ।।४।। 
अतादृशि गुणीभूतव्यङ्ग्यं व्यङ्ग्ये तु मध्यमम्‌ । 
शब्दचित्र वाच्यचित्रमव्यङ्ग्यं त्ववरं स्मृतम्‌ । । ५।। 
इति काव्यप्रकाशे प्रथम उल्लासः। । ९।। 


१. क्वचित्‌ इदं नास्ति । अत्र निध्येयं ध्वन्यालोकलोचनमङ्गलम्‌- 
अपूर्वं यद्‌ वस्तु प्रथयति विना कारणकलां 
जगद्‌ ग्रावप्रख्यं निजरसभरात्‌ सारयति च । 
क्रमात्‌. प्रख्योपाख्याप्रसरसुभगं भासयति तत्‌ 
सरस्वत्यास्तत्त्वं कविसहृदयाख्यं विजयते ॥ 
२. वामनादिदमुपात्तम्‌ । काव्यालङ्कारसूत्रवृत्ति १.१.१ 
३. अत्र ध्वनिगुणीभूतव्यङ्ग्यचित्राणि द्रष्टव्यानि ध्वन्यालोके १.१३,३.३४,४१ 
ध्येयम्‌- अत्र चित्रे कारिकायां चित्रे काव्यत्वं विधीयते, वृत्तौ पुनः काव्ये चित्त्वं 
काव्यानुकारत्वरूपम्‌। द्वितीयं साहित्यदर्पणकृतोऽभिमतम्‌, तत्र चित्रभेद-परित्यागात्‌ । 


३७४ काव्यप्रकाशकारिका: 


द्वितीय उल्लासः 


स्याद्‌ वाचको लाक्षणिकः शब्दोऽत्र व्यञ्जकस्त्रिधा । 
वाच्यादयस्तदर्थाः स्युस्तात्पर्याऽथोऽपि केषुचित्‌ ।। १।। 
सर्वेषा प्रायशोऽर्थाना व्यञ्जकत्वमपीष्यते । 
साक्षात्सङ्केतित यो$र्थमभिधत्ते स वाचकः ।।२।। 
सङ्केतितश्चतुभेंदो जात्यादिर्जातिरिव वा। 
स 'मुख्योऽर्थस्तत्र मुख्यो व्यापारोऽ स्याभिधोच्यते ।। ३।। 
मुख्यार्थबाधे तद्योगे रूढितोऽथ प्रयोजनात्‌ । 
अन्योऽर्थो लक्ष्यते यत्‌ सा लक्षणाऽऽरोपिता क्रिया ।। ४।। 
स्वसिद्धये पराक्षेपः परार्थ स्वसमर्पणम्‌ । 
उपादान लक्षणं चेत्युक्ता शुद्धैव सा द्विधा ।।५।। 
सारोपाऽन्या तु यत्रोक्तौ विषयी विषयस्तथा । 
विषय्यन्तः कृतेऽन्यस्मिन्‌ सा स्यात्‌ साध्यवसानिका ।। ६।। 
भेदाविमौ च सादृश्यात्‌ सम्बन्धान्तरतस्तथा । 
गौणौ शुद्धौ च विज्ञेयौ लक्षणा\ तेन षड्विधा ।। ७।। 
व्यङ्ग्येन रहिता रूढौ सहिता तु प्रयोजने । 
तच्च गूढमगूढे वा तदेषा कथिता त्रिधा ।।८।। 
तद्भूर्लाक्षणिकस्तत्र व्यापारो व्यञ्जनात्मकः । 
“यस्य प्रतीतिमाधातु लक्षणा समुपास्यते ।। ९।। 
फले शब्दैकगम्येऽत्र व्यञ्जनान्नापरा क्रिया ।' 
नाभिधा समयाऽभावाद्‌ हेत्वभावान्न लक्षणा ।।१०।। 


१. प्रयोजनवतीति यावत्‌ । 'षडिवधा सप्रयोजना' इति तु वाच्यम्‌ । 


द्वितीय उल्लासः : शब्दार्थशक्तय: ३७५ 


लक्ष्यं न मुख्यं, नाप्यत्र बाधो, योगः फलेन नो । 
न प्रयोजनमेतस्मिन्‌, न च शब्दः स्खलद्गतिः ।। १ ९।। 
एवमप्यनवस्था स्याद्‌ या मूलक्षयकारिणी । 
प्रयोजनेन सहितं लक्षणीयं न युज्यते'।।१२।। 
ज्ञानस्य विषयो ह्यन्यः फलमन्यदुदाहृतम्‌ । 
विशिष्टे लक्षणा नैवं विशेषाः स्युस्तु लक्षिते ।। १३।। 
अनेकार्थस्य शब्दस्य वाचकत्वे नियन्त्रिते । 
संयोगाद्यैरवाच्यार्थधीकृद्‌ व्यापृतिरञ्जनम्‌ । । ९४।। 
तद्युक्तो व्यञ्जकः शब्दो यत्‌ सोऽर्थान्तरयुक्‌ तथा । 
अर्थोऽपि व्यञ्जकस्तत्र सहकारितया मतः ।। १५।। 
इति काव्यप्रकाशे द्वितीय उल्लासः।। २।। 


१. “सहितं यत्‌, तल्लक्षणीयमिति वक्तुं न युज्यते’ इति योजना । एवं च विशिष्टलक्षणावादे 
विवक्षितं “प्रयोजनसाहित्यस्य पूर्ववर्त्तित्वं लक्षणायाञ्च परवर्त्तित्वमेतेन निराचिकीर्ष्यते । अत्र 
दोषः कारणकार्य-गत-पूर्वपश्चाद्भावित्वौपयिक-भेद-विलोप- प्रसक्तिः । सिद्धमिदं यल्लक्षणा- 
ज्ञानस्य प्रयोजनरूपं ज्ञानं प्रति कारणत्वमिति । प्रयोजनसहितस्य लक्ष्यत्वे तु शीत-तटादिकं' 
लक्ष्येत। जायेत च तउज्ञानस्येव शैत्यादिज्ञानस्यापि लक्षणाज्ञानात्मत्वमेव, विशिष्टबुद्धौ 
विशेषणबुद्धेरपरिहार्यत्वात्‌ । एवं चाऽभिन्नायेताऽत्र प्रयोजनात्मकं लक्षणात्मकं च'-त्युभयमपि 
ज्ञानम्‌ । सोऽयं महानुपप्लवः सांसिद्धिकस्य कार्यकारणभेदनियमस्य विशिष्टलक्षणावादे । 
२. (क) विषयितासंबन्धेन ज्ञानं प्रति तादात्म्यसंबन्धेन विषयस्य कारणत्वमित्येको नियमः । 
पूर्वपश्चाद्भावितया कार्यकारणयोभेंद इति च द्वितीयः । एवं हि ज्ञानस्य विषयो यथा 
कारणत्वेन हेतुना स्वकार्याज्ज्ञानादन्यस्तथैव ज्ञानस्य कारणतादशायां तस्माज्‌ ज्ञानात्‌ तस्य 
कार्यरूपं यत्‌ फलं तदप्यन्यदि’-त्यत्रान्वय-घण्टापथः । ततश्चायुक्त एष कार्य-कारणाभेद- 
श्रभ्र-पातौपयिको विशिष्टलक्षणाग्रह इति निजिगमिष्यतेऽत्र मिताक्षरेण ग्रन्थकारेण । 

'हेतुर्यथा तथा ज्ञानात्‌ फलं ज्ञानस्य भिद्यते’ इति भावः । 

(ख) सर्वो हि विषयः शैवशास््रीत्या नीलपदव्यपदेश्यः । प्रकटता ज्ञातता । सा च 
नीलादिगतो धर्म-विशेषः, यदालम्बनकं “नीलादिकं ज्ञातमि'-ति ज्ञानम्‌ । एवं प्रत्याख्यातोऽत्र 
ज्ञानमेवानुमानिकम्‌, नीलादिर्विषय एव च वस्तुतः सन्‌ प्रत्यक्षविषय' इति सिद्धान्तयता 
वैदिकेन भाइमीमांसकेन नीलादि न वस्तुसत्‌, अपितु वस्तुसतो विज्ञानस्य प्रातीतिको 
विषयः, विज्ञानं पुनर्निरालम्बनमेवे'-ति विप्रतीपमूचिवान्‌ विज्ञानवादी नास्तिकः । स्पष्टमेतत्‌ 
श्लोकवार्तिके । 

(ग) संविततिर्नाम 'नीलमहं जानामी'-ति न्यायमतेऽनुव्यवसायपदवेद्यं ज्ञानविषयकं ज्ञानम्‌ । 


३७६ 


काव्यप्रकाशकारिका: 


तृतीय उल्लासः 


अर्थाः प्रोक्ताः पुरा तेषामर्थव्यञ्जकतोच्यते । 
वक्तृ-बोद्धव्य- काकूनां वाक्य- वाच्या5 न्यसन्निधेः ।। १।। 
प्रस्ताव- देश- कालादेवैशिष्ट्यात्‌ प्रतिभाजुषाम्‌ । 
योऽर्थस्यान्याऽर्थधीहेतुर्व्यापारो व्यक्तिरेव सा ।। २।। 
शब्दप्रमाणवेद्योऽथो व्यनक्त्यर्थान्तरं यतः । 
अर्थस्य व्यञ्जकत्वे तच्छब्दस्य सहकारिता ।। ३।। 


इति काव्यप्रकाशे तृतीय उल्लासः।। ३।। 
चतुर्थ उल्लासः 


अविर्वाक्षतवाच्यो यस्तत्र वाच्यं भवेद्‌ ध्वनौ । 
अर्थान्तरे संक्रमितमत्यन्तं वा तिरस्कृतम्‌ ।। ९।। 


विवक्षितं चान्यपरं वाच्यं यत्रापरस्तु सः । 

कोऽप्यलक्ष्यक्रमव्यङ्ग्यो लक्ष्यव्यङ्ग्यक्रमः परः ।। २।। 
रस- भाव- तदाभास- भावशान्त्यादिरक्रमः । 

भिन्नो रसाद्यलङ्कारादलङ्कार्ययया स्थितः ।। ३।। 
कारणान्यथ कार्याणि सहकारीणि यानि च। 

रत्यादेः स्थायिनो लोके तानि चेन्नाट्यकाव्ययोः ।। ४।। 
विभावा अनुभावास्तत्‌ कथ्यन्ते व्यभिचारिणः 
व्यक्तः स तैर्विभावाद्यैः स्थायी भावो रसः स्पृतः' ।। ५।। 
शुङ्गार- हास्य- करुण- रौद्र- वीर - भयानकाः 
वीभत्सादभुतसंज्ञौ चेत्यष्टौ नाट्ये रसाः स्मृताः ।। ६।। 


१. द्र. अत्र अस्माकं टिप्पणी 


चतुर्थ उल्लास: : ध्वनि: ३७७ 


रतिर्हासश्च शोकश्च क्रोधोत्साहौ भयं तथा । 
जुगुप्सा विस्मयश्चेति स्थायिभावाः प्रकीर्तिताः ।। ७।। 
निर्वेद१र्लानिरेशङ्काख्यास्तथाऽ सूया*- मद“्रमाःऽ । 
आलस्यं° चैव दैन्यं“ च चिन्ताः मोहः१° ११स्मृतिर्धृतिः'९ ।। ८।। 
ब्रीडा चपलता** हर्ष" आवेगो** जडता\° तथा । 
गर्वो\“ विषादः औत्सुक्यं\° निद्रा! '$पस्मार * एव च ।। ९।। 
सुप्तः २४प्रबोधोऽ *`मर्षश्चाप्यवहित्थ'ऽमथोग्रता° । 
मति१वर्याधि?१स्तथोन्माद°स्तथा २१मरणमेव च ।।१०।। 
त्रासश्चैव २२वितर्कश्च विज्ञेया व्यभिचारिणः । 
त्रयस्त्रिंशदमी भावाः समाख्यातास्तु नामतः ।। ११।। 
निर्वेदस्थायिभावोऽस्ति शान्तोऽपि नवमो रसः । 
रतिर्देवादिविषया व्यभिचारी तथाऽञ्जितः ।। १ २।। 
भावः प्रोक्तः तदाभासा अनौचित्यप्रवर्तिताः । 
भावस्य शान्तिरुदयः सन्धिः शबलता तथा ।। १३।। 
मुख्ये रसेऽपि तेऽङ्गित्वं प्राप्नुवन्ति कदाचन । 
अमुस्वानाभसंलक्ष्यक्रमव्यङ्ग्यस्थितिस्तु यः ।। १४।। 
शब्दार्थोभयशक्त्युत्थस्रिधा स कथितो ध्वनिः । 
अलङ्कारोऽथ वस्त्वेव शब्दाद्‌ यत्रावभासते ।। ९५।। 
प्रधानत्वेन स ज्ञेयः शब्दशक्त्युदभवो द्विधा । 
अर्थशक्त्युद्भवोऽप्यर्थो व्यञ्जकः सम्भवी स्वतः ।। १६।। 
प्रौढोक्तिमात्रात्‌ सिद्धो वा कवेस्तेनोम्भितस्य वा । 
वस्तु वाऽलङ्कृतिर्वेति षड्भेदोऽसौ व्यनक्ति यत्‌ ।। ९७।। 
वस्त्वलङ्कारमथवा तेनायं द्वादशात्मकः । 
शब्दार्थोभयभूरेको भेदा अष्टादशास्य तत्‌ ।।१८।। 
रसादीनामनन्तत्वाद्‌ भेद एको हि गण्यते । 
वाक्ये इ्युत्यः, पदेऽप्यन्ये, प्रबन्धेऽप्यर्थशक्तिभूः ।। १९।। 


३७८ काव्यप्रकाशकारिका: . 


पदैकदेशरचनावर्णेष्वपि रसादयः । 
भेदास्तदेकपञ्चाशत्‌ तेषां चान्योन्ययोजने ।। २० ॥ । 
सङ्करेण त्रिरूपेण 
संसृष्ट्या चैकरूपया । 
वेदखाब्धिवियच्चन्द्रा: (१०४०४) 
शरेषुयुगखेन्दवः (१०४५५) ।। २१।। 


इति काव्यप्रकाशे चतुर्थ उल्लासः।। ४।। 
पञ्चम उल्लासः 
अगूढ'मपरस्याङ्गः २वाच्यसि्यङ्गमस्फुटम्‌* । 
सन्दिग्ध"तुल्यप्राधान्ये\ °काक्वाक्षिप्तमसुन्दरम्‌* ।। १।। 


व्यङ्गयमेवं गुणीभूतव्यङ्गयस्याष्टौ भिदाः स्मृताः. । 
एषां भेदा यथायोगं वेदितव्याश्च पूर्ववत्‌ ।। २।। 


सालङ्कारैर्ध्वनेस्तैश्च योगः संसृष्टिसङ्करैः' । 
अन्योन्ययोगादेवं स्याद्‌ भेदसंख्यातिभूयसी ।। ३।। 


इति काव्यप्रकाशे पञ्चम उल्लासः। । ५।। 


| षष्ठ उल्लासः 


शब्दार्थचित्र यत्‌ पूर्व काव्यद्दयमुदाहतम्‌ । 
गुणप्राधान्यतस्तत्र स्थितिश्चित्रार्थशब्दयोः ।। ९।। 


इति काव्यप्रकाशे षष्ठ उल्लासः।। ६।। 
१. तदुक्तं ध्वनिकृता- 


सगुणीभूतव्यङ्गचैः सालङ्कारैः सह प्रभेदैः स्वैः । 
सङ्करसंसृष्टिभ्यां पुनरप्युद्योतते बहुधा ॥२२॥ (ध्व० ३.४३) इति । 


काव्यप्रकाशकारिका: ३७९ 


सप्तम उल्लासः 


(दोषसामान्यम्‌) 
मुख्यार्थहतिर्दोषो रसश्च मुख्यस्तदाश्रयाद्‌ वाच्यः । 
उभयोपयोगिनः स्युः शब्दाद्यास्तेन तेष्वपि सः ।। १।। 
(१.पददोषाः) 
दुष्टं पदं श्रुतिकटु' `च्युतसंस्कृत्यप्रयुक्तम्‌असमर्थम्‌* । 
निहतार्थम्‌*अनुचितार्थः “निरर्थकमवाचकं* त्रिधाऽश्लीलम्‌ः ।। २।। 
सन्दिग्धम्‌* अप्रतीतं १'ग्राम्यं १२नेयार्थमथ भवेत्‌ १ऽक्लिष्टम्‌ । 
अविमृष्टविधेयांशंः` १*विरुद्धमतिकृत्‌ समासगतमेव ।। ३।। 
अपास्य च्युतसंस्कारमसमर्थं निरर्थकम्‌ । 
वाक्येऽपि दोषाः सन्त्येते पदस्यांशेऽपि केचन ।। ४।। 


(२.वाक्यदोषाः) 
प्रतिकूलवर्ण'मुपहत'लुप्तरेविसर्ग विसन्धिः हतवृत्तम्‌* । 
न्यूनाषधिक*कर्थित“पदं पतत्प्रकर्षः समाप्तपुनरात्तम्‌\° ।।५।। 
अर्घान्तरैकवाचक'*मभवन्मतयोग' 'मनभिहितवाच्यम्‌*२ । 
अपदस्थपद्‌'*समासं'* सङ्कीर्णः गर्भितं १०प्रसिद्धिहतम्‌'< ।। ६।। 
भग्नप्रक्रम'१मक्रम°ममतपरार्थ' च वाक्यमेव तथा । 
(३.अर्थदोषाः) 

अर्थोऽपुष्टः कष्टोः व्याहतः- 

पुनरुक्त *- दुष्क्रम“ - ग्राम्याः । । ७।। 

सन्दिरघो* निहेतुः“ 

“प्रसिद्धिः -विद्या' °° -विरूद्धश्च । 

अनवीकृतः '' सनियमा'? 

5नियम' भविशेषा' *विशेष१"परिवृत्ताः १९ ।। ८।। 


३८० 


सप्तम उल्लासः : दोषा: 


साकाङ्क्षो'°ऽपदयुक्तः `“ 

सहचरभिन्नः '* प्रकाशितविरुद्धः `° । 

विध्यनुवादाऽ युक्तस्‌*' 

२२त्यक्तपुनः स्वीकृतोऽश्लीलः *९ । । ९।। 
कर्णावतंसादिपदे कर्णादिध्वनिनिर्मितः । 
सन्निधानादिबोधार्थं स्थितेष्वेतत्‌ समर्थनम्‌ ।।१०।। 


ख्याते5 थे निहँतोरदुष्टताऽनुकरणे तु सर्वेषाम्‌ । 
वक्त्राद्यौचित्यवशाद्दोषोऽपि गुणः क्वचित्‌ क्वचिन्नोभौ ।। १ १।। 


(४.रसदोषाः) 


व्यभिचारि'रस?स्थायि१भावानां शब्दवाच्यता । 
कष्टकल्पनया* व्यक्तिर"नुभावविभावयोः ।। १२।। 
प्रतिकूलविभावादिग्रहो' दीप्तिः पुनः पुनः° । 
अकाण्डे “प्रथनच्छेदा*वङ्गस्याप्यतिविस्तृतिः'°।। ९ ३।। 
अङ्गिनोऽननुसन्धानंः' प्रकृतीनां विपर्ययः? । 
अनङ्गस्याभिधान\ च रसे दोषाः स्युरीदृशाः ।। ९४।। 
न दोषः स्वपदेनोक्तावपि सञ्चारिणः क्वचित्‌ । 
सञ्जचायदिर्विरुद्स्य बाध्यस्योक्तिर्गुणावहा ।। १५।। 


आश्रयैक्ये विरुद्धो यः स कार्यो भिन्नसंश्रयः । 
रसान्तरेणान्तरितो नैरन्तर्येण यो रसः ।।१६।। 


स्मर्यमाणो विरुद्धोपि साम्येनाथ विवक्षितः । 
अङ्किन्यङ्गत्वमाप्तौ यौ तौ न दुष्टौ परस्परम्‌ ।। १७।। 


इति काव्यप्रकाशे सप्तम उल्लासः।। ७।। . 


अष्टम उल्लास: : गुणा: ३८१ 


_ अष्टम उल्लासः 


ये रसस्याङ्गिनो धर्माः शौर्यादय इवात्मनः । 
उत्कर्षहेतवस्ते स्युरचलस्थितयो गुणाः ।। १।। 
उपकुर्वन्ति तं सन्तं येऽङ्गद्वारेण जातुचित्‌ । 
हारादिवदलङ्कारास्तेऽ नुप्रासोपमादयः ।।२।। 
माधुर्यौजः - प्रसादाख्यास्त्रयस्ते न पुनर्दश । 
आह्वादकत्वं माधुर्य्यं शृङ्गारे द्रुतिकारणम्‌ ।। ३।।. 
करुणे विप्रलम्भे तच्छान्ते चातिशयान्वितम्‌ । 
दीप्त्यात्मविस्तृतेर्हेतुरोजो वीररसस्थिति । । ४।। 
बीभत्सरौद्ररसयोस्तस्याधिक्यं क्रमेण च। 
शुष्केन्धनाग्निवत्‌ स्वच्छजलवत्‌ सहसैव यः ।।५।। 
व्याप्नोत्यन्यत्‌ प्रसादोऽसौ सर्वत्र विहितस्थितिः । 
गुणवृत्त्या पुनस्तेषां वृत्तिः शब्दार्थयोर्मता ।। ६।। 
केचिदन्तर्भवन्त्येषु दोषत्यागात्‌ परे श्रिताः । 

अन्ये भजन्ति दोषत्वं कुत्रचिन्न ततो दश ।।७।। 
तेन नार्थगुणा वाच्याः प्रोक्ताः शब्दगुणाश्च ये । 

वर्णाः समासो रचना तेषां व्यज्ञकतामिताः ।।८।। 
मूर्ध्नि वर्गान्त्यगाः स्पर्शा अटवर्गा रणौ लघू । 
अवृत्तिर्मध्यतृत्तिर्वां माधुर्ये घटना तथा ।।९।। 
योग आद्यतृतीयाभ्यामन्त्ययो रेण तुल्ययोः । 
टादिः शषौ तृत्तिदैर्घ्यं गुम्फ उद्धत ओजसि ।। १०।। 
्रुतिमात्रेण शब्दात्‌ तु येनार्थप्रत्ययो भवेत्‌ । 
साधारणः समग्राणां स प्रसादो गुणो मतः ।। १ १।। 
वक्तवाच्यप्रबन्धानामौचित्येन क्वचित्‌ क्वचित्‌ । 
रचनावृत्तिवर्णानामन्यथात्वमपीष्यते ।। १२।। 

इति काव्यप्रकाशे अष्टम उल्लासः।।८।। 


काव्यप्रकाशकारिका: : शब्दालङ्काराः 


नवम उल्लासः 


(१. वक्रोक्तिः) 
यदुक्तमन्यथा वाक्यमन्यथाऽन्येन योज्यते । 
श्लेषेण काक्वा वा ज्ञेया सा वक्रोक्तिस्तथा द्विधा ।। १।। 
(२. अनुप्रासः) 
वर्णसाम्यमनुप्रासश्छेकवृत्तिगतो द्विधा 
सोऽनेकस्य सकृत्‌ पूर्व एकस्याप्यसकृत्‌ परः ।। २।। 
माधुर्यव्यञ्जकैर्वर्णैरुपनागरिकोच्यते । 
ओजःप्रकाशकैस्तैस्तु परुषा, कोमला परैः ।। ३।। 
केषाञ्जिदेता वैदर्भीप्रमुखा रीतयो मताः। 
शाब्दस्तु लाटानुप्रासो भेदे तात्पर्यमात्रतः ।। ४।। 
पदानां सः, पदस्यापि, वृत्तावन्यत्र तत्र वा । 
नाम्नः स वृत्त्यवृत्त्योश्च, तदेवं पञ्चधा मतः ।।५।। 
(३. यमकम्‌) 
अर्थे सत्यर्थभिन्नाना वर्णानां सा पुनः श्रुतिः । 
यमकं, पाद- तदभाग- वृत्ति तद्‌ यात्यनेकताम्‌ ।। ६।। 
(४. श्लेषः) 
वाच्यभेदेन भिन्ना यद्‌ युगपद्‌भाषणस्पृशः । 
श्लिष्यन्ति शब्दाः श्लेषोऽसावक्षरादिभिरष्टधा । । ७।। 
भेदाभावात्‌ प्रकृत्यादेभेदोऽपि नवमो भवेत्‌ । 
(५. चित्रबन्धः) 
तच्चित्रं यत्र वर्णानां खड्गाद्याकृतिहेतुता ।। ८।। 
(६. पुनरुक्तवदाभासः) 
पुनरुक्तवदाभासा विभिंन्नाकारशब्दगा । 
एकार्थतेव शब्दस्य तथा शब्दार्थयोरयम्‌ ।। ९।। 
इति काव्यप्रकाशे नवम उल्लासः।। ९।। 


काव्यप्रकाशकारिका: ३८३ 


दशम उल्लासः 


(१. उपमा-२५) 
साधर्म्यमुपमा भेदे पूर्णा लुप्ता च साग्रिमा । 
श्रौत्यार्थी च भवेद्‌ वाक्ये समासे तद्धिते तथा ।। १।। 
तद्वद्‌ धर्मस्य लोपे स्यान्न औती तद्धिते पुनः । 
उपमानानुपादाने वाक्यगाऽथ समासगा ।। २।। 
वादेलोपि समासे सा कर्माधारक्यचि क्यङि। 
कर्मकत्रॉर्णमुल्येतद्द्विलोपे क्विप्समासगा ।। ३।। 
धर्मोचमानयोलोपे वृत्तौ वाक्ये च दृश्यते । 
क्यचि वाद्युपमेयासे त्रिलोपे च समासगा ।। ४।। 
(२.अनन्वयः) (३. उपमेयोपमा) 
उपमानोपमेयत्व एकस्यैवैकवाक्यगे । 
अनन्वयो विपर्यास उपमेयोपमा तयोः ।। ५।। 
(४.उत्तरेक्षा) 
सम्भावनमथात्परेक्षा प्रकृतस्य समेन यत्‌ । 
(५.ससन्देहः) 
ससन्देहस्तु भेदोक्तौ तदनुक्तौ च संशयः ।। ६।। 
(६.रूपकम्‌) 
तद्‌ रूपकमभेदो य उपमानोपमेययोः । 
समस्तवस्तुविषयं श्रौता आरोपिता यदा ।।७।। 
औता आर्थाश्च ते यस्मिन्नेकदेशविवर्त्ति तत्‌ । 
साङ्गमेतन्निरङ्गं तु शुद्ध माला तु पूर्वनत्‌ ।।८।। 
नियतारोपणोपायः स्यादारोपः परस्य यः । 
तत्‌ परम्परितं श्लिष्टे वाचके भेदभाजि वा ।।९।। 


३८४ काव्यप्रकाशकारिका: 


(७. अपहुति:) 
प्रकृतं यन्निषिध्यात्यत्‌ साध्यते सा त्वपह्नुतिः । 
(८.श्लेषः) 
श्लेषः स वाक्य एकस्मिन्‌ यत्रानेकार्थता भवेत्‌ ।। १०।। 
(९.समासोक्तिः, १० निदर्शना) 
परोक्तिभेंदकैः श्लिष्टैः समासोक्तिर्निदर्शना । 
अभवन्‌ वस्तुसम्बन्ध उपमापरिकल्पकः ।। १ १।। 
(क्रियानिदर्शना) 
स्वस्वहेत्वन्वयस्योक्तिः क्रिययैव च सा परा । 
(११.अप्रस्तुतप्रशंसा) 
अप्रस्तुतप्रशसा सा या सैव प्रस्तुताश्रया ।। १ २।। 
कार्ये निमित्ते सामान्ये विशेषे प्रस्तुते सति । 
तदन्यस्य वचस्तुल्ये तुल्यस्येति च पञ्चधा।। १३।। 
(१२.अतिशयोक्तिः १३.प्रतिवस्तूपमा) 
निगीर्याध्यवसानन्तु प्रकृतस्य परेण यत्‌। 
प्रस्तुतस्य यदन्यत्वं यद्यर्थोक्तौ च कल्पनम्‌ ।। ९४।। 
कार्यकारणयोर्यश्च पौर्वापर्यविपर्ययः । 
विज्ञेयाऽतिशयोक्तिः सा प्रतिवस्तूपमा तु सा ।। १५।। 
सामान्यस्य द्विरेकस्य यत्र वाक्यद्दये स्थितिः । 
(१४. दृष्टान्तः) 
दृष्टान्तः पुनरेतेषां सर्वेषां प्रतिबिम्बनम्‌ ।। १६।। 
(१५. दीपकम्‌) 
सकृद्वृत्तिस्तु धर्मस्य प्रकृताप्रकृतात्मनाम्‌ । 
सैव क्रियासु बह्वीषु कारकस्येति दीपकम्‌ ।। १७।। 
मालादीपकमाद्यं चेद्‌ यथोत्तरगुणावहम्‌ । 
(१६. तुल्ययोगिता) 
नियतानां सकृद्‌ धर्मः सा पुनस्तुल्ययोगिता ।। ९८।। 


दशम उल्लास: : अर्थालङ्काराः ३८५ 


(१७. व्यतिरेकः) 
उपमानाद्‌ यदन्यस्य व्यतिरेकः स एव सः । 
हेत्वोरुक्तावनुक्तीनां त्रये साम्ये निवेदिते ।। १९।। 


शब्दार्थाभ्यामथाक्षिप्ते श्लिष्टे तद्वत्‌ त्रिरष्ट तत्‌ । 

(१८. आक्षेपः) 
निषेधो वक्तुमिष्टस्य यो विशेषाभिधित्सया ।। २०।। 
वक्ष्यमाणोक्तविषयः स आक्षेपो द्विधा मतः । 


(१९. विभावना) 
क्रियायाः प्रतिषेधेऽपि फलव्यक्तिर्विभावना ।। २१।। 
(२०. विशेषोक्तिः) 
विशेषोक्तिरखण्डेषु कारणेषु फलावचः । 
(२१. यथासङ्कयम्‌) 
यथासंख्यं क्रमेणैव क्रमिकाणा समन्वयः ।। २२।। 
(२२. अर्थान्तरन्यासः) 
सामान्यं वा विशेषो वा तदन्येन समर्थ्यते । 
यत्तु सोऽथन्तिरन्यासः साधर्म्येणेतरेण वा ।।२३।। 
(२२३. विरोधः ) 
विरोधः सोऽविरोधेऽपि विरुद्धत्वेन यद्‌ वचः । 
जातिश्चतुर्भिर्जात्याद्यैर्विरुद्धा स्याद्‌ गुणस्त्रिभिः ।। २४।। 
क्रिया द्वाभ्यामथ द्रव्यं द्रव्येणैवेति ते दश । 
(२४. स्वभावोक्तिः) 
स्वभावोक्तिस्तु डिम्भादेः स्वक्रियारूपवर्णनम्‌ ।। २५।। 
(२५. व्याजस्तुतिः) 
व्याजस्तुतिर्मुखे निन्दा स्तुतिर्वा रूढिरन्यथा । 
(२६. सहोक्तिः) 
सा सहोक्तिः सहार्थस्य बलादेकं द्विवाचकम्‌ ।। २६।। 
(२७. विनोक्तिः) 
विनोक्तिः सा विनाऽन्येन यत्रान्यः सन्न नेतरः । 


काव्यप्रकाशकारिका: 


(२८. परिवृत्ति:) 

परिवृत्तिविनिमयो यो$र्थानां स्यात्‌ समासमैः ।। २७।। 

(२९. भाविकम्‌, ३०. काव्यलिङ्गम्‌) 

प्रत्यक्षा इव यद्‌ भावाः क्रियन्ते भूतभाविनः । 

तद्‌ भाविकम्‌ काव्यलिङ्गं हेतोर्वाक्यपदार्थता ।। २८।। 
(३१. पर्यायोक्तम्‌ ) 

पर्यायोक्तं विना वाच्यवाचकत्वेन यद्‌ वचः । 
(३२. उदात्तम्‌ ) 

उदात्तं वस्तुनः सम्पत्‌ महतां चोपलक्षणम्‌ ।। २९।। 
(३३. समुच्चयः) 

तत्सिद्धिहेतावेकस्मिन्‌ यत्रान्यत्‌ तत्करं भवेत्‌ । 

समुच्चयोऽसौ स त्वन्यो युगपत्‌ या गुणक्रियाः ।। ३०।। 


(३४. पर्यायः) 
एकं क्रमेणानेकस्मिन्‌ पर्यायः अन्यस्ततोऽन्यथा । 
र , (२५. अनुमानम्‌) 
अनुमानं तदुक्तं यत्‌ साध्यसाधनयोर्वचः ।। ३ १।। 
(३६. परिकरः) 
विशेषणैर्यत्‌ साकूतैरुक्तिः परिकरस्तु सः । 
नोद (३७. व्याजोक्तिः) 
भन्नवस्तुरूंपनिगूहनम्‌ ।। ३ २।। 
(३८. परिसंख्या) 


किञ्चित्‌ पृष्टमपृष्टं च कथितं यत्‌ प्रकल्पते । 
तादृगन्यव्यपोहाय परिसंख्या तु सा स्मृता ।।३३।। 
(३९. कारणमाला) 
यथोत्तरं चेत्‌ पूर्वस्य पूर्वस्यार्थस्य हेतुता । 
तदा कारणामाला स्यात्‌ । 
(४०. अन्योन्यम्‌) 
क्रियया तु परस्परम्‌ ।। ३४।। वस्तुनोर्जननेऽ न्योन्यम्‌, 

(४१. उत्तरम्‌) 
उत्तरश्रुतिमात्रतः । 
प्रश्नस्योन्नयन॑ यत्र क्रियते तत्र वा सति।।३५।। 
असकृद्‌ यदसंभाव्यमुत्तर स्यात्‌ तदुत्तरम्‌ । 

(४२. सूक्ष्मम्‌) 
कुतोऽपि लक्षितः सूक्ष्मोऽप्यर्थोऽ न्यस्मै प्रकाश्यते ।। ३६।। 
धर्मेण केनचिद्‌ यत्र तत्‌ सूक्ष्मं परिचक्षते । 

(४३. सारः) 
उत्तरोत्तरमुत्कर्षो भवेत्‌ सारः परावधिः ।। ३७।। 


(४४. असङ्गतिः) 

भिन्नदेशतयाऽ त्यन्तं कार्यकारणभूतयोः । 

युगपद्‌ धर्मयोर्यत्र ख्यातिः सा स्यादसङ्गतिः ।। ३८।। 
(४५. समाधिः) 

समाधिः सुकरं कार्य कारणान्तरयोगतः । 
(४६. समम्‌) 

समं योग्यतया योगो यदि सम्भावितः क्वचित्‌ ।। ३९।। 
(४७. विषमः) 


क्वचिद्‌ यदतिवैधर्म्यान्न श्लेषो घटनामियात्‌ । 
कर्तुः क्रियाफलावाप्तिनैवानर्थश्च यद्‌ भवेत्‌ ।। ४ ०।। 
गुणक्रियाभ्यां कार्यस्य कारणस्य गुणक्रिये । 
क्रमेण च विरुद्धे यत्‌ स एष विषमो मतः ।।४१।। 


(४८. अधिकम्‌) 
महतोर्यन्महीयांसावाश्रिताश्रययोः क्रमात्‌ । 
आश्रयाश्रयिणौ स्यातां तनुत्वेऽप्यधिक तु तत्‌ ।।४२।। 

(४९. प्रत्यनीकम्‌) 


प्रतिपक्षमशक्तेन प्रतिकर्तु तिरस्क्रिया । 
या तदीयस्य तत्स्तुत्यै प्रत्यनीकं तदुच्यते ।। ४३।। 


३८८ 


काव्यप्रकाशकारिका: 


(५०. मीलितम्‌ ) 
समेन लक्ष्मणा वस्तु वस्तुना यन्निगूह्यते । 
निजेनागन्तुना वापि तन्मीलितमिति स्मृतम्‌ ।। ४४।। 
(५१. एकावली) 
स्थाप्यतेऽपोह्यते वापि यथापूर्वं परं परम्‌ । 
विशेषणतया यत्र वस्तु सैकावली द्विधा ।।४५।। 
(५२. स्मरणम्‌) 
यथाऽनुभवमर्थस्य दृष्टे सत्सदूशे स्मृतिः । 
स्मरणम्‌ 


(५३. भ्रान्तिमान्‌) 
भ्रान्तिमानन्यसंवित्‌ तत्तुल्यदर्शने ।। ४६।। 
(५४. प्रतीपम्‌) 
आक्षेप उपमानस्य प्रतीपमुपमेयता । 
तस्यैव यदि वा कल्प्या तिरस्कारनिबन्धनम्‌ ।। ४७।। 
(५५. सामान्यम्‌) 
प्रस्तुतस्य यदन्येन गुणसाम्यविवक्षया । 
ऐकात्म्यं बध्यते योगात्‌ तत्‌ सामान्यमिति स्मृतम्‌ ।। ४८।। 


(५६. विशेषः) 
विना प्रसि्धमाधारमाधेयस्य व्यवस्थितिः । 
एकात्मा युगपद्वृत्तिरेकस्यानेकगोचरा ।। ४९।। 


अन्यत्‌ प्रकुर्वतः कार्यमशक्यस्यान्यवस्तुनः । 

तथैव करण चेति विशेषस्त्रिविधः स्मृतः ।। ५०।। 
(५७. तद्गुणः) 

स्वमुत्सृज्य गुणं योगादत्युज्ज्वलगुणस्य यत्‌ । 

वस्तु तद्गुणतामेति भण्यते स तु तद्गुणः ।। ५१।। 
(५८. अतद्गुणः) 

तद्रूपाननुहारश्चेदस्य तत्‌ स्यादतद्गुणः । 

(५९. व्याघातः) 
यद्‌ यथा साधितं केनाप्यपरेण तदन्यथा ।। ५२।। 
तथैव यद्‌ विधीयेत स व्याघात इति स्मृतः । 
६०. संसृष्टिः) 
सेष्टा संसृष्टिरेतेषां भेदेन यदिह स्थितिः ।। ५३।। 
(६१. सङ्करः १. अङ्गाङ्गिभावसङ्करः) 
अविश्रान्तिजुषामात्मन्यङ्गाङ्गित्वं तु सङ्करः । 
(६१.२ सन्देहसङ्करः) । 
एकस्य च ग्रहे न्यायदोषाभावादनिश्चयः ।। ५४।। 
(६१.३ एकवाचकानुप्रवेशसङ्करः) 
स्फुटमेकत्र विषये शब्दार्थालङ्कृतिद्टयम्‌ । 
व्यवस्थितं च, तेनासौ त्रिरूपः परिकीर्त्तितः ।। ५५।। 
(अलङ्कारदोषसमीक्षा) | 
एषां दोषा यथायोगं सम्भवन्तोऽपि केचन । | 
उक्तेष्वन्तर्भवन्तीति न पृथक्‌ प्रतिपादिताः ।। ५६।। 


।। इति सम्पूर्णमिदं काव्यलक्षणम्‌ ।। 


इत्येषः मार्गो विदुषां विभिन्नोऽप्यभिन्नरूपः प्रतिभासते यत्‌ । 
न तद्‌ विचित्रं यदमुत्र सम्यरिविनिर्मिता सङ्कटनैव हेतुः ।। ५७।। 


इतिं काव्यप्रकाशे दशम उल्लासः।। १०।। 


१. क्वचित्‌ पद्यमिदं न पठ्यते । 

शाब्दव्यापारविचारः 


॥श्री:॥ 
महामहोपाध्यायश्रीरेवाप्रसादद्विवेदि-सम्पादिता 
राजानकमम्मटभट्टविरचितः 


शब्दव्यापारविचारः 


इह हेयोपादेयानां हानोपादाने प्रमाणादेव । तच्च निश्चयात्मतया 
प्रामाण्यं भजते । निश्चयश्च शब्दसाहित्येनार्थं विषयीकरोति । शब्दस्य 
चार्थप्रतिपत्तिलक्षणकार्यान्यथानुपपत्त्या कारकत्वात्‌ कल्प्यमानो व्यापारोऽभि- 
धादिशब्दप्रतिपाद्यो नानाप्रकार इति तत्परीक्षार्थं शब्दव्यापारविचारात्मकं 
प्रकरणमिदमारभ्यते । व्यापारश्च शृङ्गग्राहिकया दर्शयितुं न युज्यत इति 
विषयमुखेन प्रदर्श्यते- 


(कारिका) जातिः क्रिया गुणः संज्ञा वाच्योऽर्थः समितध्वनिः । 


अगृहीतसङ्केतस्य शब्दस्यार्थप्रतिपत्तेरभावात्‌ सङ्केतसहाय एव 
शब्दोऽर्थं प्रतिपादयति । तेन समितः सङ्केतितो ध्वनिः शब्दो यत्र सोऽर्थः 
पूर्वमुपलभ्यमानत्वात्‌, न तु विश्रान्तिधामत्वात्‌ मुख्य इति प्रसिद्धो 
वाच्योऽभिधेयोऽर्थः । तथा चाह-'जातिरि'-त्यादि । 


इह यद्यपि प्ररवृत्तिनिवृत्तिविषयो व्यक्तिरेव तथाप्यानस्त्याद्‌ 
व्यभिचाराच्च तत्र सङ्केतः कर्तु न पार्यते इति गौः शुक्लश्चलो डित्थ 
इत्यादीनामेकार्थत्वं मा प्रसाङ्क्षीदिति च शब्दानामुपाधावेव सङ्केतः । 


उपाधिश्च वस्तुधर्मो वक्तूयदृच्छासंनिवेशितश्च । आद्यः सिद्धः साध्यश्च । 
सिद्धोऽपि द्विविधः, पदार्थस्य प्राणप्रदो विशेषाधानहेतुश्च । आद्यो जातिः । 
उक्तं हि वाक्यपदीये “गौर्हि स्वरूपेण न गौः, नाप्यगौः, गोत्वाभिसंबन्धात्तु 
गौः'-इति । द्वितीयो गुणः । शुक्लादिना हि लब्धसत्ताकं वस्तु विशेष्यते । 
साध्यः पूर्वापरीभूतावयवः क्रियारूपः । डित्थादिशब्दानामन्त्यबुद्धिनिर्ग्राह्मं 
संहतक्रमं स्वरूपं वक्त्रा यदृच्छया डित्थादिष्वर्थेषृपाधितया संनिवेश्य॒ते इति 
च संज्ञारूपो यदृच्छात्मक इति । “गौः शुक्लश्चलो डित्थ’ इत्यादौ चतुष्टयी 
शब्दानां प्रवृत्ति ऋलक्‌ सूत्र-भाष्ये कथिता । 


४०८ शब्दव्यापारविचार: 


परमाणुत्वादीनां तु गुणमध्यपाठात्‌ पारिभाषिकं गुणत्वम्‌ । 

ननु 

पयःशङ्वाच्ाश्रयिभूतेषु शुक्लादिगुणेषु यद्वशेन शुक्ल: शुक्ल 
इत्यभिन्नाभिधानप्रत्ययौ स्त:, तच्छुक्लत्वादि सामान्यम्‌ । गुडतण्डुलादि- 
पाकेष्वेवमेव पाकत्वादिकम्‌ । शुकसारिकाद्युदीरितेषु । डित्थादिशब्देषु च 
डित्थादिशब्दत्वम्‌, प्रतिक्षणं भिद्यमाने वा डित्थाद्यथें डित्थादित्वमस्तीति कथं 
चतुष्टयी शब्दानां प्रवृत्ति: । 

उच्यते- 

संस्थानावस्थानप्रमाणवर्णैभिंदेऽपि व्यक्तीनां शाबलेयो गौः, धावलेयो 
गौरित्याद्येकप्रत्ययहेतुत्वं जातेरेव । हंसहारादीनां घृतगुडादीनां शुकसारिका- 
चयुदीरितडित्थादिशब्दानां नानावस्थडित्थाद्यर्थानां च भेदेऽपि हंसः शुक्लः', 
“हारः शुक्लः” घृतं पच्यते, गुडं पच्यते’, 'डित्थशब्दो डित्थशब्द:', “डित्थो 
डित्थ' इत्येकाकारावगतिनिबन्धनत्वादेकरूपत्वमेव गुणक्रियायदृच्छानामिति 
नैतासां भिन्नेष्वभिन्नाभिधानप्रत्ययहेतुः जातिर्घटत इति चत्वायेंव शब्दप्रवृत्ति- 
निमित्तानि ॥ 

अपरमाह- 


(का०) तद्बाधे रूढितो5 थाद्‌ वा लक्षणीयस्तदन्वितः। । १।। 


“शब्दे कुशल” इत्यादौ दर्भग्रहणाद्ययोगाद्‌ “गङ्गायां घोष’ इत्यादौ च 
गङ्गादीनां घोषाधिकरणतासंभवाद्‌ मुख्यार्थस्य बाधः, रूढितः प्रसिद्धेः तथा 
“गङ्गातट' इत्यादेयेषां न तथा प्रतिपत्तिस्तेषां पावनत्वादीनां तथाप्रति- 
पादनात्मना प्रयोजनेन च तेन मुख्यार्थेनान्वितो लक्षणीयो लक्षणाव्यापार- 
गोचरः । संबन्धश्चात्र विवेचकत्वादिः सामीप्यादिश्च । एवं वाच्यवाचकार्थनिष्ठौ 
व्यापाणवभिधालक्षणे । 

(का०) स्वसिद्धये पराक्षेपः परार्थ स्वसमर्पणम्‌ । 

उपादानं लक्षणं चेत्यक्ता शुद्धैव सा द्विधा ।। २।। 

“कुन्तान्‌ प्रवेशय’ यष्टीः प्रवेशये’-त्यादौ कुन्तादिभिरात्मनः 
प्रवेशसिद्धये स्वसंयोगिनः पुरुषा आक्षिप्यन्ते, तत उपादानेनेयं लक्षणा । 

“_गौरनुबन्ध्य इत्यादौ श्रुतिचोदितमनुबन्धनं कथं मे स्यादिति जात्या 
व्यक्तिराक्षिप्यते, न तु शब्देनोच्यते, विशेष्यं नाभिधा गच्छेत्‌ 
क्षीणशक्तिर्विशेषण' इति न्यायाद्‌” इति उपादानलक्षणा नोदाहर्त्तव्या, न ह्यत्र 


शब्दव्यापारविचार: ४०९ 


प्रयोजनमस्ति, न वा रूढि:, व्यक्त्यविनाभावात्तु जात्या व्यक्तिराक्षिप्यते, 
यथा क्रियतामित्यत्र कर्ता, कुवित्यत्र कर्म, प्रविश पिण्डीमित्यादौ गृहं 
भक्षयेत्यादि च । 
“पीनो देवदत्तो दिवा न भुङ्क्ते’ इत्यत्र च रात्रिभोजनं न लक्ष्यते, 
श्रुतार्थापत्तरर्थापत्तेर्वा तस्य विषयत्वात्‌ । 
“गङ्गायां घोष’ इत्यत्र तटस्य घोषाधिकरणतायाः सिद्धये गङ्गाशब्दः 
स्वार्थमर्पयतीत्येवमादौ लक्षणेनैषा लक्षणा । 
उभयरूपा चेयं शुद्धा उपचारेणामिश्रितत्वात्‌ । अनयोभेंदयोर्लक्ष्यस्य 
लक्षकस्य च न भेदरूपं तटस्थत्वम्‌, तटादीनां गङ्गादिशब्दैः प्रतिपादने 
तत्त्वप्रतिपत्तौ हि प्रतिपिपादयिषितप्रयोजनसंप्रत्ययः, गङ्गासंबन्धमात्रप्रतीतौ तु 
गङ्गातटे घोष इति मुख्यशब्दाभिधानाल्लक्षणायाः को भेदः ॥ 
(का०) सारोपान्या तु यत्रोक्तौ विषयी विषयस्तथा । 
आरोप्यमाण आरोपविषयश्च यत्रानपह्तभेदौ सामानाधिकरण्येन 
निर्दिश्येते सा लक्षणा सारोपा । 
(का०) विषच्यन्तः कृतेऽ न्यस्मिन्‌ सा स्यात्‌ साध्यवसानिका ।। ३।। 
विषयिणा आरोप्यमाणेन अन्त:कृते निगीर्णे अन्यस्मिन्‌ आरोपविषये 
सति साध्यवसाना । 
(का०) भेदाविमौ च सादृश्यात्‌ संबन्धान्तरतस्तथा । 
गौणौ शुद्धौ च विज्ञेयौ, 
इमावारोपाध्यवसानरूपौ सादृश्यहेतू भेदौ 'गौर्वाहीक' इत्यत्र 
“गौरयमिः त्यत्र च । अत्र 
(१) स्वार्थसहचारिणो गुणा जाड्यमान्द्यादयो लक्ष्यमाणा अपि 
गोशब्दस्य परार्थाभिधानं प्रति निमित्तत्वमुपयान्तीति केचित्‌ । 
(२) स्वार्थसहचारिगुणाभेदेन परार्थगता गुणा एव लक्ष्यन्ते, न तु 
परार्थोऽभिधीयत इत्यपरे । 
(३) साधारणगुणाश्रयणेन परार्थ एव लक्ष्यत इत्यन्ये । 
उक्तं चान्यत्र 


४९० शब्दव्यापारविचार: 


अभिधेयाविनाभूत*-प्रतीतिर्लक्षणोच्यते । 

लक्ष्यमाणगुणैर्योगाद्‌ वृत्तेरिष्टा तु गौणता ॥ इति । 

अविनाभावोऽत्र संबन्धमात्रम्‌, न तु नान्तरीयकत्वम्‌, तत्त्वे हि मञ्चाः 
क्रोशन्तीत्यादौ लक्षणा न स्यात्‌, अविनाभावे चाक्षेपेणैव सिद्धेर्लक्षणाया 
नोपयोग इत्युक्तम्‌ । येन गोगत-जाड्य-मान्दादि-सदृश-जाड्य-मान्द्या्युच्यते 
तेन गुणा(ण) भेदाभ्युपगमे गुणजातिप्रसङ्गाच्चतुष्टयी शब्दानां प्रवृतिरुक्ता 
व्याहन्येत । 

'आयुर्घृतम्‌',“आयुरेवेदम्‌’ इत्यादौ सादृश्यादन्यः कार्यकारणाभा- 
वादि: परः संबन्धः । एवमादौ च कार्यकारणभावादिलक्षणपूर्वे 
आरोपाध्यवसाने । 

अत्र गौणभेदयोभेदेऽपि ताद्रूप्यप्रतीतिः सर्वथैवाभेदावगमश्च प्रयोजनम्‌ । 
शुद्धभेदयोस्त्वन्यवैलक्षण्येनाव्यभिचारेण च कार्यकारित्वादि । 

क्वचित्‌ तादर्थ्यादुपचारः यथा इन्द्रार्थास्थूणा, इन्द्रः, क्वचित्‌ 
स्वस्वामिभावात्‌ यथा राजकीय: पुरुषो राजा, क्वचिदवयवावयविभावाद्‌ यथा 
अग्रहस्त इत्यत्राग्रमात्रावयवे हस्तः, क्वचित्‌ तात्कर्म्यात्‌ यथा अतक्षा तक्षा । 

(का०) लक्षणा तेन षड्विधा ।। ४।। 
आद्यभेदाभ्यां सह । 

सा च- 

(का०) वक्तुर्वाक्यस्य वाच्यस्य रूपभेदाद्‌ विभिद्यते । 
तत्र वक्तस्वरूपपर्यालोचनात्‌ सा यथा- | 
उपकृतं बहु तत्र किमुच्यते 
सुजनता प्रथिता भवता परम्‌ । 
विदधदीदृशमेव सदा सखे 
सुखितमास्स्व ततः शरदां शतम्‌ ।। १।। 
बहुभिरपकारैस्ताप्यमानस्य कस्यचिदुक्तिरियम्‌, अतो वक्तुमहिम्ना 
मूखें बृहस्पतिशब्देन मूर्खत्वमिवापकारिणि दुर्जनत्वादि अत्र लक्ष्यते । 
वाक्यविशेषावधारणाद्‌ यथा- 
धन्यासि या कथयसि प्रियसङ्गमेऽपि 
विस्रब्धचाटुकशतानि रतान्तरेषु । 


१. ति प्रवृत्ति: इति मूलभूत: पाठः । 


शब्दव्यापारविचार: ; ४११ 


नीवी प्रति प्रणिहिते तु करे प्रियेण । 
- सख्यः शपामि यदि किञ्चिदपि स्मरामि ।। २।। 
अत्र धन्यास्मीति लक्ष्यते । वाक्यस्यैवात्र शक्तिः । 


वाच्यविशेषनिरूपणाद्‌ यथा- 
भुवनाभयदानसक्तशक्तेः 
सकलस्वीक्रियमाण- संपदस्ते । 
न समानधुराधिरोहदोषं 
सुमते कोऽपि कदापि कर्तुमीष्टे ।। ३।। 
अत्र प्राणसमस्य व्यसनेऽपि तटस्थः, तृणमात्रमपि दातुमसमर्थश्च वाच्यः । 
एवं द्विकभेदास्रयः, त्रिकभेदश्चैक उदाहार्यः । 


दृष्टि हे प्रतिवेशिनि क्षणमिहाप्यस्मद्गृहे दास्यसि 

प्रायो नैव शिशोः पितास्य विरसाः कौपीरपः पास्यति । 
एकाकिन्यपि यामि तद्‌ द्वुतमितः स्रोतस्तमालाकुलं 
नीरन्धास्तनुमालिखन्तु जरठच्छेदा नडग्रन्थयः ।। ४।। 


-इत्यत्र, (ध्व.पृ. ११७) 

प्राप्तश्रीरेष कस्मात्‌ पुनरपि मयि तं मन्थखेदं विदध्या- 

न्निद्रामप्यस्य पूर्वामनलसमनसो नैव संभावयामि । 

सेतुं बध्नाति भूयः किमिति च सकलद्वीपनाथानुयात- 

स्त्वय्यायाते वितर्कानिति दधत इवाभाति कम्पः पयोधेः ।। ५।। 

-इत्यत्र, (अ.वृ.मा.) 

दुर्वारा मदनेषवो दिशि दिशि व्याजुम्भते माधवो 

हृद्युन्मादकराः शशाङ्करुचयश्चेतोहराः कोकिलाः । 

उत्तुङ्गस्तनभारदुर्धरमिदं प्रत्यग्रमन्यद्‌ वयः 

सोढव्याः सखि साम्प्रतं कथममी पञ्चाग्नयो दुःसहाः ।। ६।। 

ऽइत्यत्र च 

नादेय-पानीयानयनेन परपुरुषसंभोगस्य नडग़रन्थिलेखनेन संभाव्य- 
मान-नख-दशन-क्षतानां च निहृवात्मकं वस्तु, भवान्‌ हरिरिति 
रूपकालङ्कारः, विप्रलम्भशृङ्गारश्च रसो लक्ष्यत इति नोदाहार्यम्‌, मुख्यार्थस्य 


४१२ शब्दव्यापारविचार: 


बाधाभावात्‌ । असख्या अपि सख्यभिधानस्यैवं संभवात्‌ । आक्षिप्तस्या- 
लङ्कारस्य लक्ष्यत्वे च वह्यानयने पात्रानयनस्य लक्ष्यत्वप्रसङ्गात्‌ । 
अबाधितस्यैव वाच्यस्य रसप्रतीतिकृत्त्वात्‌ । 


सप्रयोजनायां च लक्षणायां तदतिरिक्तो व्यापारोऽवश्यमङ्गीकर्तव्यः । 
तथा च, सति प्रयोजने लक्षणा, तच्च न मुख्यार्थबाधनिमित्तवत्प्रमाणान्तराद्‌ 
बोद्धव्यम्‌ः। तदर्थमेव लक्षणाशब्दप्रयोगात्‌ । न खलु शाब्देऽें प्रत्यक्षं क्रमते, 
नापि तत्पूर्वकमनुमानम्‌ । नानुमानान्तरम्‌, अनवस्थापत्तेः । न स्मृतिः, 
तदनुभवा-भावात्‌ । सत्यामपि वा तस्यां नियतस्मरणं न स्यात्‌ । तस्माच्छब्द 
एव तत्र प्रमाणम्‌ । निर्व्यापारश्च शब्दो नार्थप्रतीतिकृत्‌ । व्यापारश्चनाभिधा, तत्र 
सङ्केता-भावात्‌ । न लक्षणा, तस्मिन्‌ सति हि सा, न तु तद्विषया । नाप्यस्या 
लक्ष्ये बाधोस्ति । लक्ष्यप्रयोजनयोश्च संबन्धस्य, प्रयोजनस्य चाभावात्‌ । 
तस्यापि लक्षणेऽनवस्थापत्तिरिति न लक्षणा स्यात्‌ । अस्ति च सा । ततः 
प्रयोजनविषयो व्यापारोऽभ्युपगन्तव्यः । स॒ च ध्वननावगमनप्रकाशन- 
द्योतनादिशब्दव्यवहार्यः । 

ननु 

“गङ्गातटे घोष” इत्यादिस्वशब्दाद्‌ यादृगर्थप्रतीतिर्न भवति तादृशी 
“गङ्गायां घोष’ इत्यादेः, तदेव प्रयोजनम्‌, पावनत्वादिधर्माक्रान्तं च तटादि 
लक्ष्यत इति विशिष्टे लक्षणा, न तु लक्षिते विशेषाः, एवं हि तदादेः 
पावनत्वादीनां च धर्मधर्मिभावकल्पकश्चतुर्थो व्यापार उररीकर्तव्यः । 
लक्षणाफलं च कथमन्येन क्रियते । न च व्यापारस्य लक्षणात्मनो व्याजनात्मा 
व्यापारो भवति । शब्दस्यासाविति चेत्‌, न तर्हि लक्षणायाः प्रयोजनम्‌ । 
तस्माद्‌ विशिष्टमेव लक्ष्यते ।' 


उच्यते- 


लक्षणायास्तटादिर्विषयः । न च तत्र पावनत्वादयः सन्ति । तत्‌, कथं 
विशिष्टे लक्षणा । सामान्यनिष्ठश्च सङ्केत इति त्रितयात्मना सङ्केतभेदेन लक्षणा 
सा कथं विशिष्टं गोचरीकुर्यात्‌ । व्यज्यते त्वसङ्केतित एव किं च लक्षणाया 
गोचरो लक्ष्यः, न प्रयोजनम्‌ । प्रत्यक्षस्य हि नीलं विषयः, प्रकटता संवित्तिर्वा 
फलम्‌ । अव्यभिचाराच्च लक्ष्यसंवित्‌ फलत्वेनोक्त, एवं ह्मभिधाया अपि 
फलम्‌ । 


शब्दव्यापारविचार: ४९३ 


शब्दस्य च वाचकस्य संविदेव फलम्‌ । तच्च विना व्यापारान्न 
संभवति । न च व्यापारस्य व्यापार इति शब्दस्यैवासौ वाच्य: । 
लक्षणान्वयव्यतिरेकानुविधानं च सव्यापारस्य फलस्येति तस्या: तत्‌ कार्यम्‌, 
कार्य च फलमुच्यते । क्रियान्तरप्राप्यस्य यागफलत्वमिव , व्यञ्जनशक्ति- 
निर्वर्त्यस्य प्रयोजनस्य लक्षणाफलत्वम्‌ । ० 

नीलविषयस्य प्रमाणस्य यथा नीलनिष्ठैव प्रकटता संविद्‌ वा फलं 
तद्वल्लक्षणायास्तद्विषयनिष्ठमेव प्रयोजनम्‌ । तेन धर्मधर्मिभावकल्पकं 
नोपयुज्यते व्यापारान्तरम्‌ । 

तेन सिद्धमेतल्लक्षणाया अतिरिक्तो व्यापारः समाश्रयणीय इति । 


(का०) निरूढा काचनान्या तु कार्या सा काचिदन्यथा । 


अनुलोमप्रतिकूलादिशब्देशु काचन सा वाच्यमर्थं परिहृत्य लक्ष्य 
एवार्थे वाचकवंन्निरूढा । 
अपरा तु मुख्यार्थबाधनिमित्तप्रयोजनेषु सत्सु (कार्या) कर्तव्या । 
यथा-(ध्व.) 
रविणा हतसौभाग्यस्तुषारावृतमण्डलः । 
निश्श्वासान्ध इवादर्शश्चन्द्रमा न प्रकाशते ।।७।। 
इत्यादावन्धादिशब्देषु अनुपपद्यमानत्वाद्‌ वाच्यमत्यन्ततिरस्कृतम्‌ 
इति विच्छायत्वस्य लक्षितस्यासामान्यत्वं व्यङ्ग्यम्‌ । तथा- 
स पुरुषः स च जीवति सत्कृतं 
जगति यस्य पराक्रमसंभृतम्‌ । 
भ्रमति सूर्यकरैः सह गामिमा- 
मभिनवोदितपल्लवितं यशः ।।८।। 
इत्यादौ पुरुषशब्दोऽनुपयुज्यमानत्वाल्लक्षित-स्वगत-पराक्रमादिधर्म- 
व्यङ्ग्यतदानन्त्य (:) संक्रमित-वाच्यः । 
रेफद्टयानुगतभ्रमरादिशब्दाभिधेयत्वे द्विरेफशब्दः षट्पदे यथा 
प्रयुज्यते तथा कोकिलादौ द्विक इत्यादिका “अन्यथा' न प्रयोज्याः । 
(का०) उक्तान्वये च सा पश्चात्‌- 
इहानन्त्यात्‌ व्यभिचाराच्च वाक्यस्य वाक्यार्थं इव विशेषरूपे पदार्थे 
पदस्य सङ्केतः कर्तु न पार्यत इति सामान्य एव सङ्केतः । आकाड&-सन्निधि- 
योग्यता-वशात्‌ सामान्यानामभिहितानां सताम्‌ अन्वय इति पदार्थानां 


४९४ शब्दव्यापारविचार: 


वैशिष्ट्यम्‌ । एवं चापदार्थो5पि वाक्यार्थः तात्पर्यशक्त्या प्रतिपाद्यते । अत्र 
पक्षे पूर्वमभिधा ततोऽन्वयबाधे लक्षणा । 
(का०)- अन्वितोक्तौ पुनः पुरः ।। ५।। 

देवदत्त गामानये'-त्यादयुत्तमवृद्धवाक्यश्रवणान्मध्यमवृद्धो विशिष्ट 
व्यापारं करोतीति दृष्ट्वा व्युत्पा(प)च्मानो निर्विभागेऽ्थे निर्विभागं वाक्यं 
वाचकं जानाति । ततो “यज्ञदत्त गामानये'-त्यादिवाक्यान्तरप्रयोगे सति 
अन्वयव्यतिरेकाभ्यां नियतस्य नियतार्थमवस्यतीति सामान्यावच्छादिते 
विशिष्ट एव पदार्थे पदानां सङ्केत इत्यन्वितानामेव सताम्‌ अभिधानमिति 
विशिष्टानां पदार्थता । अत्र पक्षे अभिधायाः “पुरः आदौ लक्षणा, विशिष्टस्यैव 
पदार्थत्वात्‌ । 

_ (का०) दये इयम्‌- 

पदापेक्षयाभिहितान्वयः वाक्यापेक्षया त्वन्विताभिधानमिति 'द्वयं'-पक्षे 

‘द्वयम्‌’ अभिधायाः पश्चात्‌ पुरस्ताच्च सा | 


(का०)-अखण्डे तु वाक्यार्थे नास्ति सत्यतः । 


वाक्यमेव वाक्यार्थस्य वाचकम्‌ । पदेषु वर्णवद्‌ वाक्येषु हि 
पदानामनर्थकत्वम्‌ । ततश्च लक्षणा नास्त्येव । कशाभिघातात्‌ तुरगस्य यथा 
प्रेषितो-(प्रेरितो) हमनेन धावन इति प्रतिभोदेति तद्वत्‌ प्रतिभावशाद्‌ 
विशिष्टवाक्यात्‌ प्रतिपत्तिरिति सैव वाक्यार्थः । असत्यभूतप्रकृतिप्रत्य- 
यादिकल्पनादविद्यापदे पदार्थकल्पनायां तृक्तेषु पक्षेषु त्रयः पक्षाः । 

यश्च संबन्धो लक्षणाया निमित्तं तं पञ्चविधमाहुः । यथोक्तम्‌ 

अभिधेयेन संबन्धात्‌ सादृश्यात्‌ समवायतः । 

वैपरीत्यात्‌ क्रियायोगाल्लक्षणा पञ्चधा मता ।। ९।। इति। 

तत्र द्विरिफादिशब्दस्य भ्रमरादिः शब्दोऽभिधेयः । तत्संबन्धात्‌ तेन 
षट्पदो लक्ष्यते इति अभिधेयसंबन्धनिमित्तता । 

सादृश्याद्‌, यथा सिंहो माणवक' इति । यथा वा- 

वर्षे समस्त एवैकः श्लाघ्यः कोऽप्येष वासरः । 

दिनैर्महत्तयान्वेयो यो न पूर्वैर्न चापरैः ।। ९०।। 
. अत्र प्रकरणवशाद्‌ महापुरुषः काञ्चिल्लक्ष्यते यस्य (कुले) पूर्वे, 
भाविनो वा पुरुषा न समानत्वमुपयन्ति । | 


शब्दव्यापारविचार: ४१५ 


समवायः उक्तसंबन्थेभ्यो5न्य: संबन्धः । ततो यथा--(खण्डितम्‌) । 

सामीप्याद्‌ “गङ्गायां घोष’ इति । 

साहचर्यात्‌ छत्रिणो यान्ती'-ति । अत्र हि छत्रिसाहचर्यादच्छत्रा अप्येवं 
व्यपदिश्यन्ते । 

वैपरीत्याद्‌ यथा “कातरे भार्गव’ इति । 

क्रियायोगादू यथा- 

पृथुरसि गुणैः कीर्त्या रामो नलो भरतो भवान्‌ 

महति समरे झन्रुध्नस्त्वं तथा जनकः स्थितेः । 

इति सुचरितैर्मूरत्तिं बिभ्रत्‌ पुरातनभूभृतां 

कथमसि न मान्धाता देव त्रिलोक-विजय्यपि ।। १९।। 

-अत्र आशत्रुष्नेऽपि शत्रुहननक्रियायोगाच्छनरुध्नत्वेन व्यपदेशः । 


(का०) प्रज्ञानैर्मल्य- वैदग्ध्य- प्रस्तावादिविधायुजः । 
अभिधालक्षणायोगी व्यङ्ग्योऽर्थः प्रथितो ध्वनेः ।। ६।। 


यथा सङ्केतेन मुख्यार्थबाधादित्रितयेन च सहायेनाभिधायको लक्षकश्च, 
यथा वा पक्षधर्मान्वयव्यतिरेकसहगतो विवक्षाया अनुमापकः तथा 
प्रतिभानैर्मल्य-विदग्धपरिचय-प्रकरणादि-ज्ञान-सापेक्षो वाचको लक्षकश्च 
व्यङ्ग्यमर्थं ध्वनि(:) शाब्दो व्यनक्ति । तत्र व्यङ्ग्यः 
पदप्रकाश्यो यथा- 
वाणिअअ हत्थिदता कुत्तो अह्याणं वग्धकित्ती अ । 
जाव लुलिआलअमुही घरम्मि परिसक्कए सुण्हा ।। ९ २।। 
(वाणिजक हस्तिदन्ता कुतोऽस्माकं व्याघ्रकृतयश्च । 
यावल्लुलितालकमुखी गृहे परिसंक्रामति स्नुषा ।) 
वाक्यप्रकाश्यो यथा- 
अत्ता एत्थ णिमज्जइ एत्थ अहं दिअसअं पलोएहि । 
मा पहिअ रत्तिअंधअ सेज्जाए मह णिमज्जहिसि ।। १३।। 
(श्वश्रूरत्र निमज्जति अत्राहं दिवसके प्रलोकय । 
मा पथिक रात्र्यन्ध शय्यायामावयोर्निमडक्ष्यसि ॥) 
अत्राभिधामूलं व्यञ्जनम्‌ । 
लक्षणामूलं यथा-'निश्श्वासान्ध इवादर्शः इत्युदाहतम्‌ । स एव 


४१६ शब्दव्यापारविचारः 
गुणभूतः पदप्रकाश्यो यथा-(वेणीसंहारे) 


कर्ता द्यूतच्छलानां जतुमयशरणोद्दीपनः सोऽभिमानी 

कृष्णाकेशोत्तरीयव्यपनयनपटुः पाण्डवा यस्य दासाः । 

राजा दुःशासनादेर्गुरुरनुजशतस्याङ्गराजस्य मित्रं 

क्वास्ते दुर्योधनोऽसौ कथयत न रुषा द्रष्टुमभ्यागतौ स्वः ।। १४।। 

अत्रैते वराका दासभवं गताः किं करिष्यन्ति, अस्मदेकशरणाः 

परिभविष्यन्ति इत्यादि घूतकाले भवद्धिश्चिन्तितमासीन्नास्माकं विस्मृतम्‌ । तत्र 
काचित्‌ प्रतिक्रिया निर्व्यूढा, न किं निर्व्यूढा, इत्यादिकं तमर्थमभिव्यज्य 
सर्वैरेव कर्ता चूतच्छलानामित्यादिभिर्वाच्य एवार्थे विश्रम्यते । 


वाक्यप्रकाश्यो यथा- 

वाणीरवुडंगुड्डीणसउणिकोलाहलं सुणंतीए । 

घरकम्मवावडाए बहुए सीअंति अंगाइ ।। १५।। 

(वानीस्कुञ्जोडडीनशकुनिकोलाहलं शृण्वन्त्याः । 

गृहकर्मव्यापृताया बध्वा: सीदन्त्यङ्गानि ॥) 

अत्र दत्तसङ्केतः पुरुषो वानीरलतागृहं प्रविष्टं इति व्यङ्ग्यमर्थ- 
मवगमय्य वाच्योऽर्थः स्वप्राधान्येनास्ति । 


न चैवमभिधाया लक्षणाया वा कश्चिदवसर इति भिन्नमेव ध्वननम्‌ । 

ननु 

“यत्परः शब्द: स शब्दार्थ’ इति व्यङ्गयाभिमतोऽपि तात्पर्यात्‌ कथं न 
वाच्यः । इह सर्वाण्येव कारकाणि कारकत्वात्‌ सव्यापाराणीति 
साध्यायमानानि, अतो 'भूतभव्यसमुच्चारणे भूतं भव्यायोपदिश्यत’ 
इत्यदग्धदहनन्यायेन यावदविहितं तावद्‌. विधीयते इति क्वचित्‌ 
कारकपदार्थोऽपि विषयो भवति । यथा ‘दध्ना जुहोति, पयसा जुहोती'-ति । 

(उत्तरम्‌) 

एवं हि पूवों धावतीत्यपरार्थेऽपि तात्पर्यं स्यात्‌ । 

अ(न)न्वितः पदार्थोऽभिहितान्वये अन्वितमात्रं त्वन्विताभिधाने, तत्रैव 
सङ्केतोपपत्तेः, अन्वितविशेषस्तूभयमतेऽप्यवाच्य एव । एवं च वाच्यत्वे का 
वार्ता वाच्यविपरीतात्मनो व्यङ्गयस्य । 


शब्दव्यापारविचार: ४१७ 


न तु व्यङ्गयमनुमेयमिति शक्यं वक्तुम्‌, न हि वाच्यव्यङ्गययोः 
प्रतिबन्धग्रहे किञ्चित्‌ प्रमाणं क्रमते । प्रकरणादिसामग्रीमन्तरेण हि न 
व्यङ्गयम्‌ । न च सा प्रमाणगोचरा । व्यङ्गयवाचिनां त्वदोषः, एवंभूतायां 
प्रमाणैरप्रतिपन्नायां हि सामग्रयामुपपत्तिमनपेक्ष्यापि समुदयमाना प्रतीतिः केन 
निह्लोतुं शक्यत इति । 
सिद्धम्‌- अभिधातात्पर्यलक्षणाव्यापारातिरिक्त ध्वननम्‌ । 

एतच्चान्यत्रः विस्तरेण विचारितमिति संक्षेपेणेहोक्तमिति शिवम्‌ ।। १६।। 


इति श्रीराजानक-मम्मटभड्टविरचितः 
शब्दव्यापारविचारः समाप्तः ॥ 


००० 


१. काव्यप्रकाशे २,५ उल्लासयो: । 

